

1

علمی و تحقیقی جریدہ

ششماہی

# نور معرفت

اسلام آباد

محرم الحجادی الثانی ۱۴۲۸ھ

یکی از مطبوعات

نور الهدی ٹرسٹ (رجسٹرڈ) اسلام آباد

علمی و تحقیقی جریدہ

ششماہی نور معرفت اسلام آباد

شمارہ ۱

محرم/جمادی الثانی ۱۴۲۸ھ

جلد ۱

صرف ممبران کے لئے

مجلس ادارت

سید ثمر علی نقوی

محمد اصغر عسکری

جعفر علی میر

سید حسین عباس گردیزی

سید جعفر خوارزمی

سید فرحت علی کاظمی

مجلس مشاورت

ڈاکٹر حسین نادر

ملک اعجاز حسین

سید نثار علی ترمذی

اقرار حسین جعفری

مدیر

سید رمیز الحسن موسوی

سید محمد علی ترمذی

پیشکش

جامعۃ الرضا، بہارہ کہو، اسلام آباد

نگران طباعت و سرکولیشن:

طابع و ناشر: نور الہدی ٹرسٹ اسلام آباد

## اس شمارے میں

- ۳ ابتدائیہ: دینی مدارس میں دینی موضوعات پر تحقیق کی ضرورت
- ۸ مقالات: امام حسنؑ کی صلح اور امام حسینؑ کے قیام کا فلسفہ: حجت الاسلام غلام عباس رئیس دام ظلّہ
- ۲۵ شہادت امام حسنؑ کے بعد امام حسینؑ کی حکمت عملی: حجت الاسلام سید حسنین عباس گردیزی
- ۴۷ کربلا میں صحابہ رسولؐ کا کردار: حجت الاسلام سید شمر علی نقوی
- ۸۱ اہل بیت علیہم السلام کی عزا داری: حجت الاسلام محمد اصغر عسکری
- ۱۰۲ امام حسینؑ اور تقیہ: سید رمیز الحسن موسوی
- ۱۳۴ عاشورہ حسینیؑ کے تناظر میں؛ نکامل انسان اور عورت کا کردار: حجت الاسلام سید جعفر خوارزمی
- ۱۵۳ کربلا کی شعری روایت: سید ثار علی ترمذی
- ۱۷۲ قیام کربلا اور حسینیؑ عزت: سید فرحت علی کاظمی
- ۱۱۸۷ کتابیات: کتابیات امام حسینؑ: سید محمد علی ترمذی

بِسْمِ اللّٰهِ الرَّحْمٰنِ الرَّحِیْمِ

## ابتدائیہ

### مدارس میں دینی موضوعات پر تحقیق کی ضرورت

مدارس اور حوزہ ہائے علمیہ اسلام کے وہ محکم قلعے ہیں کہ جن کے کمزور ہونے سے اسلام کے کمزور ہونے کا خطرہ ہے اور جن کے محکم و مستحکم ہونے سے اسلام کی بنیادیں مضبوط ہوتی ہیں یہ وہ حقیقت ہے کہ جس سے کوئی بھی صاحب عقل و دانش انکار نہیں کر سکتا۔ جس معاشرے میں دینی مدارس اور علمی مراکز نے اپنی ذمہ داریاں پوری کی ہیں اور اپنے مقصد کے لئے پوری دیانتداری کے ساتھ کام کیا ہے وہ ہمیشہ معاشرہ دینی اقدار کا علمبردار رہا ہے اور اس معاشرے میں احکام الہی کی حاکمیت کی برکت سے انسانوں نے پُر امن زندگی گزاری ہے لیکن جہاں بھی ان مراکز نے اپنی ذمہ داریوں سے غفلت برتی ہے تو وہاں مسلمان معاشرہ انواع و اقسام کی آفات کا شکار ہو گیا ہے۔

یہ ناقابل انکار حقیقت ہے کہ جب بھی آپ کسی مسلمان معاشرے میں انسانی قدروں کی پامالی، محرموں اور ناداروں کی فراوانی، گناہوں کی بہتات، نیکیوں کا فقدان، ظالموں و ستم گروں کی حکمرانی، مکار و عیارسیاستدانوں کی بھرمار، جاہل و نادان افراد کا مسند علم و فتویٰ پر قبضہ، بیرونی استعمار کا تسلط اور اندرونی استبداد کی گرفت دیکھیں تو بغیر کسی غور و فکر کے جان لیں کہ اس معاشرے میں دینی مراکز اور اسلامی مدارس اپنی ذمہ داریوں سے پہلو تہی کر رہے ہیں اور علمائے دین علمی و شرعی ذمہ داریوں غافل ہو چکے ہیں۔

چونکہ دینی علماء اور اسلامی مراکز کی سب سے بڑی ذمہ داری اسلامی معاشرے کی نظریاتی سرحدوں کی حفاظت کے ساتھ ساتھ دینی احکام کی نشر و اشاعت اور لوگوں کی زندگی کو اسلامی احکام کے سانچے میں ڈھالنا ہے اور اسلام کے خلاف کھلنے والے ہر محاذ کا مقابلہ کرتے ہوئے اسلام کو قرآن اور سنت کے سرچشمہ سے لیکر بغیر کسی کمی بیشی کے آئندہ نسلوں تک منتقل کرنا ہے اور اسلام میں ہر قسم کی بدعت کے دروازے بند کر کے اس الہی امانت کو تحریف و تبدل کے خطرات سے محفوظ رکھنا ہے۔ دینی

مدارس اور مراکز جہاں بیان کے ذریعے اسلام کی نشر و اشاعت کے امین ہیں وہاں قلم کے ذریعے بھی اسلامی ورثے کو محفوظ رکھنے کے ذمہ دار ہیں۔ لہذا اسلام کو جدید چیلنجوں اور جدید سوالات اور شبہات کے مقابلے میں تروتازہ رکھنا دینی مراکز اور علمائے دین کی سب سے بڑی ذمہ داری ہے۔ اس مقصد کے لئے ان مراکز میں درس و تدریس کے ساتھ ساتھ اسلامی موضوعات میں تحقیق و تصنیف کا کام انتہائی ہی ضروری ہے۔ ہمارے اسلاف اور قدیم علماء نے جو علمی ورثہ ہمارے لئے چھوڑا ہے اور جن عظیم الشان علمی ذخیروں کے بل بوتے پر آج ہمارا دینی و علمی تشخص قائم ہے، وہ انہی مدارس اور حوزہ ہائے علمیہ کے اندر درس و تدریس کرنے والے علماء کی دن رات کی محنت کا نتیجہ ہے جنہوں نے ناکافی وسائل کے باوجود عظیم الشان کتابیں تالیف کیں اور اسلام کے خلاف اٹھنے والے ہر سوال کا علمی جواب دیا ہے اور کسی بھی دور میں معاندین کے شبہات کا جواب دینے سے پہلو تہی نہیں کی۔ آج دین اسلام کو سخت ترین سوالات اور شبہات کا سامنا ہے۔

ٹیکنالوجی اور علم و صنعت کے اس دور میں اگر علمائے دین جدید تقاضوں کو نظر انداز کرتے ہوئے فقط قدیم انداز میں درس و تدریس اور وعظ و بیان تک محدود رہے اور تحقیق و جستجو کا میدان خالی چھوڑ دیا تو بعید نہیں کہ اغیار اور دشمنان اسلام اپنے مذموم مقاصد کی تکمیل کے لئے اس میدان کو پُر کرنے کی کوشش کرنے لگیں گے جیسا کہ یہ کام کسی حد تک شروع ہو چکا ہے اور علم و عمل سے عاری نام نہاد محققین اور مستشرقین کی اسلامی تحقیقات سے متاثر اذہان دین کے بارے میں اظہار رائے کرنے لگے ہیں اور دینی علوم و فنون پر روشن خیالی اور جدیدیت کی آفات حملہ آور ہو چکی ہیں۔ ہمارے ملک میں یہ سب کچھ فقط دینی مراکز اور اسلامی مدارس کی اپنی دینی و علمی ذمہ داریوں سے غفلت اور غیر ضروری امور میں دلچسپی کا نتیجہ ہے۔

ساہا سال تک دقیق ترین اسلامی علوم و فنون میں سرکھپانے والے علمائے دین کی ذمہ داری یہ نہیں ہے کہ وہ معاشرے میں آکر کسی ادارے کے انتظامی امور سنبھالیں یا کسی پریس یا کتاب فروشی کے منتظم بن جائیں یا کسی سماجی و ثقافتی تنظیم کے عہدے دار بن جائیں بلکہ ان کی سب سے بڑی

مسئولیت دین اسلام کا علمی و فکری میدان میں دفاع ہے اور مسلمان معاشروں کو درپیش علمی و ثقافتی مشکلات سے نکال کر اس دور کے مادہ پرستانہ علوم و فنون کے مقابلے میں علمی و معنوی تقویت بخشنی ہے۔ آج دنیا ایک گلوبل ویلج کی صورت اختیار کر چکی ہے اور اسے اس صورت حال تک لانے والوں کا مقصد بھی یہی ہے کہ وہ اس دنیا پر اپنا مادی فلسفہ مسلط کر دیں اور خدا اور خدائی احکام کو گوشہ نشین کر کے مادیت اور مادی اقدار کو عام کر دیں؛ اُن کی مادی فکر کے نزدیک انسان کی سعادت یہی ہے کہ وہ اس دنیا کے تمام تر مادی لوازمات سے بہرہ مند ہو ورنہ وہ ایک ناکام انسان ہے، اس لحاظ سے وہ اپنی دانست میں پوری دنیا کو سعادت مند بنانا چاہتے ہیں اور پوری دنیا کو ایک ثقافت اور تمدن کا پابند کر کے اپنے اس شیطانی فلسفے کو عملی شکل میں دیکھنا چاہتے ہیں۔

جس کے لئے وہ ہر اس نظریے اور فلسفے کا مقابلہ کرنے کے لئے تیار ہیں جو ان کے اس شیطانی فلسفے کے راستے میں رکاوٹ بن رہا ہے اور وہ فقط دینی فلسفہ اور فکر ہے جو اس دور کی مادیت کا سب سے بڑا حریف ہے۔ اسلئے یہ جنگ مادیت کے علمبرداروں اور معنویت کے داعیوں کی جنگ ہے اور معنویت و مادیت کے مراکز ہی اس جنگ کے متقابل محاذ ہیں۔ لہذا دینی مدارس اور معنوی تعلیم و تربیت کے مراکز کی ذمہ داری اس لحاظ سے بہت ہی سنگین ہو جاتی ہے، انہیں جہاں مادی محاذ جنگ پر تن من دھن وارنے کی ضرورت ہے وہاں علمی و نظریاتی محاذ پر بھی چوکھی جنگ لڑنی ہے اور علمی و نظریاتی محاذ ہمارے مدارس اور علمی مراکز ہیں جن کو ہر قسم کے علمی اسلحہ سے لیس کرنا ان اداروں کے منتظمین کی سب سے بڑی ذمہ داری ہے۔

پس جو دینی مدرسہ علمی میدان میں اور نظریاتی محاذ پر پیچھے ہے اور اس دور کے جدید سوالات و شبہات کے مقابلے میں خاموش ہیں اور اس حوالے سے فکر مند نہیں دکھاتا تو وہ درحقیقت اپنی اصلی ذمہ داریوں سے غافل ہیں۔ ہمارے دینی مدارس میں اس وقت علمی و تحقیقی کام کی اشد ضرورت ہے اگر ہمارے مدارس کے ذمہ دار افراد کو اس ذمہ داری کی سنگینی کا احساس ہو جائے تو وہ دنیا کے سب کام چھوڑ کر علمی و تحقیقی کام میں لگ جائیں۔ البتہ یہ بھی ایک حقیقت ہے کہ ہمارے دینی مدارس اور علمی مراکز

گوئیں گوں مشکلات و مسائل کا شکار ہیں اور ان میں سے جو درد مند اہل علم علمی میدان میں کام کی صلاحیت رکھتے ہیں اور تحقیقی و تخلیقی کام کرنے کے متمنی ہیں وہ ان مشکلات کی وجہ سے کچھ بھی نہیں کر پا رہے اور باوجود کوشش کے اجتماعی مشکلات اور ملکی حالات اور وقت و وسائل کی کمی انہیں کوئی قابل قدر کام کرنے کی اجازت نہیں دیتی، دینی مدارس کی بہت سی مشکلات ہیں جن کا تذکرہ فی الحال ہمارا موضوع سخن نہیں لیکن تحقیق و تخلیق کے حوالے سے ہمارے اکثر مدارس دینیہ کمی وسائل کا شکار ہیں اور تحقیق و تخلیق کے لئے لازمی وسائل سے محروم ہیں جس کی بڑی وجہ ملک میں دینی طبقات میں تحقیقی کاموں کی حوصلہ افزائی کا فقدان ہے اگر کوئی عالم دین اور مذہبی سکالر اپنی ذاتی دلچسپی اور کوشش کی بنا پر کوئی تحقیقی کام کرتا بھی ہے تو پہلے تو اسے منظر عام پر لانے کا مسئلہ ہوتا ہے اور اگر وہ اس میدان میں بھی اپنی ذاتی قربانی کے ذریعے کوئی تحقیقی تخلیق بازار علم و ادب میں لے بھی آتا ہے تو اسکی وہ حوصلہ افزائی نہیں ہوتی جس کا وہ مستحق ہے اس کے برعکس عوامی نوعیت کے غیر تحقیقی اور قصے کہانیوں پر مبنی مواد کو ہاتھوں ہاتھ لیا جاتا ہے۔ اسکی سب سے بڑی وجہ عوام میں علمی ذوق کی کمی اور ارباب اختیار کی جانب سے تحقیقی کاموں کی حوصلہ شکنی ہے۔

یہ بھی ایک تاریخی حقیقت ہے کہ ہمیشہ علمی و تخلیقی کام حکومتوں اور ارباب اختیار کی توجہ کی وجہ سے فروغ پاتے ہیں جس کی مثالیں مسلمانوں خصوصاً برصغیر کی تاریخ میں فراوان ہیں کہ ارباب اقتدار اور علم دوست مسلمان حکمرانوں نے علمائے دین اور محققین سے کیسے کیسے علمی و تحقیقی کام کروائے ہیں اور سرکاری سرپرستی میں بہت سے علمی ادارے کام کرتے رہے ہیں، جن لوگوں کو مزید وضاحت چاہیے تو وہ حیدرآباد دکن کی علمی تاریخ اور حالیہ دور میں اسلامی جمہوری ایران میں ہونے والے علمی کاموں کو دیکھ لیں۔ البتہ پاکستان میں دینی مدارس کے علمی زوال کا اہم ترین عنصر وسائل کی کمی ہی نہیں کچھ دوسری مشکلات بھی ہیں جن کو اپنے مقام پر بیان کیا جائے گا۔

اس وقت بلا تفریق مذہب و ملت مسلمانوں کے تمام دینی مراکز میں تحقیقی کام کی طرف رجحان کا فقدان ہے اور مسلمانوں کا کوئی بھی مکتبہ فکر کوئی بھی تحقیقی تخلیقی کام پیش نہیں کر سکا خصوصاً اردو

میں یہ کام بالکل فراموش ہو چکا ہے اور ہمارے دینی مدارس نے سوائے فرقہ وارانہ سوچ اور مواد تیار کرنے یا عوامی مزاج سے تعلق رکھنے والی ”پروڈکشن“ کے اور کوئی ذمہ داری ادا نہیں کی اور اسی کو دین کی خدمت سمجھ رکھا ہے۔ آج ہمارے پڑھے لکھے طبقے میں بھی علمی کتب پڑھنے کا رجحان ختم ہو چکا ہے اور اعلیٰ تعلیم یافتہ انسان بھی علمی نوعیت کی کتاب یا دینی و علمی اصطلاحات پر مبنی مواد کو ہضم کرنے کی صلاحیت نہیں رکھتا۔ علمی رجحان کا یہ زوال ایک دن میں نہیں ہوا بلکہ یہ سب انحطاط ہمارے دینی مراکز کی تدریجی غفلت کا نتیجہ ہے جو مذید روز و زوال ہے۔ اسی ذمہ داری کا احساس کرتے ہوئے نور الہدیٰ ٹرسٹ نے کہ جو ایک دینی ادارہ ہے اور دینی تعلیم و تربیت کی ذمہ داری اپنے کاندھوں پر اٹھائے ہوئے ہے، دینی تحقیقات کے کام کا آغاز کرتے ہوئے اپنی تمام تر بے بضاعتی کے باوجود اس میدان میں قدم رکھا ہے اور تمام علم دوست اور دردمند اہل علم حضرات کو اس کام میں شامل کرنے کا عزم کرتے ہوئے ایک ششماہی تحقیقی جریدے کا آغاز کیا ہے۔ اُمید ہے کہ ہمارا یہ کام علمی مراکز خصوصاً دینی مدارس کے لئے ایک تحریک کا باعث بنے گا اور دوسرے مدارس بھی اپنی اس عظیم ذمہ داری کی طرف متوجہ ہوں گے۔ خصوصاً وہ مدارس و مراکز کہ جو افرامادی و علمی وسائل سے بہرہ مند ہیں۔





## امام حسنؑ کی صلح اور امام حسینؑ کے قیام کا فلسفہ

حجت الاسلام غلام عباس رئیسی دام ظلہ

حضرات ائمہ اطہار علیہم السلام کی سیرت اور عملی زندگی میں بہت زیادہ مشترکات نظر آتے ہیں اور یہ ایک مسلم بات ہے۔ بقول اقبال

حقیقت ابدی ہے مقام شبیری بدلتے رہتے ہیں انداز کوئی و شامی

اس اشتراک فکر و عمل کی اصل وجہ یہ ہے کہ ائمہ معصومینؑ اور انبیاء الہی کا مقصد اور اصول ایک ہے؛ جیسا کہ امام خمینیؑ کا ارشاد ہے کہ اگر سارے انبیاء عظام ایک وقت میں ایک ہی مقام پر موجود ہوتے تب بھی ان کے درمیان ذرہ برابر اختلاف نہ پایا جاتا۔ کیونکہ اگر کہیں بھی انسانوں کے درمیان کوئی اختلاف پایا جاتا ہے تو اس کے چند عوامل ضرور ہوتے ہیں مثلاً:

الف۔ ان افراد کا ہدف اور نصب العین ایک نہیں ہوتا بلکہ ہر ایک کا مقصد اپنے ذاتی مفادات کا تحفظ ہوتا ہے؛ لہذا ان کے درمیان اختلاف ہو جاتا ہے۔ اس حقیقت کی مثال ایسی ہی ہے جیسے ایک مسافر مشرق جانے والا ہو اور دوسرا مغرب جانے والا ہو تو یہ دونوں ہمسفر نہیں ہو سکتے اور ایک گاڑی میں دونوں ایک ساتھ سوار نہیں ہو سکتے۔

ب۔ اختلاف کا دوسرا عامل، افراد کے طریقہ کار کا اختلاف ہوتا ہے۔ مثلاً دین کی خدمت کرنا سب کا ہدف ہوتا ہے لیکن اس ہدف کے حصول کیلئے ایک شخص سیاست یا جہاد کا راستہ اپناتا ہے اور دوسرا شخص علمی اور فلاحی خدمات کی فراہمی کے ذریعے اس ہدف تک پہنچنا چاہتا ہے۔ البتہ اس طرح کے اختلاف کی بھی دو وجوہات ہوتی ہیں:

۱) بعض اوقات متعدد راستے اپنانے کا سبب تقسیم کار ہوتا ہے؛ مثال کے طور پر ایک شخص تعلیم و تربیت کا شعبہ سنبھال لیتا ہے تو دوسرا عسکری شعبہ اپنا لیتا ہے۔ لیکن دونوں کا ہدف ایک ہی ہوتا ہے اور دونوں

ایک ہی نظام کے اجزاء کی حیثیت رکھتے ہیں۔ لہذا ایسے افراد کے درمیان تعاون کی فضا پائی جاتی ہے اور وہ ایک دوسرے کے کام کی تکمیل کرتے ہیں۔

(۲) بعض اوقات ان افراد میں اختلاف کا سبب تقسیم کار نہیں ہوتا بلکہ ان میں سے ہر ایک، اپنی روش کو برحق اور دوسرے کی روش کو باطل تصور کرتا ہے۔ مثال کے طور پر کلمہ 'حق' کے اعلیٰ کیلئے ایک فرد تبلیغ کو صحیح روش اور جہاد و سیاست کو غلط روش خیال کرتا ہے جبکہ دوسرا فرد برعکس نقطہ نظر کا مالک ہوتا ہے۔ ایسے افراد کی مثال ان تاجروں کی سی ہوتی ہے کہ جو ایک دوسرے کو کمزور کرنے کی کوشش کرتے ہیں۔ اب اگر افراد کے درمیان اختلاف کی نوعیت پہلی قسم کی ہو تو معاشرے کا ڈاکٹر، استاد، وکیل، تاجر وغیرہ وغیرہ، سیاستدانوں کی مدد کریں گے اور سیاستدان ان کی۔ لیکن اگر اختلاف کی نوعیت دوسری قسم کی ہو تو اس صورت میں ہر فرد دوسرے کو غلط قرار دے کر اسے کمزور کرنے کی کوشش کرے گا۔ اور یوں پہلی قسم کا اختلاف اتحاد اور ہمکاری کا سبب بنتا ہے اور دوسری قسم کا اختلاف افتراق اور اختلاف و نزاع کا عامل بنتا ہے۔

ج۔ اختلاف کا تیسرا سبب، وسائل اور ذرائع کا فرق ہوتا ہے۔ مثلاً دوستوں اور حامیوں کی وفاداری، تعداد، صلاحیت، مالی ذرائع، اسلحہ و بارود اور دشمنوں کی کیت و کیفیت و حکمت عملی، حالات اور اوضاع زمانہ، معاشرہ کا باشعور ہونا یا نہ ہونا وغیرہ وغیرہ۔ مثال کے طور پر کہا جاسکتا ہے کہ حضرت امام حسین علیہ السلام کو بہتر ایسے ساتھی ملے جنہوں نے کربلا کی اس قربانی کو اتنی عظمت بخشی۔ لیکن امام حسن کے ساتھی ایسے تھے کہ آپ کو دست بستہ دشمن کے حوالے کرنے کا سوچ رہے تھے۔ حضرت امام حسینؑ کا دشمن ایک ناپختہ اور خود خواہ حکمران تھا لیکن حضرت امام حسنؑ کے مد مقابل ایک انتہائی مکار سیاستدان تھا۔

اختلاف کے ان تین عوامل میں سے حضرت امام حسن اور امام حسین علیہما السلام کے درمیان یقیناً پہلے دو عامل، باعث اختلاف نہیں ہو سکتے تھے۔ کیونکہ حضرت امام حسینؑ کا مقصد اور نصب العین رضای الہی اور بس "رضی اللہ رضانا اهل البیت" تھا اور حضرت امام حسنؑ کا مقصد اور نصب

العین بھی یہی تھا۔ اب حضرت امام حسن اور امام حسین علیہما السلام کے درمیان اختلاف، منزل تک پہنچنے کیلئے طریقہ کار کا باہمی اختلاف بھی نہیں ہو سکتا۔ کیونکہ آپ دونوں امام ہیں اور اپنی مسؤلیت امامت کو معصومانہ صلاحیتوں کے ساتھ سرانجام دیا کرتے ہیں؛ چنانچہ ارشاد نبوی ہے ”الحسن و الحسين امامان قاما او قعدا“۔

بنا برائیں، حضرت امام حسن اور امام حسین علیہما السلام کے درمیان اختلاف کا واحد سبب، وسائل، حالات، مد مقابل کی حیثیت اور دوست و دشمن کا اختلاف ہی ہو سکتا ہے۔ حالات اور وسائل کے اسی اختلاف ہی کی وجہ سے نہ فقط حضرت امام حسن و امام حسین علیہما السلام کے درمیان صلح و جنگ کی صورت میں اختلاف نظر آتا ہے کہ حضرت امام حسنؑ حکومت دے دیتے ہیں اور حضرت امام حسینؑ جنگ کا راستہ اختیار کرتے ہیں بلکہ حضرت امام رضا علیہ السلام بھی ولایت عہدی قبول فرماتے ہیں۔

بلکہ کردار اور انتخاب کا یہ اختلاف تو خود ایک ہی معصوم کی زندگی میں بھی نظر آتا ہے۔ مثال کے طور پر حضور اکرم ﷺ نے ۱۵ سال تک صبر و تحمل سے کام لیا اور آٹھ سالوں میں اسی کے قریب جنگیں لڑیں۔ حضرت علی علیہ السلام نے ۲۵ سال تک سکوت اختیار کیا اور پانچ سال میں تین عظیم جنگیں لڑیں۔ حضرت امام حسنؑ نے ابتداء میں جنگ کا راستہ اختیار کیا لیکن آخر میں صلح کر لی۔ اور حضرت امام حسینؑ نے ابتداء میں صلح کا راستہ اختیار کیا لیکن آخر میں جنگ لڑنا پسند فرمایا۔

پس اسی لیے تو راہبر انقلاب اسلامی ایران، فرماتے ہیں کہ یہ معصومین چودہ کے بجائے اگر صرف ایک شخص ہوتا جس کی اتنی عمر لمبی ہوتی جتنی چودہ معصومین علیہم السلام کی ہے تو جو اقدامات وقت کے تقاضوں کے مطابق ان ہستیوں نے انجام دیے وہی ایک ہستی بھی یہ سب اقدامات ہو بہو انجام دیتی۔ بنا برائیں، ان دو اماموں کی سیاست اور حکمت عملی میں فرق اور اختلاف کے اسباب اور عوامل کو جاننے کیلئے ہمیں معاویہ اور یزید کے درمیان کا فرق، آپ کے دوستوں اور دشمنوں اور عام مسلمانوں کے حالات کا بغور مطالعہ کرنا ہوگا۔ جیسا کہ خود نبی اکرم ﷺ اور حضرت علیؑ کے درمیان اسی وجہ سے حکمت عملی میں فرق نظر آتا ہے۔ اب ہم ذیل میں معصومین علیہم السلام کے درمیان

اختلاف کے حوالے سے ایسے ہی عوامل کی طرف اشارہ کرتے ہیں:

### نفاق اور کفر کا فرق

اگرچہ حدیث نبوی کے مطابق منافق کافر سے بھی زیادہ امت مسلمہ کیلئے خطرناک ہے لیکن زمانے اور معاشرے کے حوالے سے نفاق کا خطرہ کفر کی نسبت کمتر ہوتا ہے، کیونکہ منافقت کا مطلب یہ ہے کہ اسلام کا بول بالا ہے اور منافق اپنے کفر کا اعلان بھی نہیں کر سکتا ہے۔ جبکہ اظہار کفر کا مطلب یہ ہوتا ہے کہ مسلمان اتنے بے ضمیر اور بے حس ہو چکے ہیں کہ کفر و اسلام کے درمیان ان کے لئے کوئی فرق نہیں رہا۔

بنی امیہ نے جو کہ دشمن اسلام اور دشمن پیغمبر تھے، اسلام کو نابود کرنے کی ہر ممکن کوشش کی لیکن ہمیشہ ناکام رہے۔ مشرکین مکہ اور حضور کے درمیان ہونے والی تمام جنگوں میں قیادت کرنے والے یا بنیادی کردار ادا کرنے والے اسی قبیلہ کے بزرگان تھے۔ لیکن جب فتح مکہ کا موقع آیا تو لشکر اسلام کی طاقت اور عظمت کو جب اس خاندان نے دیکھا تو انہیں پتہ چل گیا کہ کفر کا علمبردار بن کر کامیابی کا حصول ممکن نہیں ہے۔ تو انہوں نے اندرونی کفر اور بیرونی اسلام (جس کو قرآن نفاق سے تعبیر کرتا ہے) کی روش کو اپنایا۔ چنانچہ حضرت علیؑ فرماتے ہیں کہ اس خاندان کے سردار نے دین کو ترک کیا ہے اور یہ اسلام کی بساط کو ایسا الٹا کریں گے جس طرح پوسٹین کو الٹا کیا جاتا ہے۔  
(نسخ البلاغہ خطبہ ۱۰۸)۔

حضرت عمار یاسرؓ فرماتے ہیں: ”استسلمو ولم یسلموا“۔ (حماسہ حسینی) کہ انہوں نے ہتھیار ڈالا ہے مسلمان نہیں ہوئے ہیں۔ پھر ابوسفیان کا حضرت حمزہ کی قبر پر جا کر یہ کہنا کہ حمزہ! بادشاہت کے جس درخت کی تم اپنے خون سے آبیاری کی تھی وہ اب ہمارے بچوں کے ہاتھوں کھلونا بنا ہوا ہے۔ پھر حضرت قیس بن سعد بن عبادہ اور معاویہ کے درمیان تبادلہ ہونے والے خطوط کے مضامین اور مغیرہ بن شعبہ کی معروف روایت (مسعودی) جس میں امیر شام نے کہا تھا کہ جب تک نام محمد کو دفن نہ کروں، سکون سے نہیں بیٹھوں گا۔ تو اس قسم کے دسیوں واقعات، تاریخ اسلام کی کتابوں

میں مرقوم ہیں حالانکہ بنی امیہ کے زور شمشیر اور مذہبی تعصب کی وجہ سے اس قسم کی دسیوں تاریخی دستاویزات غائب بھی ہو چکی ہیں۔ (جیسا کہ تاریخ میں کئی مثالیں موجود ہیں)

خلاصہ یہ ہے ان واقعات سے معلوم ہوتا ہے کہ یہ لوگ اسلام کو نابود کرنا چاہتے تھے؛ کیونکہ اسلامی اصول نہ فقط ان کے خاندانی اور حکومتی مفادات کے منافی تھے بلکہ یہ لوگ خاندانی طور پر بھی اسلام اور حضرت محمد و آل محمد کے دشمن تھے۔ لہذا وہ منتظر تھے کہ ایک ایسا دن آئے کہ مسلمان اعلان کفر کو بھی برداشت کر لیں اور ساتھ ان کی بادشاہت بھی باقی رہے۔ لہذا تاریخ بتاتی ہے کہ معاویہ خلیفہ کہلانے کی بجائے بادشاہ کے لقب سے زیادہ خوش ہوتا تھا۔

لیکن معاویہ اپنے دور میں کسی ایسے اظہار کی جرأت نہیں رکھتا تھا لہذا جو بھی ناجائز اعمال اس نے انجام دیئے اس کے لئے دین کا سہارا لیا؛ یہاں تک کہ جب حضرت علیؑ کو وہ سب کرتا تھا تو پہلے کہتا تھا خدایا تو گواہ رہنا کہ علی نے تیرے دین کو ترک کیا ہے یا اس میں بدعت ایجاد کی ہے۔ لیکن یزید نے کفر کے الفاظ کو علی الاعلان زبان پر جاری کیا (جیسا کہ اس حوالے سے یزید کے اشعار معروف ہیں)۔ (معالم المدرستین، علامہ عسکری) اور اسی لیے تو مدینہ میں جب مروان نے حضرت امام حسینؑ سے مطالبہ کیا کہ آپ یزید کی بیعت کریں تو امام نے فرمایا: ”علی الاسلام السلام اذ بلیت الامة براع مثل یزید“۔ یعنی یزید کی حکومت، اسلام کی نابودی اور اعلان کفر کے مترادف ہے۔

یہاں ممکن ہے کسی کے ذہن میں یہ سوال اٹھے کہ خدا نے خود اسلام کی حفاظت کی ضمانت دی ہے تو پھر حضرت امام حسینؑ نے اتنا بڑا خطرہ کیوں مول لیا؟ تو جواب یہ ہے کہ خداوند تبارک و تعالیٰ نے انہی اہل بیت اطہار اور قرآن ہی کے ذریعے تو اسلام کی حفاظت کی ضمانت فراہم کی ہے۔ جیسا کہ جناب پیغمبر اکرم ﷺ نے فرمایا: ”انسی تارک فیکم الثقلین کتاب اللہ و عترتی اہل بیٹی ان تمسکتہم بہما لن تظلو بعدی ابداً“۔ یعنی (میں تمہارے درمیان دو گراں چیزیں چھوڑے جا رہا ہوں؛ ایک اللہ تبارک و تعالیٰ کی کتاب ہے اور دوسرے میری عترت، میرے اہلبیت ہیں؛ کہ جب تک میرے بعد ان دونوں کا دامن تھامے رہو گے، گمراہ نہ ہو گے۔)

اسی طرح حدیث سفینہ وغیرہ سے معلوم ہوتا ہے کہ کربلا جیسی قربانیوں ہی کے ذریعے (جن کا تفصیلی ذکر فی الحال ممکن نہیں) خدا دین کی حفاظت کرتا ہے۔ لہذا نتیجہ یہ ہوا کہ حضرت امام حسینؑ کیلئے اعلان کفر کے بعد خاموشی اختیار کرنا، ناممکن تھا۔ کیونکہ اسلام کی حفاظت آپ کی اور ہر مسلمان کی ذمہ داری تھی۔ اسی لیے توجناہ زنیبؑ نے دربار یزید میں اپنے خطاب میں فرمایا: ”فواللہ لاتمحو ذکرنا و لاتمیت و حینا“۔ یعنی اے یزید! تمہارا مقصد ہماری وحی (اسلام) کی نابودی اور محافظ اسلام کو صفحہ ہستی سے مٹانا ہے لیکن قسم بخدا یہ بات تمہارے بس میں نہیں ہے۔

### گناہوں میں فرق

یزید کی حکومت سے پہلے اگر کبھی حکمران گناہ کرتے تھے تو اسے یا تو دوسروں کی نگاہوں سے چھپ کر انجام دیتے تھے یا اس گناہ کے انجام دینے کے جواز کے طور پر بعض جعلی احادیث کا سہارا لے کر پہلے اس گناہ کو شرعی طور پر جائز قرار دیتے تھے اور بعد میں اس کا ارتکاب کرتے تھے اور ان میں گناہ کو کھلے عام گناہ کے عنوان سے انجام دینے کی جرأت نہ تھی۔ اسی لیے تو امیر شام، یزید سے کہتا تھا: ”بیٹا! شراب تو بہت سے لوگ پیتے ہیں لیکن وہ چھپ کر ایسا کرتے ہیں۔ تم بھی ایسا ہی کیا کرو“؛ یعنی شراب چھپ کر پیا کرو۔ (معالم المدینین) لیکن یزید علی الاعلان گناہ کا ارتکاب کرتا تھا۔ اور اس کی وجہ بھی ہ ہے کہ اس کی پرورش بھی ایک غیر اسلامی ماحول میں ہوئی تھی۔ جیسا کہ دربار ولید میں حضرت امام حسینؑ نے اسی تکتہ کی طرف اشارہ کرتے ہوئے فرمایا کہ: ”یزید رجل فاجر معلن بالفسق و مثلہ لایساع مثله“۔ (یعنی یزید ایک فاجر انسان ہے جو کھلے بندوں گناہ کرتا ہے اور مجھ جیسا یزید جیسے کی بیعت نہیں کر سکتا) اسی طرح جب معاویہ یزید کی خلافت کی راہ ہموار کرنے کیلئے اور اس کی بیعت لینے کیلئے مدینہ آیا تو امام عالی مقام اور عبدالرحمن ابن ابی بکر، دونوں کا جواب ایسا ہی تھا کہ یزید اعلانیہ طور پر گناہ کرتا ہے اور امیر شام نے بھی اس بات سے انکار نہیں کیا اور نہیں کہا کہ نہیں وہ نیک آدمی ہے اور ایسے گناہ کا مرتکب نہیں ہوتا۔ کیونکہ یہ حقیقت سب پر عیاں تھی؛ لہذا زیاد ابن ابیہ جیسا شقی انسان بھی معاویہ سے کہتا ہے کہ یزید کیلئے لوگوں سے بیعت کا مطالبہ کرنے سے قبل، اسے کہہ

دیں کہ کم از کم ایک دو سال تک تو مہذب طریقے سے زندگی گزار لے۔

بنا برائیں، دین اسلام میں گناہ اعلانیہ اور مخفی گناہ میں فرق ہے۔ جہاں ایک انسان کے دسیوں مخفی گناہ معاف کر دیے جائیں گے وہاں شاید اس کا فقط ایک اعلانیہ گناہ بھی معاف نہ کیا جائے گا۔ کیونکہ مخفی گناہ کرتے وقت صرف انسان اپنے اوپر ظلم کرتا ہے، لیکن معاشرے کو اس کے گناہ سے کوئی خاص نقصان نہیں پہنچاتا اور نہ ہی وہ شخص اپنے عمل کے ذریعے معاشرہ کو گناہ کی دعوت دیتا ہے۔ لیکن جب ایک انسان اعلانیہ طور پر گناہ انجام دیتا ہے تو دراصل وہ اپنے اس عمل کے ذریعے گناہ کی قباحت اور برائی کو ختم کر دیتا ہے اور شریعت کی توہین کا مرتکب ہو جاتا ہے۔ پس ایک طرف تو اعلانیہ اور مخفی گناہ میں فرق ہے، اور دوسری بات یہ ہے کہ اہم شخصیتوں کے گناہ اور معمولی افراد کے گناہ میں بھی کافی فرق ہے۔ جیسا کہ ایک عرب شاعر کہتا ہے: اذا كان رب البيت بالذف مولعا

#### فشيمة اهل البيت الرقص

یعنی۔ اگر کسی خاندان کا بزرگ ڈھول بجانے والا ہو تو اس گھر کے باقی افراد بھی رقص کرنے لگیں گے۔ جب مسلمانوں کا حاکم، اسلام کے احکام کا عملی مذاق اڑاتا ہو تو عوام کی کیا حالت ہوگی؟ جب ایک ایسا شخص کہ جس کی ذمہ داری الہی حدود کا اجراء ہے، خود شرابی ہو تو شراب کی حد کون جاری کرے گا؟

اسی لیے تو کہا گیا ہے کہ قیامت کے دن عالم کے ایک گناہ معاف ہو جانے سے پہلے جاہل کے ستر گناہ معاف ہو چکے ہوں گے۔ اور برعکس اگر کوئی عالم نیک ہے تو اس کی نیند اور آرام بھی جاہل کی عبادت سے بہتر ہے۔ کیونکہ اہم شخصیات کے نیک یا برے اعمال کا معاشرے پر پڑنے والا اثر انتہائی زیادہ ہوتا ہے۔ اور اسی لیے حضور اکرم ﷺ نے فرمایا: ”الناس علی دین ملوکھم“۔ (یعنی لوگ اپنے بادشاہوں کے دین پر ہوتے ہیں)۔ یہی وجہ ہے کہ قرآن کریم جہنمیوں کی زبانی یہ بات نقل کرتا ہے کہ وہ لوگ بروز قیامت کہیں گے ”خدا یا! ان سرداروں اور بزرگوں نے ہمیں گناہ پراکسا یا پس ان کو دُگنے عذاب میں مبتلا کر دے“۔

اب ان حقائق کی روشنی میں غور فرمائیے کہ اگر یزید اقتدار پر قابض رہتا اور لوگ اسے خلیفۃ المسلمین اور جانشین رسول کے طور پر قبول کر لیتے تو کیا اسلام پر عمل کرنے والا کوئی باقی رہ جاتا؟ اور یہ بات بھی جان لینی چاہیے کہ وہ دین جس پر عمل نہ ہو پائے وہ زندہ دین نہیں کہلاتا۔ زندہ دین وہ ہوتا ہے جو لوگوں کی عملی زندگی میں نظر آئے ورنہ ایسا دین جس پر عمل انجام نہ پائے، اور وہ دین فقط نبی اکرم ﷺ کے ذریعے لوگوں تک نہ پہنچ پائے یا صرف لوح محفوظ پر باقی رہے تو ان دونوں میں کیا فرق ہے۔ اسی لیے تو قرآن مجید ہر مقام پر ایمان اور عمل صالح باہم دونوں کو باعث نجات قرار دیتا ہے۔

سورہ مبارکہ ”العصر“، اس حقیقت پر گواہ ہے۔ لہذا اب تک کی بات کا خلاصہ یہ ہوا کہ یزید سے پہلے کے حکمران اگرچہ گناہ تو کرتے تھے لیکن مخفی طور پر یا گناہ کا شرعی جواز ڈھونڈ کر؛ لیکن یزید علی الاعلان گناہ کرتا تھا۔ یہی وجہ ہے کہ اس سے پہلے کے حکمرانوں کے خلاف اتنے شدید رد عمل کی ضرورت نہ تھی جتنی اس کے خلاف ضرورت تھی۔ کیونکہ اس کے ان گناہوں پر خاموشی، اس کی تائید سنجھی جاتی۔ لہذا حضرت امام حسینؑ پر یزید کے خلاف قیام، ضروری ہو گیا تھا۔ البتہ ہمارے موجودہ زمانے میں بھی مسلمانوں کا یہی حال ہے اور اس دور کے مسلمانوں کو بھی کم از کم سوچنا چاہیے کہ کہیں وہ یزید وقت کی بیعت میں تو نہیں ہیں؟

### ایک طرف شک و شبہ، دوسری طرف مردہ ضمیری

تاریخ کا ہر طالب علم بخوبی جانتا ہے کہ حضور اکرم ﷺ کی وفات سے لے کر حضرت علیؑ کو خلافت ملنے تک، کسی بھی حکمران نے نہ فقط آل محمد کو تنہا کر دینے میں کوئی کسر اٹھانہ رکھی، بلکہ امیر شام کو بھی مضبوط سے مضبوط بنانے کی سیاست پر عمل پیرا رہے۔ اسی لیے رسول خدا ﷺ کی امت، اہل بیت اطہار علیہم السلام کے مقام سے بے خبر رہی اور حضرت علیؑ اور معاویہ کی جنگ کو حق و باطل کی بجائے قبیلہ بنی ہاشم اور بنی امیہ کے درمیان چلی آنی والی دشمنی کی ایک کڑی تصور کرنے لگی۔ اور معاویہ کی سازشوں کے ذریعے حضرت علیؑ تو نعوذ باللہ، بے نمازی، لیکن امیر شام کا تپ و جی بن



گئے! حضرت علی قاتل عثمان اور ظالم ٹھہرے اور معاویہ خواخواہ میں خون عثمان کا طلب کار اور حق بجانب قرار پایا۔

اب اُس دور میں جنگ، مشکل کا حل نہ تھا؛ کیونکہ جنگ میں زیادہ طاقت رکھنے والا غالب آتا ہے چاہے حق پر ہو یا باطل پر۔ لیکن حضرات آئمہ اطہار علیہم السلام تو محافظِ اسلام ہیں لہذا انہیں اگر حکومت کرنے میں اسلام و مسلمین کو خطرہ نظر آئے تو اسے چھوڑ دینے کیلئے تیار ہوتے ہیں۔ کیونکہ حکومت کرنا تو ایک وسیلہ اور ذریعہ ہے اور دین و ایمان کا بچانا ہدف ہے۔ اب اگر ذریعہ اور وسیلہ ہدف کو نقصان پہنچائے تو پھر وہ وسیلہ نہیں بلکہ مانع ہے۔

یہی وجہ ہے کہ اگر حکومت مقصد میں مانع بن جائے تو حضرت امام علیؑ کی نظر میں بھیڑ کی چھینک سے بھی بدتر ہے؛ لیکن اگر اس کے ذریعے عدل و انصاف کا قیام ممکن ہو تو یہ ایک بہترین چیز ہے۔ لہذا اس صورتحال میں ضرورت اس بات کی تھی کہ وہ لوگ جو کہ حضرت امام علیؑ کو بے نمازی اور مستحق لعن و طعن مانتے تھے یا وہ لوگ جو شک و شبہ میں مبتلا تھے، خود انہیں موقعہ دیا جاتا کہ وہ اپنی نگاہوں سے بنی امیہ کی حقیقت اور ان کی حقیقی تصویر کو حکومت کے آئینہ میں وہ خود دیکھ لیں۔ اور وہ خود فیصلہ کریں کہ حق کہاں ہے اور باطل کہاں۔ یعنی اگر حکومت سے دستبردار ہونے سے اگرچہ حکومت چلی جاتی ہے لیکن لوگوں کا ایمان محفوظ رہ سکتا ہے اور اہل بیت کی معرفت بہتر ہو سکتی ہے اور لوگ سمجھ سکتے ہیں کہ حضرت علیؑ اور معاویہ کے درمیان جنگ، اقتدار کی جنگ نہیں بلکہ اسلام کی بقاء یا نابودی کی جنگ ہے تو اہل بیت یہ قربانی دینے کیلئے تیار ہیں۔

پس حضرت امام علیؑ اور حضرت امام حسنؑ کے زمانے کے مسلمان ایک شک و تردید میں مبتلا تھے۔ جس سے انہیں نکالنے کیلئے وقت ملنا چاہیے تھا کہ اگر معاویہ کے ساتھ جنگ میں امام جیت بھی جاتے تب بھی یہ شک و شبہ باقی رہ جاتا۔ لیکن جیسا کہ خود حضرت امام حسنؑ نے بھی بتایا اور تاریخی شواہد اور قرآن بھی بتا رہے تھے کہ جیت معاویہ کی ہوگی، بلکہ حضرت امام علیؑ نے اس اموی جیت کی خبر بھی دے دی تھی اور آپؑ نے فرمایا تھا: ”اُنّی لا ظنّ انّ ہولاء القوم سیدون علیکم... کہ شام والے

جیت جائیں گے اور ان کے غلبہ کی وجوہات بھی آپ نے بیان کی جو کہ نہج البلاغہ میں مذکور ہیں۔ اور جب صلح کے بعد امیر شام کو فہ پہنچا تو اس نے واشگاف لفظوں میں یہ اعلان کیا کہ اس جنگ کا مقصد معاشرہ میں احیاء نماز، روزہ، زکات اور حج وغیرہ نہیں تھا بلکہ مقصد حکومت کا حصول تھا جو حاصل ہو گیا۔ یعنی اس نے خود لوگوں کے شکوک کو دور کر دیا اور اُس کے بعد کے اعمال نے مزید حقیقت کو آشکار کر دیا۔ اب اس صورت میں حضرت امام حسنؑ کا جنگ لڑنا اور صلح نہ کرنا کیا نتیجہ دے سکتا تھا؟ اگر جنگ ہوتی اور امام کو شکست ہوتی تو معاویہ یزید جیسا بے وقوف نہ تھا۔ جیسا کہ اس نے یزید کو اپنی وصیت میں لکھا ہے کہ اگر حسینؑ قیام کرے تو تم اسے قتل مت کرنا چونکہ وہ فرزند رسول خدا ﷺ ہیں۔ یہ ایک پختہ سیاستدان کی بات ہے تاکہ کوئی اس پر اعتراض بھی نہ کر سکے ورنہ امام حسن مجتبیٰؑ کو زہر دلوانے والا کون تھا؟

یہی معاویہ ہی تو تھا۔ لہذا اگر جنگ ہوتی تو وہ امام حسنؑ کو اسیر کرتا اور پھر انہیں عزت و احترام کے ساتھ آزاد کر دیتا اور پھر بعد میں امام کے خاص ساتھیوں کو شہید کر دینے کے بعد خود امام کو بھی چپکے سے شہید کر دیتا اور ان پر احسان بھی جتاتا اور خود امت کے درمیان نیک نام بھی ہو جاتا۔ اسے فتح مکہ کے وقت جناب حسین علیہما السلام کے نانانے ان کو جو آزاد کیا تھا اور وہ اس شرمندگی میں مبتلا تھا، اس شرمندگی سے بھی نجات مل جاتی اور امام کے ساتھ اس کا کوئی معاہدہ بھی نہ ہوتا جس کا خوف ہر وقت اس کے دل پر چھایا رہتا۔ کیونکہ معاہدہ کی خلاف ورزی کو عرب کے مشرکین بھی برامانتے تھے۔ اور یہی معاہدہ ہی تو تھا کہ معاویہ نے حضرت امام حسنؑ کو شہید کرانے کے بعد ہی یزید کیلئے بیعت کے مطالبے کی جرأت کی۔

پس یہاں پر جنگ جاری رکھنا اور شکست کھانا، امام کی جیت نہ تھا بلکہ یہاں پر صلح کرنا اور وہ بھی مشروط صلح، یہی حضرت امام حسنؑ کی جیت تھا اور مقصد کی جیت، اسلام کی جیت اور اہل اسلام کی جیت، امام حسنؑ کی صلح میں مضمر ہو گئی۔ کیونکہ صلح کا سب سے پہلا بند یہ تھا کہ معاویہ کتاب خدا اور سنت رسول پر عمل کرے گا۔ یہاں حضرت امام حسنؑ کا مقصد پورا ہو چکا تھا اور اب اگر معاویہ کتاب

خدا اور سنتِ رسول ﷺ پر عمل نہ کرتا تو معاویہ کی باطنی حقیقت اور عہد شکنی اور قرآن و سنت سے انحراف سب لوگوں کے سامنے آجاتا۔ اسی طرح سے صلح کے معاہدے کے بقیہ بندوں نے بھی مسلمانوں کو ہر قسم کے شک و شبہ سے نکال دیا اور انہیں عملاً بتا دیا کہ معاویہ کا اسلام سے کوئی تعلق نہیں ہے اور وہ فقط اقتدار کے درپے ہے۔

لیکن امیر شام نے اپنے آپ کو بے نقاب ہوتے دیکھ کر ایک نیا منصوبہ تیار کیا اور وہ یہ تھا کہ مسلمانوں کو بے غیرت بنا دیا جائے اور انہیں اجتماعی اور سیاسی احساس ذمہ داری سے محروم کر دیا جائے۔ انہیں حکومت اور سیاست کے مسائل سے لاتعلق کر دیا جائے۔ اور اس نے اس مقصد کے حصول کیلئے انتہائی ماکرانہ اور ماہرانہ نقشہ تیار کیا۔ اس نقشہ کے مطابق اس نے مخلص مؤمنین اور مسلمین کو قتل کروایا، جیلوں میں ڈالایا پھر شہر بدر کر دیا۔ صغیف العقیدہ لوگوں کو مال و دولت یا حکومت عہدے دے کر خریدا۔ اور عام لوگوں کو جاہل رکھا گیا اور انہیں فقط یہی سمجھایا گیا کہ ان کی ذمہ داری حکومت و سیاست کے امور میں دلچسپی لینا نہیں ہے بلکہ انہیں اپنی روٹی اور کپڑے کی فکر کرنا چاہیے۔ معاویہ کے اسی کردار کی وجہ سے اہل کوفہ کی اکثریت، حق شناس اور حسینؑ شناس ضرور ہو گئی تھی، اور انہیں بہت سارے شکوک و شبہات سے نجات بھی ملی؛ لیکن یہ الگ بات کہ وہ اپنے ذاتی مفادات سے بالاتر کوئی قدم اٹھانے کیلئے تیار نہ تھے۔ اسی لئے فرزدق نے حضرت امام حسینؑ کے جواب میں عرض کیا: ”قلوبہم معک، سیوفہم علیک“۔ یعنی (انہیں آپ کی معرفت تو ہے، لیکن عمل میں وہ بنی امیہ کے ساتھ ہیں) اور یہی وجہ تھی کہ جناب حضرت مسلمؑ کا ساتھ دینے والے مجاہدوں کو پراگندہ کرنے کیلئے آنے والی ان کی ماؤں، بہنوں، اویویوں کی بات بھی یہی تھی کہ حکومتی مسائل سے ہمارا کیا واسطہ؟

حکمرانوں کی سیاست ہمیشہ یہی رہی ہے کہ عوام کو سیاست سے دور رکھا جائے۔ قرآن مجید میں فرعون کے بارے میں ارشاد ہوتا ہے کہ: ”فاستخف قومہ فاطاعوہ“۔ یعنی (اس نے اپنی قوم کو ذلیل بنایا تب انہوں نے فرعون کی اطاعت کی)۔ اور کیا وجہ ہے کہ آج مسلمان ایسے حکمرانوں کے

خلاف بغاوت کر کے، غلامی کی زندگی سے نجات پا کر آزادی کے حصول کیلئے کوشاں نہیں ہیں؟ وجہ یہی ہے کہ حکمرانوں نے ان سے اعتماد و بنفس چھین لیا ہے اور انہیں اپنا بندہ اور غلام بنا لیا ہے؛ جیسا کہ مولا علی علیہ السلام ایسے ہی حکمرانوں کے ان کرتوتوں کے بارے میں فرماتے ہیں: ”فَاتَّخَذُوا عِبَادَ اللَّهِ خَوَلَاءَ“، یعنی (ان ظالم حکمرانوں نے خدا کے بندوں کو اپنا بندہ بنا لیا ہے)۔

بنی امیہ اپنی اس منحوس سیاست میں کامیاب ہو چکے تھے۔ انہوں نے مخلصین کو قتل عام کر کے یا پابند سلاسل بنا کر یا شہر بدر کر کے، دنیا پرستوں کو مال و دولت و حکومت دیے کر، عوام الناس کو بے وقوف بنا کر یا ذلیل، بے ضمیر اور مردہ ضمیر بنا کر، اسلامی مملکت کے سیاہ و سفید پر قبضہ کر لیا تھا۔

اب ان حالات میں عالم اسلام کی اس مشکل صورتحال کے حل کیلئے حضرت امام حسینؑ کے پاس

فقط دو ہی راستے تھے:

(۱)۔ تبلیغ کے ذریعے مسلمانوں کو بنی امیہ اور حاکموں کے ناپاک عزائم سے باخبر کرتے؛ تاکہ پوری امت اٹھے اور امام حسینؑ نے بھی یہی قدم اٹھایا۔ بلکہ امام حسینؑ سے قبل خود حضرت علیؑ نے اپنے خطبوں میں بنی امیہ کے خطرات سے مسلمانوں کو آگاہ کیا تھا۔ بلکہ حضور ﷺ کی متعدد احادیث میں اس خاندان کے خطرات سے مسلمانوں کو خبردار کر دیا گیا تھا۔ لیکن اموی لابی کی مشینری نے صدر اسلام ہی سے پیغام رسالت اور ولایت سے مسلمانوں کو باخبر ہونے نہیں دیا۔ بلکہ جعلی احادیث کے ذریعہ اور سنت پیامبر کے نقل و انتقال پر پابندی لگا کر حق کو باطل اور باطل کو حق بنا کر پیش کیا۔ اب بد قسمتی سے خود مولا امام حسینؑ کے زمانے میں معمولی تبلیغ کے ذریعے پیغام حق کو تمام مسلمانوں تک پہنچانا ناممکن ہو چکا تھا۔

اس دعویٰ کی دلیل یہ ہے کہ مولا امام حسینؑ نے دو مرتبہ اپنے خواص کو اپنا پیغام سنایا۔ ایک تو صحرائی منیٰ میں حج کے دوران جہاں حاجیوں کی کثرت کی وجہ سے حکومت کے کارندے نا کار ہو جاتے ہیں۔ اس موقع پر آپ نے ایک خطبہ کے ذریعے حضرت علیؑ کی شان میں حضور ﷺ کی احادیث سنائیں اور سامعین سے درخواست کی کہ وہ ان فضائل کو دوسروں تک پہنچادیں۔ اور

دوسرے خطبہ میں خواص کی آرام طلبی، مصلحت پسندی، سکوت اور بنی امیہ کے مظالم کو آپ نے بیان فرمایا۔ اس سے معلوم ہوتا ہے کہ تبلیغ کے ذریعے امت محمدی کی اصلاح کرنا ناممکن ہو چکا تھا۔ یعنی نہ پیغام پہنچانا ممکن رہا تھا اور جن تک پیغام پہنچ چکا تھا وہ بھی انتہائی مردہ ضمیر ہو چکے تھے۔ چنانچہ حضرت امام حسینؑ کے ایک سفیر نے پھانسی کے پھندے بھی لوگوں کو پیغام حسینی سنایا لیکن کوئی قابل ذکر اثر دیکھنے میں نہ آیا۔ اور امام حسینؑ نے جو قاصد بھیجے تھے انہیں یکے بعد دیگرے گرفتار کر کے شہید کر دیا گیا۔ کیونکہ اگرچہ امت کے اندر بالعموم جہالت تھی لیکن شیعین علی تو حقیقت سے واقف تھے یا عام مسلمان جو کہ محبت اہل بیت اور دشمن بنی امیہ تھے وہ بھی حالات سے باخبر تھے۔ لیکن احساس ذمہ داری کا نہ ہونا، حب دنیا اور مردہ ضمیری نے انہیں چلتی پھرتی لاشیں بنا دیا تھا۔

ان حالات میں ضرورت اس بات کی تھی کہ ان کی رگوں میں خون ڈال دیا جائے اور مردہ ضمیروں کو زندہ و بیدار کر دیا جائے۔ اس کام کیلئے تبلیغ کافی نہ تھی بلکہ کسی زندہ اور بیدار کر دینے والے اقدام کی ضرورت تھی۔ اور وہ اقدام خون کی ہولی ہی ہو سکتا تھا۔ اور فرزند رسول ﷺ نے عزت و احترام کی زندگی کو خیر باد کہا اور نانا کے دیار کو چھوڑ کر، کربلا کے چٹیل میدان میں قدم رکھا اور پیاس کے ذریعے، خون دے کر اور جگر گوشوں کے ٹکڑے اٹھا کر اور بہنوں کی چادریں لٹا کر آپ نے ان مردوں ضمیر مسلمانوں کو زندہ کر دیا۔ کچھ اس طرح کہ وہ لوگ جو زندہ امامؑ کی فیوضات سے استفادہ کرنے کی اہلیت نہیں رکھتے تھے، وہ امام کے مقدس خون کی اس قربانی سے بیدار ہو کر وارث حسین کی اطاعت کریں اور اسلام کو بنی امیہ جیسے دشمنان اسلام سے بچائیں۔ خون دینا اور مظلومیت اگر صدائے حق کے ساتھ ہو تو ایسا اثر دکھا سکتا ہے اور اس نے ایسا اثر دکھایا بھی۔ لہذا انقلاب کربلا خون کا محتاج تھا نہ صلح یا سکوت کا؛ کیونکہ حضرت امام حسینؑ کے پاس صرف اپنی قیمتی جان تھی، سیدائینوں کی چادریں تھیں، اور جوانوں اور جاٹاروں کی جوانیاں تھیں جنہیں آپ نے راہ دین پر قربان کر دیا۔

لہذا امام حسن مجتبیٰ کے دور میں امت کی ایک اہم مشکل شک و شبہ تھا جیسا کہ خوارج اسی شک و شبہ کی پیداوار تھے؛ جبکہ حضرت امام حسین علیہ السلام کے زمانہ کی ایک اہم یا سب سے زیادہ اہم بیماری،

امت کی مردہ ضمیری تھی۔ اُس مشکل کا حل صلح میں نہیں تھا بلکہ اس مشکل کا حل فقط خون دینے میں تھا۔ چنانچہ صلح ایک طرف امام حسنؑ نے خون حسین ابن علی علیہما السلام کو ضائع نہیں ہونے دیا کیونکہ آپؑ کی صلح نے بنی امیہ کے کریہہ چہرہ سے نقاب اٹھالیا تھا، اور دوسری طرف خون حسینی نے صلح امام حسنؑ کا مقصد پورا کر دیا اور سن ۶۱ ہجری میں نہ فقط امت کو بیدار کر دیا بیداری امت کا ایک دائمی سامان فراہم کر دیا۔

اگرچہ حضرت امام حسن اور حضرت امام حسین علیہما السلام کے صلح اور جنگ کے امتیاز کی وجہ کے طور پر مذکورہ تین قسم فرق کے علاوہ اور بھی متعدد فرق بیان کئے جاسکتے ہیں لیکن مقالہ میں گنجائش نہ ہونے کی وجہ سے یہاں عنوانین کے ذکر پر اکتفاء کیا جاتا ہے۔

۱۔ چونکہ امام حسنؑ کا معاویہ کے ساتھ صلح نامہ کے ذریعے معاہدہ ہو چکا تھا، لہذا امام حسینؑ نے اس معاہدہ کی پاسداری کرتے ہوئے معاویہ سے تو جنگ نہ کی لیکن یزید کے ساتھ نہ صرف ایسا کوئی معاہدہ نہ تھا بلکہ اس کا اقتدار پر آنا خود معاہدہ کی ایک آشکار خلاف ورزی تھا، لہذا اس کے ساتھ جنگ کرنے کیلئے آپ میدان میں نکلے۔

۲۔ سقیفہ سے لے کر حضرت امام علیؑ کو ظاہری خلافت ملنے تک اقتدار پر آنے والے حکمرانوں نے ہر ممکن طریقے سے معاویہ کو مضبوط بنایا تھا اور خود معاویہ کی سیاست اور مکاری بھی نمایاں تھی اور اسے دین کو دین اور قرآن کو قرآن کے خلاف استعمال کرنے کا گروہ سبھ آتا تھا لیکن یزید کے پاس ایسی ذہانت نہ تھی۔

۳۔ جس طرح کہ راہبر انقلاب اسلامی ایران بیان فرماتے ہیں امام حسینؑ کے عصر میں، کربلا میں ایک ایسا واقعہ پیش آیا جس کی تاریخ اسلام میں اس وقت تک کوئی مثال نہ تھی لیکن آئندہ کبھی بھی ایسا کوئی واقعہ پیش آسکتا تھا۔ لہذا نبی اکرم ﷺ سے لے کر حضرت امام حسنؑ تک ہر معصوم نے اپنے انداز میں ایک خاص اسوہ پیش کیا۔ لیکن حضرت امام حسینؑ پر لازم تھا کہ ابد تک کیلئے ایسا اسوہ پیش کریں کہ اگر کبھی دین خطرے میں پڑ جائے اور ایک سچے مسلمان کے پاس دنیا کی سب سے بڑی

طاقت کے ساتھ مقابلہ کرنے کیلئے خون و مظلومیت کے علاوہ اور کوئی اسلحہ نہ ہو تو پھر بھی وہ طاغوت سے ٹکر جائے لیکن دین کی حفاظت سے دستبردار نہ ہو۔

۴۔ یزید نے تو حضرت امام حسینؑ سے بیعت مانگی تھی اور اس بیعت کے اسلام کی بقا اور دین کی سلامتی کیلئے منفی نتائج برآمد ہونا تھے۔ لہذا حضرت امام حسینؑ بیعت نہ کر سکتے تھے۔ اس کے برعکس، جب معاویہ نے حضرت امام حسنؑ کو صلح کی کو شرائط پیش کیں تو صلح کا یہ مطالبہ اور یہ جنگ بندی مشروط تھی۔ اور حضرت امام حسنؑ نے تو صلح اور جنگ بندی کی یہ شرط رکھی کہ معاویہ کا لقب امیر المؤمنین نہیں ہوگا حالانکہ لقب اسلامی حکومت کے سربراہ کیلئے ایک خاص لقب اور عنوان کی حیثیت رکھتا تھا۔ پس معاویہ کا مطالبہ جنگ بندی تھا جبکہ یزید کا مطالبہ بیعت۔ لہذا جنگ بندی تو اسلام اور مسلمین کے حق میں کی جاسکتی ہے لیکن بیعت نہیں کی جاسکتی۔ کیونکہ جنگ بندی میں حاکم کے اعمال اور کردار کی تائید نہیں ہوتی جبکہ بیعت میں حاکم کے تمام ناجائز اعمال کی بھی تصدیق و تائید ہوتی ہے۔

۵۔ صلح امام حسنؑ کے وقت جو مسئلہ درپیش تھا وہ مسئلہ خلافت تھا۔ خلافت کی وہ شکل جو اس وقت موجود تھی اگرچہ ہمارے لیے اور ہمارے پیشواؤں کی نظر میں اشکال و اعتراض سے خالی نہ تھی لیکن پھر بھی یہ سلسلہ بعض اصلاحات کے ہمراہ قابل قبول ہو سکتا ہے؛ لیکن یزید کی حکومت تو ملوکیت تھی جو کسی بھی شکل میں قابل قبول نہیں ہو سکتی۔

۶۔ امام حسنؑ کے زمانے میں عالم اسلام پر روم کے حملہ کا خطرہ موجود تھا۔ یہی وجہ ہے کہ آپ۔ اور معاویہ کے درمیان صلح کا معاہدہ طے پانے کی خبر سن کر روم کا لشکر واپس چلا گیا؛ لیکن حضرت امام حسینؑ کے قیام کے وقت عالم اسلام کو ایسا کوئی خطرہ لاحق نہ تھا۔

۷۔ جیسا کہ ہم نے مقدمہ میں اشارہ کیا ہے، حضرت امام حسین اور حضرت امام حسن علیہما السلام کے ساتھیوں اور اصحاب میں بھی بڑا فرق تھا۔ حضرت امام حسینؑ کے ساتھی ایسے باوفا تھے کہ ان کی وفا شعاری نے قیام عاشور کی عظمت کو دو بالا کر دیا اور یہی وجہ ہے کہ واقعہ کربلا ابد تک زندہ رہے گا۔ اس کے برعکس، حضرت امام حسن مجتبیٰؑ کے اصحاب کی حالت سب کو معلوم ہے۔ آپ کے اصحاب

میں اکثریت بک جانے والوں کی تھی اور وہ کسی طور بھی جنگ جاری رکھنے کیلئے آمادہ نہ تھے۔ اور اگر آپ۔ شہید ہو جاتے شاید مظلومیتِ امام حسن مجتبیٰؑ کا ذکر کرنے والا بھی کوئی نہ ہوتا۔ اور یوں آپ کا ہدف شہادت ناکام ہو جاتا کیونکہ شہادت کا مقصد تو ابد تک آنی والی نسلوں کا حق اور حقیقت کا پیغام پہنچانا ہوتا ہے اور یہ پیغام رسانی اسی صورت میں ممکن ہے جب شہید کو زندہ رکھنے والا کوئی موجود ہو۔

۸۔ حضرت امام حسن مجتبیٰؑ کے دور میں معاویہ نے جناب عثمان کے خون کے مطالبے کا بہانہ بنا کر لوگوں کے جذبات اپنے حق میں موڑ لیے تھے اور اُس نے آیہ قصاص نعرہ بنا کر بغاوت کی تھی۔ لیکن قیام کر بلا میں حضرت امام حسینؑ نے قرآن و سنت کی آیات کے کی روشنی میں قیام کیا تھا اور یہاں یزید کے پاس بھی لوگوں کو بہکانے کا کوئی ہرہ نہ تھا۔

یہاں یہ بات بھی یاد رکھنا چاہیے کہ باطل حاکم کے خلاف قیام کرنا اور اسلامی حکومت وجود میں لانا ہر مسلمان پر واجب ہے، خصوصاً معصوم امام پر؛ خواہ یزید کے زمانے کی طرح کے انتہائی خطرناک حالات رونما نہ بھی ہوئے ہوں۔ یہ بات خود حضرت امام حسین اور حضرت امام حسن علیہما السلام کے فرمودات سے صاف ظاہر ہے۔ اور اسی طرح قرآن و سنت و سیرت معصومین سے بھی یہ بات واضح ہے۔ لیکن سوال یہ ہے کہ حضرت امام حسن مجتبیٰؑ نے صلح کیوں کی آپ نے قیام کیوں نہیں کیا؟ تو آپ کے قیام نہ کرنے کی وجہ کچھ ایسی رکاوٹیں اور موانع تھے جن کی وجہ سے قیام کرنا اہل حق کے حق میں نہ تھا۔

چنانچہ نماز پڑھنا، حج پر جانا، روزہ رکھنا، واجب ہے لیکن کچھ مشکلات اور موانع کی وجہ سے یہ وجوب ساقط بھی ہو جاتا ہے۔ تو پھر ان اعمال کے سرانجام دینے والے سے نہیں پوچھا جاتا ہے کہ کیوں تم نے نماز پڑھی بلکہ نہ پڑھنے والے سے پوچھا جاتا ہے کہ کیوں تم نے ترک کیا۔ یعنی اسلام کا حکم تو باطل اور ظالم کے خلاف قیام کرنا ہے، نہ کہ سکوت۔ بنا برائیں، امام حسنؑ کے جنگ نہ کرنے اور صلح کرنے کے لئے دلیل کی ضرورت ہے، نہ کہ قیام عاشورا کیلئے۔ لہذا صلح امام حسن مجتبیٰؑ کو بہانا بنا کر ظالم حکمرانوں کے سامنے خاموش اور لب بستہ لوگوں کو دلیل کی ضرورت ہے نہ کہ حضرت امام



حسینؑ کی سیرت کو اپنا کرایسے فاسق حکمرانوں کے خلاف اٹھ کھڑے ہونے والے مجاہدین کو۔ یہی وجہ ہے کہ خود امام حسن مجتبیٰؑ واجب الاطاعت امام ہونے کے باوجود بھی صلح کی وجوہات اور دلائل بیان فرماتے تھے۔

اگرچہ ان دو ہستوں کی سیرت سے ہمیں معلوم ہو جاتا ہے کہ اسلام میں جنگ کے موقع پر جنگ ضروری ہے اور صلح کے موقع پر صلح لازم ہے؛ لیکن یہ سب کچھ وقت کے تقاضوں کو مد نظر رکھتے ہوئے ہے۔ یعنی اسلام شناسی اور زمان شناسی ہر قسم کی جنگ اور صلح کی بنیادی شرط ہے۔ بنا برائیں، نہ امام حسنؑ اور امام حسینؑ کے درمیان کوئی مزاجی کا فرق ہے کہ نعوذ باللہ کہا جائے کہ ایک امام سخت مزاج تھے اور دوسرے نرم مزاج یا بعض دشمنان اہل بیت کی طرح یہ کہا جائے کہ امام حسنؑ عثمانی تھے اور امام حسینؑ علوی عقیدہ رکھنے والے تھے۔ نہیں ایسا نہیں ہے بلکہ ”الحسن والحسین امامان قاسما او قعداً“۔ لہذا نہ تو آپ دونوں کے نصب العین میں کوئی فرق تھا اور نہ ہی دونوں کے طریقہ کار میں۔ یہی وجہ ہے کہ حضرت امام حسینؑ بھی سن ۵۱ ہجری تک صلح کے حامی تھے جبکہ دوسری طرف قیام کر بلا کیلئے خود حضرت امام حسن مجتبیٰؑ نے بھی اپنے بیٹوں کو قربانی دینے کی وصیت کی تھی۔ پس اگر ان دو معصوم اماموں میں کوئی فرق موجود تھا تو وہ فرق حالات کا اور دراصل، یزید اور معاویہ کا فرق تھا۔ اگر کوئی فرق پڑ گیا تھا تو امت میں فرق پڑ گیا تھا اور ان دو اماموں کے اصحاب کی وفا شعاری میں فرق پڑ گیا تھا۔

اب آئیے ہم آپ یہ عہد کریں کہ ہم حضرت امام حسینؑ کے اصحاب کی طرح وفا شعار بن جائیں کہ جن کے ساتھ شہادت پر حضرت امام حسینؑ بھی فخر محسوس کرتے ہیں اور اپنے اصحاب کی وفا کی تائید و تصدیق کرتے ہیں۔ وہ اصحاب با وفا کہ جن کی زیارت میں آئمہ معصومہؑ نے بھی ”یالیئنا کنا معکم“ (اے کاش! ہم بھی تمہارے ساتھ ہوتے) کے الفاظ بیان فرمائے۔ اور خدا نہ کرے ہماری مثال حضرت امام حسنؑ کے ان اصحاب کی سی ہو جو عہد شکن تھے اور امام کا ساتھ دینے کیلئے دل سے آمادہ نہ تھے۔

## شہادت امام حسنؑ کے بعد امام حسینؑ کی حکمت عملی

### حجت الاسلام سید حسنین عباس گردیزی

امام حسین علیہ السلام عالم انسانیت کی وہ عظیم شخصیت ہیں جس نے پورے عالم کے افکار کو متاثر کیا ہے بلا تفریق مذہب و ملت، ہر قوم نے انہیں خراج عقیدت پیش کیا ہے شعراء نے اپنے کلام کے ذریعے اظہار عقیدت کیا ہے مفکرین نے اپنے افکار کو بیان کیا ہے مورخین نے اپنی کتب میں ان کا تذکرہ کیا ہے۔

امام حسین علیہ السلام کے بارے میں بالخصوص ان کے قیام اور واقعہ کربلا کے متعلق مصنفین نے جتنی کتب لکھی ہیں یا شعراء نے جتنا کلام پیش کیا ہے دنیا میں شاید ہی کسی اور کے بارے میں ہو واقعہ کربلا کے بعد سے لے کر ہزاروں قلم فرساؤں نے تحریریں لکھی ہیں سینکڑوں کتب، ہزاروں مقالہ جات تحریر کئے گئے ہیں لیکن پھر بھی اس موضوع پر تشنگی باقی ہے۔ مفکرین جتنا اس پر سوچتے ہیں فکر کے نئے دریچے کھلتے جاتے ہیں گفتگو کے نئے رخ سامنے آتے ہیں موضوع ہر آن تازہ نظر آتا ہے۔ اور اس یہ سب کچھ کا زیادہ حصہ امام حسین علیہ السلام کی زندگی کے اس پہلو پر مشتمل ہے جو کربلا سے متعلق ہے یعنی رجب ۶۰ھ سے لے کر ۱۰ محرم ۶۱ھ تک کے حالات و واقعات۔ جبکہ تاریخ انسانیت کی اس عظیم ہستی نے زندگی کے ۵۷ سال بسر کیے ہیں ظاہر ہے ان کی زندگی کا ہر لمحہ انسانوں کے لئے ہدایت کا سامان لئے ہوئے ہے ان کی حیات طیبہ کا ہر دور عظیم اور پراثر ہے لہذا ضرورت اس امر کی ہے کہ واقعہ کربلا سے پہلے کی زندگی اور سیرت پر روشنی ڈالی جائے۔ امام حسین علیہ السلام کی حیات طیبہ کو چند ادوار میں تقسیم کیا جاتا ہے:

- 1- رسول اللہ صلی اللہ علیہ وآلہ وسلم کے زیر سایہ زندگی
- 2- خلفاء ثلاثہ کا دور حکومت۔ (حضرت علیؑ کا گوشہ نشینی کا زمانہ)
- 3- حضرت علیؑ علیہ السلام کا ظاہری دور خلافت۔
- 4- امام حسن مجتبیٰ علیہ السلام کا دور خلافت و امامت

5- امام حسن علیہ السلام کی شہادت کے بعد معاویہ کی موت تک

6- یزید ملعون کا دور حکومت (۶۰-۶۱ ہجری)

کتب تاریخ میں پہلے اور آخری دور کے متعلق کافی مواد موجود ہے لیکن درمیان والے چار ادوار کے بارے میں بہت کم معلومات پائی جاتی ہیں اگرچہ تاریخی کتابوں کی ورق گردانی کرنے سے کچھ نہ کچھ مواد ضرور مل جاتا ہے جو امام علیہ السلام کی زندگی کے مختلف پہلوؤں کو روشن کرتا ہے جن سے عام لوگ آگاہ نہیں ہیں اس مختصر مقالے میں ان تمام ادوار کے متعلق بیان نہیں کیا جاسکتا البتہ امام حسین علیہ السلام کی زندگی کے پانچویں دور پر کچھ گفتگو کی جاتی ہے اس پر بحث کرنے سے جہاں امام علیہ السلام کی شخصیت سے روشنی ملے گی وہاں اس سوال کا جواب بھی مل جائے گا کہ امام حسین علیہ السلام نے معاویہ کے دور میں کیوں قیام نہیں فرمایا؟ ۱۶ھ جمادی الاولیٰ کے وسط میں امام حسن علیہ السلام نے امیر شام سے متعدد شرائط پر صلح کر لی اور حکومت اس کے حوالے کر دی معاویہ نے ان شرائط پر حاضرین کو گواہ بنایا جن میں معروف صحابہ اور تابعین شامل تھے، شرائط میں سے کچھ یہ تھیں:

۱- حکومت معاویہ کے حوالے اس شرط پر کی جاتی ہے کہ وہ کتاب الہی اور سنت نبویؐ اور خلفائے راشدین کی سیرت پر عمل کرے گا۔

۲- معاویہ کے بعد حکومت امام حسن علیہ السلام کے پاس ہوگی اور ان کے لئے کوئی حادثہ پیش آجائے تو پھر امام حسین علیہ السلام کے لئے ہے اور معاویہ کسی کو بھی اپنا جانشین یا خلیفہ نہیں بنا سکتا۔

۳- معاویہ امیر المؤمنین پر سب و شتم بند کرے اور علی علیہ السلام کو نیکی کے علاوہ کچھ نہ کہے۔

۴- تمام شیعین علی بن ابی طالب کو امان ملے گی اور حق کو اس کے صاحب تک پہنچایا جائے گا۔

۵- معاویہ اپنے آپ کو امیر المؤمنین کہلانے کا حق نہیں رکھتا اور نہ ہی امام حسنؑ کے سامنے کوئی شہادت قائم کر سکتا ہے۔

اس شرط کے اضافہ کرنے سے امام حسن علیہ السلام نے واضح کر دیا کہ وہ معاویہ کو رسول اللہؐ کا خلیفہ اور جانشین نہیں مانتے اور نہ ہی اس کی حکومت کو قانونی سمجھتے ہیں جب ان شرائط پر صلح ہوگئی

تو اس کے بعد معاویہ نے ان میں سے کسی شرط پر بھی عمل نہیں کیا بلکہ اس کا مقصد صرف اقتدار کو حاصل کرنا تھا اسکا اظہار اس نے ابتدا ہی میں کر دیا۔ امام حسن علیہ السلام سے صلح کرنے کے بعد معاویہ نے کوفہ کا رخ کیا۔ نخلیر کے مقام پر یا بنا بر قول دیگر کوفہ شہر میں اس نے لوگوں سے خطاب کیا اور کہا: ”والله انى ما قاتلتكم لتصلوا ولا لتصوموا ولا لتحبوا ولا لتزكوا، انكم لتفعلون ذلك، وانما قاتلتكم لأتأمّر عليكم وقد اعطاني الله ذلك وانتم له كارهون...“

”اللہ کی قسم! میں نے تمہارے ساتھ جنگ اس لئے نہیں کی تھی کہ تم نمازیں پڑھو نہ ہی اس لئے کہ تم روزے رکھو اور حج انجام دو اور اس لئے بھی نہیں کہ تم زکوٰۃ ادا کرو تم یہ کام ضرور انجام دو گے میں نے اس لئے جنگ کی ہے کہ تم پر حکومت کروں اور اللہ نے یہ حکومت مجھے دی ہے اگرچہ تم اس سے خوش نہیں ہو۔“

اس کے بعد اس نے کہا: ”الا وانّ كل شئ اعطيت الحسن بن عليّ تحت قدّمى

هاتين لا افى به له بشيئ منها“ ۴

”آگاہ رہو! میں نے حسن بن علی سے جو معاہدہ کیا ہے وہ میرے پاؤں کے نیچے ہے اور میں ان شرائط میں سے کسی پر بھی عمل نہیں کروں گا۔“

معاویہ نے ان شرائط کے برعکس عمل کیا اور آخر کار سن ۵۰ ہجری میں ۵۰ ایک سازش کے تحت جعدہ بن اشعث کے ذریعے امام حسن علیہ السلام کو زہر دلو کر آپ کی زندگی کا چراغ گل کر دیا۔ صلح کی شرائط میں سے ایک شرط یہ تھی کہ معاویہ کے بعد حکومت امام حسن علیہ السلام کے سپرد ہوگی اور ان کی شہادت کی صورت میں امام حسین علیہ السلام کے حوالے ہوگی اور معاویہ کوئی حق نہیں رکھتا کہ وہ کسی کو اپنا جانشین مقرر کرے۔ ۵

باقی شرائط کی طرح معاویہ نے اس شرط کی بھی پروا نہ کرتے ہوئے امام حسین علیہ السلام کی موجودگی میں اپنے بیٹے یزید کو اپنا جانشین مقرر کر دیا اور اس کی ولیعہدی کے لئے تمام علاقوں میں خطوط

لکھے اور لوگوں سے بیعت لینا شروع کر دی۔ معاویہ کے دل میں یزید کی ولیعہدی کا خیال کیونکر آیا اور کیسے آیا یہ الگ بحث ہے جس کی اس مختصر مقالے میں گنجائش نہیں ہے۔

مؤرخین کا کہنا ہے کہ امام حسن مجتبیٰ علیہ السلام کی وفات کے بعد معاویہ نے مصمم ارادہ کر لیا کہ یزید کو ولی عہد مقرر کیا جائے اور اس کے لئے لوگوں سے بیعت لی جائے چنانچہ تمام اسلامی قلمرو کے گورنروں کو مکتوب بھیجے گئے تمام اسلامی مملکت میں مدینہ کی اہمیت سب سے زیادہ تھی اور وہاں امام حسینؑ جیسی شخصیت موجود تھی امیر شام نے مدینے کے والی مروان بن حکم کو خط لکھا کہ کہ وہ مدینے کے لوگوں سے یزید کے لئے بیعت لے مروان نے لوگوں کو جمع کیا اور معاویہ کا حکم سنایا، لوگوں نے بیعت کرنے سے انکار کر دیا ان انکار کرنے والوں میں امام حسین بن علیؑ، عبدالرحمن بن ابی بکر، عبداللہ بن عمر اور عبداللہ بن عباس سرفہرست تھے مروان نے صورت حال سے معاویہ کو آگاہ کیا۔

معاویہ نے مروان کا خط پڑھنے کے بعد سمجھا کہ یہ اس کی کوتاہی ہے لہذا اسے معزول کر کے سعید بن العاص کو والی مقرر کر دیا اور اسے خط لکھا کہ تمام مہاجرین و انصار اور ان کی اولادیں جو مدینہ میں موجود ہیں ان سے سختی کے ساتھ بیعت لی جائے اور کوئی رورعایت نہ کی جائے البتہ ان چند اشخاص پر دباؤ ضرور ڈالا جائے مگر سختی نہ کی جائے۔ یہ افراد حسین بن علیؑ، عبداللہ بن عمر، عبدالرحمن بن ابی بکر، عبداللہ بن زبیر تھے معاویہ کا حکم نامہ ملتے ہی سعید بن عاص نے اہل مدینہ کو بیعت کی دعوت دی مگر سب نے انکار کر دیا اور کہا کہ جب تک یہ چند اشخاص بیعت کے لئے آمادہ نہیں ہوں گے ہم بھی بیعت کے لئے تیار نہیں ہیں سعید نے معاویہ کو لکھا کہ اہل مدینہ ان اشخاص کے زیر اثر ہیں اور جب تک یہ بیعت نہیں کریں گے کتنی بھی کوشش کیوں نہ کی جائے اہل مدینہ سے بیعت لینا ممکن نہیں۔

اس صورت حال کے پیش نظر معاویہ نے خود مدینہ آنے کا ارادہ کیا اسی سال وہ حج بیت اللہ کے بہانے شامیوں کی ایک بڑی تعداد کے ساتھ مدینے پہنچا ان حضرات سے ملاقات پر اظہارِ ناخشنودی کیا اور عتاب آمیز گفتگو کی انھوں نے جب یہ رویہ دیکھا تو الگ الگ عمرے کے لئے مکہ روانہ ہو گئے معاویہ نے موسم حج تک مدینہ میں قیام کیا اور اہل مدینہ کو نرم کرنے کے لئے ان پر انعام و اکرام کی

بارش کردی۔

اس کے بعد جب امیر شام مکہ پہنچا تو ان حضرات سے بڑے پر تپاک اور احترام سے ملاقات کی اور ہر ایک کا نام اس کی شخصیت کے مناسب لقب کے ساتھ لیا امام حسین علیہ السلام کو سید شباب المسلمین کہا:

”مناسک حج کی بجا آوری کے بعد معاویہ نے ان سب کو ایک جگہ طلب کیا جب یہ افراد معاویہ کے پاس پہنچے تو اس نے شایان شان احترام کیا اور کہا کہ تم نے دیکھا میں تم پر کس قدر مہربان ہوں تم میرے خون و جگر ہو اس لئے تم سے لطف و عنایت کا برتاؤ کرتا ہوں اب یزید تمہارا بھائی اور ابن عم ہے میں فقط یہ چاہتا ہوں کہ خلافت پیاس کا نام ہو جائے باقی سب معاملات تمہارے ہاتھ میں رہیں تم جو چاہو گے وہی ہوگا امر و نہی کا سب اختیار تمہیں ہی رہے گا یہ سن کر سب خاموش ہو گئے دراصل سب نے انکار کر دیا اگلے دن معاویہ نے جلسہ عام بلوایا جس میں سب لوگ شریک ہوئے جو اسلامی مملکت کے تمام علاقوں سے حج پر آئے ہوئے تھے مذکورہ افراد کو بھی بلایا ہر ایک کے سر پر دو دو مسلح سپاہی تعینات کر دیئے گئے معاویہ منبر پر گئے خطبہ دیا اور اس کے بعد لوگوں سے یزید کی بیعت کرنے کے لئے کہا اور کہا کہ ان افراد نے اس کی مخالفت نہیں کی اور سب نے یزید کی بیعت کر لی یہ کہہ کر معاویہ منبر سے نیچے اتر آیا اور عام لوگوں نے یزید کی بیعت کرنا شروع کر دی۔ ۹

اس طرح سے معاویہ نے زبردستی اور لوگوں کو دھوکہ دے کر یزید کے لئے بیعت لی ابن قتیبہ نے اس حوالے سے ایک اور واقعہ بیان کیا ہے جب معاویہ مدینے آیا تو اس نے دوسرے دن ابن عباس اور امام حسین علیہ السلام کو بلوایا جب آپ آئے تو اس نے آپ کو اپنی دہنی جانب جگہ دی اور حال احوال پوچھا امام حسین علیہ السلام نے مناسب جواب دیا اور خاموش ہو گئے۔

معاویہ نے گفتگو کا آغاز کیا: ”اور رسول اللہ کی تعریف و توصیف کرنے کے بعد یزید کی بیعت کا معاملہ پیش کیا اور یزید کو بڑے بڑے القاب سے یاد کیا اور اس کی اچھی اچھی صفات کو تذکرہ کرتے ہوئے اس کی بیعت کرنے کے لئے امام حسینؑ کو کہا امام علیہ السلام نے جواب میں

فرمایا: ”جو کچھ تو نے یزید کی لیاقت اور امت اسلامی کے امور چلانے کی اہلیت کے بارے میں کہا ہے وہ معلوم ہے۔“

اے معاویہ! تو لوگوں کو یزید کے بارے میں دھوکہ دینا چاہتا ہے گویا کہ تو کسی ایسے شخص کا تعارف کر رہا ہے جو لوگوں کی نگاہوں سے پوشیدہ یا غائب ہو جسے لوگوں نے دیکھا ہی نہ ہو یا اس کو صرف تو ہی جانتا ہے ایسا ہرگز نہیں ہے بلکہ یزید نے اپنی شناخت خود کرائی ہے اور اپنا ضمیر فاش کر دیا ہے یزید کا تعارف کرانا ہے تو یوں کراؤ کہ یزید کتوں اور کبوتروں سے کھیلنے میں مشغول رہنے والا ہے وہ ایک ابوالہوس آدمی ہے اور اپنا بیشتر وقت راگ رنگ اور رقص و سرور کی محفلوں میں گزارتا ہے یزید کا یہ تعارف کراؤ اور اس کے علاوہ سعی لا حاصل نہ کرو۔

اس امت پر تم نے جس قدر جرائم کیے ہیں کافی ہیں اب اللہ تعالیٰ کی بارگاہ میں مذید بارگناہ اٹھا کر جانے کی کوشش نہ کر تم نے اس قدر ظلم و انحراف کیا ہے کہ لوگوں کے صبر کا پیمانہ لبریز ہو چکا ہے اب تیرے اور تیری موت کے درمیان چند لمحے باقی رہ گئے.....“ ۱۰

اب ہم اس سوال کا جائزہ لیتے ہیں کہ آخر آپ نے معاویہ کی حکومت کے خلاف کیوں قیام نہیں کیا حالانکہ اس نے امام حسنؑ سے صلح کی کسی شرط پر بھی عمل نہیں کیا؟

اس مختصر مقالے میں شاید ہم ان تمام علل و اسباب کا جائزہ نہ لے سکیں البتہ ایک دو باتوں کی طرف اشارہ ضرور کریں گے؛ جب ۴۰ھ میں امام حسنؑ نے معاویہ سے صلح کر لی اور اس کے بعد صلح کی شرائط پر عمل نہ کیا بلکہ شرائط کی خلاف ورزی کرتے ہوئے عراق کے شیعوں پر عرصہ حیات تنگ کر دیا ان میں سے بہت سے نامور اور صالح ترین افراد جیسے رشید بصری، عمرو بن حتم خزاعی، جویریہ بن مسہر عبدی، عبد اللہ بن یحییٰ حضرمی اور ان کے ساتھیوں اور اسی طرح حجر بن عدی کنذی اور ان کے بھائیوں اور ساتھیوں کو قتل کر دیا اور عراق میں ظلم و ستم کا بازار گرم کر دیا تو کوفہ کے معززین اور قبائل کے زعماء نے اجتماع کیا اور اموی حکومت کے مظالم اور انحرافات پر بحث و گفتگو کی اور صلح کی شرائط کی عدم پاسداری کو زیر بحث لائے نتیجے کے طور پر انہوں نے زعماء کوفہ پر مشتمل ایک وفد مدینہ میں امام حسنؑ کی خدمت میں

بھیجاتا کہ وہ ان مسائل پر آپ سے گفتگو کرے اور آپ کو معاویہ کے خلاف دوبارہ جنگ کرنے پر آمادہ کریں اور صلح کی شرائط کی مکمل خلاف ورزی پر اسے توڑنے پر قائل کریں اور اگر وہ انکار کریں تو پھر وہ یہی مطالبات لے کر امام حسینؑ کے پاس جائیں شاید وہ ان کے مطالبات مان لیں کیونکہ انہوں نے محسوس کیا کہ امام حسینؑ معاویہ کے انحرافات اور ظلم و ستم پر سخت ناراض اور غصہ میں ہیں۔

چنانچہ وفد کوفہ سے روانہ ہوا مدینہ پہنچا اور پروگرام کے مطابق امام حسنؑ کے پاس گیا جب انہوں نے اپنی چاہتوں کے مطابق جواب نہ پایا تو وہ امام حسنؑ کی خدمت میں آئے تاکہ ان کے ذریعے سے امام حسنؑ کو معاویہ سے صلح نامہ پر نظر ثانی کے لیے آمادہ کریں یا یہ کہ امام حسینؑ خود قیام کریں۔ امام حسینؑ نے انہیں جواب دیا؛

”قد كان صلح و كانت بيعة كنت لها كارها، فانتظر وامادام هذا الرجل (يعني معاوية) حياً، فان يهلك نظرنا ونظرتم“

”صلح ہو چکی ہے اور مجبوراً بیعت ہے ہمارے لیے پس تم انتظار کرو جب تک یہ شخص (یعنی معاویہ) زندہ ہے جب یہ شخص مر جائے تو اس وقت ہم اور آپ دیکھیں گے کہ کیا کرنا ہے؟“

اس جواب کے بعد وہ وفد واپس کوفہ چلا گیا۔ اس کے بعد عراق کے شیعوں اور امام حسینؑ کے درمیان مسلسل رابطہ رہا اور خط و کتابت کا سلسلہ بھی جاری رہا اس تمام عرصہ میں آپ انہیں صبر اور انتظار کرنے کی تلقین فرمائی۔ جب ۵۰ھ میں امام حسنؑ کو زہر سے شہید کر دیا گیا تو عراق کے شیعہ دوبارہ متحرک ہو گئے اور انہوں نے امام حسینؑ کو خط لکھا جس میں انہوں نے بھائی امام حسنؑ کی وفات پر تعزیت کے ساتھ آپ کو صلح کا بیان توڑنے اور معاویہ کے خلاف قیام کرنے کی دعوت دی۔ انہوں نے لکھا:

ہم تک حسن بن علیؑ کی رحلت کی خبر پہنچی سلام ہو ان پر جس دن وہ پیدا ہوئے جن دن انہوں نے کوچ کیا اور جس دن وہ دوبارہ اٹھائے جائیں گے اللہ تعالیٰ ان کی مغفرت کرے اور ان کی نیکیوں کو قبول فرمائے اور انہیں اپنے نبی محمدؐ سے ملحق فرمائے اور ان کے مصائب پر ان کے اجر میں اضافہ فرمائے اور ان کے بعد آپ کے لیے یہ مصیبت اچھائی میں بدل دے اور اللہ تعالیٰ کے ہاں حساب و کتاب ہے ”انسا لله



و انا اليه راجعون“

اس امت پر اس سے بڑھ کو اور کونسی مصیبت ہو سکتی ہے یہ آپ کے خاص شیعہ ہیں، آپ امیر المؤمنین کے فرزند اور رسول خدا کی بیٹی کے بیٹے ہیں، ہدایت کا علم، شہروں کا نور ہیں اور دین کے قائم ہونے کی امید آپ سے ہے صالحین کی سیرت کا اعادہ آپ کے دم سے ہے آپ اس مصیبت پر صبر کریں (اللہ آپ پر رحم فرمائے) کیونکہ صبر کرنا ہی پختہ امور میں سے ہے آپ اپنے سے پہلے والوں کے جانشین ہیں اور اللہ تعالیٰ ہدایت دیتا ہے اسے جو آپ کی راہنمائی میں چلتا ہے۔

اور ہم آپ کے شیعہ ہیں جو آپ کی مصیبت پر حزن و ملال رکھتے ہیں آپ کے غم سے غم و اندوہ میں مبتلا ہوتے ہیں آپ کی خوشی سے خوش ہوتے ہیں آپ کی سیرت پر چلنے والے ہیں آپ کے حکم کے منتظر ہیں اللہ تعالیٰ آپ کو شرح صدر دے آپ کے ذکر کو بلند کرے اور آپ کو اجر عظیم عنایت فرمائے آپ کی مغفرت کرے اور آپ کے حق کو آپ کی طرف پلٹا دے۔ والسلام ۱۲

امام حسینؑ نے ان کا خط پڑھا اور انہیں جواب میں لکھا:

”مجھے پوری امید ہے کہ صلح کے بارے میں میرے بھائی کی رائے اور ظالموں سے جہاد کے بارے میں میری رائے صحیح اور پختہ اور شد و ہدایت پر مبنی ہے پس فی الحال اپنے آپ کو ظاہر نہ کرو اور زمین سے چمٹے رہو اور ہدایت کا دامن نہ چھوڑو جب تک یہ ہند کا بیٹا زندہ ہے اگر اسے کوئی حادثہ پیش آیا اور میں زندہ ہوا تو انشاء اللہ اپنی رائے اور موقف کا اظہار کروں گا“ ۱۳

لیکن عراق کے شیعوں خصوصاً اہل کوفہ نے خطوط اور وفود کا سلسلہ جاری رکھا اور آپ انہیں صبر و تحمل اور معاویہ کی موت کے انتظار کا کہتے رہے۔ آخری وفد مسیب بن نجیب کی سربراہی میں کوفہ سے مدینہ آیا جو معاویہ کے خلاف قیام کا مطالبہ کر رہے تھے اور کہہ رہے تھے: ”ہم آپ کی رائے جانتے ہیں اور آپ سے پہلے آپ کے بھائی کی رائے کو بھی۔“ امام حسینؑ نے انہیں جواب دیا: میں امید کرتا ہوں کہ اللہ تعالیٰ میرے بھائی کو اس کی نیت کی جزا دے گا اور مجھے ظالموں کے خلاف جہاد سے میری محبت کی نیت کی جزا دے گا۔“ ۱۴

امام حسینؑ کے پاس کوفہ کے وفود اور خطوط کا آنا حکمرانوں سے پوشیدہ نہیں تھا بلکہ حاکم مدینہ مروان بن الحکم نے اس پر معاویہ کو خط بھی لکھا اور اسی کے رد عمل کے طور پر معاویہ نے امام حسینؑ کو مکتوب لکھا اور اپنے عہد و پیمان اور صلح کی پابندی کی تاکید کی۔

معاویہ امام کو لکھتا ہے: ”میرے پاس آپ کی سرگرمیوں کی خبریں پہنچی ہیں اگر یہ خبریں سچ ہیں تو مجھے آپ سے ایسی توقع نہیں تھی اور اگر یہ خبریں غلط ہیں تو مجھے کیونکہ میں ایسی باتوں سے آپ کو بری سمجھتا ہوں جو عہد آپ نے خدا سے کیا ہے اسے پورا کریں اور مجھے بھی ایسا کرنے پر مجبور نہ کریں اگر آپ میری اور میری حکومت کی تائید نہیں کریں گے تو میں بھی آپ کو جھٹلانے کی کوشش کروں گا اور اگر مجھ سے چال بازی سے پیش آئیں گے تو میں بھی ایسا ہی کروں گا خدا سے ڈریں اور امت اسلامی کو اختلاف اور فتنہ سے بچائیں۔“ ۱۵

امام حسینؑ نے اس جواب میں تحریر فرمایا:

”اما بعد تمہارا خط ملا تم نے لکھا تھا کہ میرے بارے میں تم تک ایسی خبریں پہنچی ہیں جو زعم خود میرے لیے زیب نہیں دیتیں اور تیرے نزدیک یہ باتیں میرے شایان شان نہیں ہیں یہ بات ذہن میں رہے کہ نیکی کی ہدایت صرف اللہ ہی دیتا ہے اور وہ باتیں جو میرے بارے میں تم تک پہنچی ہیں وہ بالکل بے بنیاد ہیں جو سخن چینی کرنے والوں تفرقہ اندازوں اور اختراع پردازوں کی خود ساختہ ہیں نہ میں نے تمہارے خلاف جنگ کرنے کی تیاری کی ہے اور نہ تمہارے خلاف قیام کرنے کا ارادہ رکھتا ہوں یہ باتیں تمہارے خوف اور تم سے عذر خواہی کے ڈریا تمہارے ظالم، ملحدین اور بے دین ساتھیوں کے ڈر کی وجہ سے نہیں کہہ رہا ہوں بلکہ خوف خدا کی وجہ سے کیا تم ”حجر بن عدی“ اور اس کے ساتھیوں جو نمازی اور عبادت گزار تھے کے قاتل نہیں ہو؟ جن کا گناہ صرف یہی تھا کہ انہوں نے ظلم و بدعت کا مقابلہ اور امر بالمعروف اور نہی عن المنکر کیا اور راہ خدا میں کسی کی پرواہ نہ کی اور اس کے باوجود تم نے انہیں ظلم و ستم سے شہید کر دیا جبکہ ان کو امان دی جا چکی تھی اور گزشتہ واقعات کے تحت ان کو اذیت نہ دینے کا وعدہ کیا گیا تھا لیکن اس کے باوجود تم نے ان کے خون سے ہاتھ رنگے کیا تم رسولؐ کے صحابی ”عمر و ابن

حقیق، کے قاتل نہیں ہو؟ کیا اس بندہ صالح کو تم نے امان دینے کے بعد قتل نہیں کیا؟ کیا تم وہ شخص نہیں ہو جس نے زیادہ ابن سمیہ کو جو ثقیف کے چند کمینوں کے ہاں پیدا ہوا تھا اپنا بھائی بنا لیا جب کہ رسول اکرمؐ نے ارشاد فرمایا تھا کہ بچہ اپنے باپ کا ہوگا اور زانی کو سنگسار کیا جائے تم سے سنت رسولؐ کو چھوڑ کر اپنی خواہشات کی پیروی کی اور اللہ کی ہدایت سے انحراف کیا اور اس کے بعد تم نے اس ”زیاد“ کو مسلمانوں پر مسلط کر دیا۔ کیا تم وہ نہیں ہو جس نے اہل ”حضرموت“ کو علیؑ کے ساتھ محبت کرنے کے جرم میں قتل کر دیا جب سمیہ کے بیٹے نے اطلاع دی کہ اہل حضرموت دین علیؑ کے پیروکار ہیں تم نے اسے نہیں لکھا کہ جو شخص علیؑ کے دین کا پیروکار ہو اسے قتل کر دو سمیر کے بیٹے نے تیرے حکم پر ان کو قتل کیا اور ان کو مثلہ کیا حالانکہ علیؑ کا دین رسول اکرمؐ کا دین ہے اور اسی دین کی خاطر علیؑ نے تمہارے بزرگوں کو تہ تیغ کیا تھا اور اسی دین کے نام سے تو اب حکومت کر رہا ہے، معاویہ! تم نے لکھا تھا کہ میں اپنی جان، اپنے دین اور امت محمدؐ کا خیال رکھوں اور اس امت میں اختلاف اور فساد نہ کروں میرے نزدیک اس امت پر تیری حکمرانی سے بڑھ کر کوئی مصیبت نہیں ہے جب میں اپنی ذمہ داری اپنے دین اور امت محمدؐ کی خاطر سوچتا ہوں تو تم سے لڑنا میرے نزدیک سب سے زیادہ اہم ہے معاویہ! تم نے لکھا تھا کہ اگر میں نے تمہارے ساتھ کوئی بدی کی تو تم بھی میرے ساتھ بدی کرو گئے اور اگر میں نے تم سے دشمنی کی تو تم بھی مجھ سے دشمنی کرو گے میں آج تمہیں بتا دینا چاہتا ہوں کہ تم سے جس قدر ممکن ہو سکے مجھ سے دشمنی کرو مجھے اطمینان ہے کہ تمہاری دشمنی میرے لیے نقصان دہ نہ ہوگی نقصان ہوگا تو تمہیں ہوگا کیونکہ تم جہالت کی سواری پر سوار ہو اور عہد شکنی کے حریص مجھے اپنی جان کی قسم کہ تم نے اپنی کسی شرط پر عمل نہیں کیا صلح، صفائی عہد و میثاق اور امن کے معاہدے کے بعد تم نے کچھ لوگوں کو شہید کر دیا جن کا گناہ صرف یہی تھا کہ وہ ہمارے فضائل کے قاتل تھے اور ہماری عظمت بیان کرتے تھے خدا تمہارے ان جرائم کو فراموش نہیں کرے گا اور بے بنیاد الزامات پر ان بندگان صالح کے قتل اور ان کو اپنے گھروں سے نکال کر شہر بدر کرنا ہرگز نہیں بخشے گا۔“

مذکورہ باتوں سے یہ ثابت ہوتا ہے کہ امام حسینؑ نے اپنے بھائی حسن بن علیؑ کے معاویہ

کے ساتھ صلح کے بیان کی مکمل پاسداری کی ہے جب کہ اس کے برعکس معاویہ نے اس کی تمام شرائط کو پس پشت ڈال کر اپنے عزائم اور سازشوں کو جاری رکھا لیکن معاویہ کی خلاف ورزیوں کی نشاندہی کی اور ان پر اس کی خبر بھی لی اس کی بعض تمناؤں کے حصول کی راہ میں رکاوٹ بنے اور اپنے موقف کا برملا اظہار بھی کیا۔ جہاں تک معاویہ کے خلاف قیام کا تعلق ہے اس میں امام مصلحت نہیں دیکھتے اور اس کے لیے مناسب وقت کے انتظار میں تھے البتہ اپنے قیام کے لیے مسلسل زمین ہموار کرتے رہے۔

اگر امام حسینؑ عہد معاویہ میں قیام فرماتے تو معاویہ امام حسنؑ کی تحریک اور قیام کو بدنام کرنے کے لیے صلح امام حسنؑ سے فائدہ اٹھاتا کیونکہ لوگوں کو پتہ تھا کہ امام حسنؑ نے یہ معاہدہ کیا ہے کہ جب تک معاویہ زندہ ہے وہ سکوت اختیار کریں گے۔ ۱۶

اگر امام حسینؑ عہد معاویہ میں قیام فرماتے تو معاویہ امام حسن علیہ السلام کی تحریک اور قیام کو بدنام کرنے کے لیے صلح امام حسنؑ سے فائدہ اٹھاتا کیونکہ لوگوں کو پتہ تھا کہ امام حسنؑ نے یہ معاہدہ کیا ہے کہ جب تک معاویہ زندہ ہے وہ سکوت اختیار کریں گے۔ ۱۷

البتہ یہ معلوم ہے کہ امام حسینؑ اس معاہدہ کو لازم یا واجب الوفاء نہیں جانتے تھے کیونکہ یہ معاہدہ اختیاری نہیں تھا بلکہ مجبوراً کیا گیا تھا خود معاویہ نے صلح کی تمام شرائط کی خلاف ورزی کرتے ہوئے معاہدہ توڑ دیا تھا اور وہ اس کی حرمت کا قائل نہیں تھا لہذا یہ معاہدہ صحیح بھی ہوتا تب بھی خود معاویہ کی جانب سے اس کی خلاف ورزی کرنے کی وجہ سے امام حسین علیہ السلام اس کے پابند نہیں تھے۔

دوسری طرف جس معاشرے میں امام حسینؑ زندگی بسر کر رہے تھے وہ کسی انقلاب اور قیام کا اہل نہ تھا یہ معاشرہ آرام و سکون کو ترجیح دیتا تھا اور سوچتا تھا کہ چونکہ امام علیہ السلام نے یہ معاہدہ کیا ہے لہذا انھیں اسے پورا کرنا چاہئے اور گمان غالب یہ ہے کہ اگر یہ قیام اس دور میں ہوتا تو سیاسی اور اجتماعی دونوں میدانوں میں کامیاب نہ ہوتا کیونکہ اس وقت کے لوگ اسے اسی زاویہ سے دیکھتے جو معاویہ نے ان کے لئے مقرر کر رکھا تھا اور وہ یہی صلح کا معاہدہ تھا معاویہ رائے عامہ کے سامنے یہی کہتا کہ امام حسینؑ کا قیام غیر قانونی ہے اور معاہدے کی خلاف ورزی ہے۔

سلیمان بن صدقہ زاعی کو امام نے جواب دیا تھا اس کا مطلب یہی ہے، آپ نے فرمایا:  
 ”جب تک معاویہ زندہ ہے اس وقت تک ہمارے شیعوں کو چاہئے کہ اپنے گھروں میں  
 بیٹھے رہیں میں اس مصالحت کے لئے ہرگز راضی نہیں تھا اگر معاویہ مرجاتا ہے تو اس وقت ہم اپنی رائے  
 کا اظہار کریں گے۔“ ۱۸

جن اسباب و عوامل کی بنا پر امام حسن علیہ السلام نے صلح کی تھی وہ اسباب اور عوامل اب بھی  
 موجود تھے اگر معاویہ کے خلاف قیام کا کوئی راستہ ہوتا تو امام حسن علیہ السلام ضرور جنگ کرتے اور صلح  
 نہ فرماتے امام حسین علیہ السلام کے سامنے بھی وہی مشکلات تھیں مذید یہ کہ صلح کے بعد معاویہ زیادہ  
 طاقتور ہو چکا تھا اور ان حالات میں قیام اور تحریک کی کامیابی یقینی نہ تھی۔

ایسے حالات میں امام حسین علیہ السلام کے لئے اس امر کی ضرورت تھی کہ ہر چیز سے پہلے  
 لوگوں کو قیام کے لئے تیار کریں لہذا امام حسین نے اس دور میں اپنے قیام کے لئے افراد کو تیار کیا ہے  
 اور لوگوں کو آگاہی دی ہے جس کا ثبوت منیٰ میں امت کے سرکردہ افراد سے آپ کا خطاب ہے جس  
 کا ذکر پہلے ہو چکا ہے۔

سلیم بن قیس روایت کرتے ہیں کہ معاویہ کی موت سے دو سال قبل امام حسین علیہ السلام حج  
 پر تشریف لے گئے ان کے ہمراہ عبداللہ بن عباس اور عبداللہ بن جعفر بھی تھے امام علیہ السلام نے بنی ہاشم  
 کے مردوں اور عورتوں کو جمع کیا اور انصار میں اپنے دوستوں کو اکٹھا کیا جو امام حسین علیہ السلام اور ان کی  
 اہل بیت کو پہچانتے تھے اس سال حج پر آئے ہوئے رسول اللہ کے تمام اصحاب کو جو عبادت و تقویٰ میں  
 مشہور تھے کو بلانے کا حکم دیا اس طرح سے منیٰ میں سات سو سرکردہ افراد جمع ہو گئے جن میں اصحاب نبیؐ  
 کی تعداد دو سو کے قریب تھی زیادہ تر یہ افراد تابعین تھے جب سب لوگ جمع ہو گئے تو آپ کھڑے  
 ہوئے اور خطبہ ارشاد فرمایا آپ نے اللہ تعالیٰ کی حمد و ثنا کرنے کے بعد فرمایا:

”تم دیکھ رہے ہو کہ اس باغی و سرکش نے ہمارے اور ہمارے شیعوں کے ساتھ کیا سلوک کیا  
 ہے میں تم سے ایک بات کہنا چاہتا ہوں اگر میں سچ کہوں تو میری تصدیق کرنا اور اگر غلط کہوں تو میری

تکذیب کرنا میں تمہیں اللہ تعالیٰ اور اس کے رسولؐ کے حق کا واسطہ دیتا ہوں اور اپنی رسول اللہؐ سے قرابتداری کے واسطہ دیتا ہوں کہ جب تم یہاں سے واپس جانا تو تم پر لازم ہے کہ میری باتوں کو اپنے اپنے علاقوں میں مورد اعتماد افراد سے بیان کرنا اور انہیں ہمارے حق کے بارے میں جو تم جانتے ہو، دعوت دینا مجھے اس بات کا اندیشہ ہے کہ کہیں یہ مسئلہ غفلت کا شکار نہ ہو جائے اور حق بالکل غائب اور مغلوب ہو جائے: ”والله متم نوره ولو كره الكافرون“ ۱۹

اس کے بعد آپ نے قرآن مجید کی آیات کی تلاوت اور ان کی تفسیر بیان فرمائی اور پھر رسول اللہ صلی اللہ علیہ وآلہ وسلم نے جو کچھ آپ کے والد گرامی، والدہ گرامی اور بھائی ذی وقار اور خود آپ اور اہل بیت کے متعلق فرمایا تھا وہ سب فضائل ایک ایک کر کے بیان کیے جب آپ کوئی حدیث بیان فرماتے تو محفل میں موجود اصحاب تصدیق کرتے اور کہتے ہاں ہم نے سنا اور دیکھا۔ اسی طرح موجود تابعین کہتے کہ ہم نے مورد اطمینان اور معتمد اصحاب سے یہ سنا ہے۔ ۲۰

اس کے بعد آپ نے انہیں لوگوں کو امر بالمعروف اور نہی عن المنکر کی تلقین کی۔ اس روایت سے یہ امر واضح طور پر ثابت ہوتا ہے کہ اموی حکمرانوں کی طرف سے فضائل اہلبیت پر مشتمل احادیث نبویؐ کو نقل اور بیان کرنے پر سخت پابندی اور قدغن تھی اسی بات نے امام حسین علیہ السلام کو مجبور کیا کہ وہ حج کے موقعہ پر منیٰ میں ایسا اجتماع منعقد کریں جس میں رسول اللہؐ کے بیچ جانے والے اصحاب اور بڑے بڑے تابعین شریک ہوں اور آپ انہیں فضائل اہلبیت یاد دلائیں یوں لگتا ہے آپ انہیں ایسے امر کی یاد دہانی کروارہے تھے جو بھلا دیا گیا تھا اور شدید دباؤ اور اختناق کی وجہ سے اپنی آخری سانسیں لے رہا تھا اسی لئے آپ نے فرمایا: ”فانسی اتخوف ان یدرس هذا الامر ویذهب الحق ویغلب“۔ ”مجھے خوف ہے کہ یہ مسئلہ ختم نہ ہو جائے اور حق جاتا رہے اور مغلوب ہو جائے۔“

معاصر مورخ ڈاکٹر محمد ابراہیم آیتی کے مطابق تحف العقول میں جو خطبہ درج ہے اس کے فقروں کے دروبست اور طرز خطاب سے اندازہ ہوتا ہے کہ وہ اسی موقع کا ہے۔ ۲۱ اس بات کو واضح کرنے کے لئے ہم اس خطبے سے کچھ اقتسابات نقل کرتے ہیں: سید الشہداء علیہ السلام نے

امر بالمعروف اور نہی عن المنکر کے بارے میں آیات الہی سنا کر فرمایا: ”تم علم، بھلائی اور خیر خواہی کے لئے مشہور ہو لوگوں کے دلوں میں تمہاری عظمت ہے شریف تمہارا احترام کرتے ہیں اور کمزور تمہاری عزت کرتے ہیں جن پر تمہارا کوئی احسان نہیں وہ بھی تمہیں اپنے سے بہتر اور برتر سمجھتے ہیں۔“

اس کے بعد آپ نے فرمایا: ”تم اللہ تعالیٰ سے بھلائی کے متمنی ہو مگر میں ڈرتا ہوں کہ کہیں غضب الہی میں گرفتار نہ ہو جاؤ کیونکہ تم خدا کے فضل سے ایسے درجے پر ہو جو دوسروں کو حاصل نہیں تمہاری لوگوں میں عزت ہے لیکن تم دیکھ رہے ہو کہ خدا سے باندھے ہوئے عہد و پیمان توڑے جا رہے ہیں مگر تمہیں کوئی گھبراہٹ نہیں ہوتی حالانکہ اگر کوئی تمہارے آباء سے کیے ہوئے عہدوں کی خلاف ورزی کرے تو تم بے چین ہو جاتے ہو رسول اللہ کی امانت کو کوئی پوچھتا نہیں، بستنیوں میں اندھے، گونگے، اپانچ پڑے رہتے ہیں، پر کوئی ترس نہیں کھاتا تم اپنی ذمہ داریوں کی پروا نہیں کرتے اور جو ذمہ داریوں سے عہدہ برآ ہونے کی کوشش کرتے ہیں ان کی طرف کوئی توجہ نہیں کرتے، ظلم کو نظر انداز کر کے اور ظالموں سے تعاون کر کے اپنے بچاؤ کی فکر کرتے ہو انہیں باتوں سے اللہ تعالیٰ نے منع کیا اور دوسروں کو بھی نہی کرنے کا حکم دیا ہے لیکن تم غفلت میں پڑے ہوئے ہو سب سے زیادہ مصیبت تو تمہاری ہی ہے کیونکہ جو مرتبہ تمہیں ملنا چاہئے تھا اور جو مقام علماء کا حق تھا تم اس سے زبردستی محروم کر دیئے گئے ہو کاش تم سمجھتے۔“

پھر امام علیہ السلام نے فرمایا: ”در اصل انتظام و انصرام اور اجرائے احکام کا کام علماء کے ہاتھ میں ہونا چاہئے تھا جو حلال و حرام سے واقف اور اللہ تعالیٰ کی طرف سے ان کاموں کے نگران ہیں مگر تم سے تمہارا مرتبہ چھین لیا گیا اور یہ اس لئے ہوا کہ تم حق سے دور ہو گئے اور واضح دلائل کے باوجود سنت کے بارے میں تم اختلافات کا شکار ہو اگر تم اپنی ذمہ داری محسوس کرتے اور تکالیف و مصائب پر صبر کرتے تو سب اختیارات تمہارے ہی ہاتھ میں ہوتے لیکن تم نے اپنی جگہ ظالموں کو دے دی اور سب الہی امور کا اختیار انہیں سونپ دیا جو مشتبہ طریقوں پر چلتے اور اپنی بیہودہ خواہشات کی پیروی کرتے ہیں وہ اس لئے تم پر مسلط ہو گئے کہ تم موت سے بھاگتے تھے اور تمہیں زندگی عزیز تھی جو ہر حال

میں فنا ہونے والی ہے تم نے کمزور اور ضعیف لوگوں کو انھیں کے حوالے کر دیا ان میں سے کچھ تو بے چارے بالکل غلام بن کر رہ گئے اور کچھ نان جوئیں کے محتاج ہو کر رہ گئے اب وہ سارے ملک میں من مانی کرتے ہیں اور اپنی خواہشات پر چل کر رسوائی سمیٹتے ہیں برے لوگوں کے طور طریقے اپناتے ہیں اور ذات جبار کے سامنے جیا نہیں کرتے اور اس کی پروا نہیں کرتے ہر علاقے اور شہر میں ان کا خطیب منبر پر چنچتا ہے وہ خدا کی زمین کے بلا شرکت غیرے مالک بنے بیٹھے ہیں کوئی ان کا ہاتھ روکنے والا نہیں اور سب لوگ ان کے زبردست ہیں وہ جس پر ہاتھ ڈالنا چاہیں کوئی انھیں روک ٹوک نہیں سکتا کچھ سرکش، ہٹ دھرم اور غریبوں کو ستانے والے ہیں کچھ اللہ تعالیٰ اور آخرت کے دن سے بیگانے ہیں کیا یہ تعجب کی بات نہیں کہ یہ مملکت ایسے ظالموں کے ہاتھ میں ہے جن کا کام صرف لوٹ کھسوٹ ہے اور ایسے لوگ حاکم بنے بیٹھے ہیں جنہیں مومنوں پر رحم نہیں آتا اب ہمارے اور ان کے درمیان اختلاف کا فیصلہ اللہ ہی کرے گا۔ ۱۲

یہ خطاب ان لوگوں سے تھا جو عوام میں مقبول اور ممتاز مقام رکھتے تھے اور اس لئے ان کی ذمہ داری دوسروں سے زیادہ تھی مگر وہ اپنے فرائض کی بجا آوری میں کوتاہی کر رہے تھے یہاں تک کہ امام علیہ السلام نے ظالموں کے اسلامی معاشرے پر تسلط کا ذمہ دار انھیں افراد کو ٹھہرایا ہے امام علیہ السلام نے انھیں ان کی ذمہ داریوں کا احساس دلایا ہے اب یہ وہی افراد ہو سکتے ہیں جنہیں آپ نے منیٰ میں دعوت دے کر بلایا تھا اور خطاب فرمایا تھا یہ خطاب مدینے میں مہاجرین و انصار سے نہیں ہو سکتا کیونکہ اولاً حاکم مدینہ کی موجودگی میں ایسا اجتماع ممکن نہیں ثانیاً آپ کا اس قسم کی گفتگو کرنا اور حاکم وقت کا معترض نہ ہونا بعید لگتا ہے اور پھر اس کا ذکر تاریخوں میں بھی نہیں ملتا۔ لہذا بعد والے قرآن بھی یہی بتاتے ہیں کہ یہ خطبہ اسی موقع پر ارشاد ہوا ہے جس کا ذکر ابتدائے کلام میں ہوا ہے۔

لحن کلام اور خطبے کے مطالب سے ظاہر ہے کہ یہ معاویہ کی وفات کے بعد اور یزید کی بیعت کے معاملہ پیش آنے کے بعد کا نہیں ہے۔ اس خطاب سے چند نکات بڑے واضح طور پر سامنے آتے ہیں:



1- امام حسین علیہ السلام حکومت کے حالات پر بڑی گہری نظر رکھے ہوئے ہیں اور اس کے ظالمانہ کردار کے مضمرات سے پوری طرح آگاہ ہیں اور ان معاملات کو اپنی حد تک محدود نہیں رکھا بلکہ اسلامی معاشرے کے سرکردہ افراد کو بھی آگاہ کر رہے ہیں اور انھیں موجودہ خطرات سے خبردار کر رہے ہیں۔

2- آپ آئندہ کے حالات کو بصیرت افروز نگاہوں سے دیکھ رہے ہیں اور پیش آنے والے واقعہ کے لئے لوگوں کو ذہنی طور پر تیار کر رہے ہیں۔

3- آئندہ کے واقعات آئندہ کے قیام کے لئے لوگوں کو آمادہ کرنے کے لئے آپ نے دو چیزوں کو واضح کرنا انتہائی ضروری سمجھا ایک تو اپنا مقام و مرتبہ یاد دلایا، اپنی اور اپنے خاندان کی عظمت، فضیلت اور اہمیت کو بیان کیا اور دوسرا موجودہ ظالم حکومت ظلم و جور اور انحرافات کو اجاگر کیا تاکہ لوگ جن کے خلاف قیام کرنا ہے اور جن کی قیادت میں قیام کرنا ہے دونوں کو پہچان لیں۔

4- یہ بات بھی ثابت ہوتی ہے کہ معاویہ کے دور میں امام علیہ السلام خاموش نہیں بیٹھے بلکہ لوگوں کو بیدار کرتے رہے اور امام علیہ السلام اپنے قیام اور انقلاب کے لئے مناسب وقت کی تلاش میں تھے اس لئے یہ قطعاً نہیں کہا جاسکتا کہ امام حسین علیہ السلام نے معاویہ کی حکومت کو تسلیم کر لیا تھا اور وہ صرف بیزید کی حکومت کے خلاف تھے۔

اب ہم اس سوال کا جائزہ لیتے ہیں کہ آخر آپ نے معاویہ کی حکومت کے خلاف کیوں قیام نہیں کیا حالانکہ اس نے امام حسن علیہ السلام سے صلح کی کسی شرط پر بھی عمل نہیں کیا؟

اس مختصر مقالے میں شاید ہم ان تمام علل و اسباب کا جائزہ نہ لیں سکیں البتہ ایک دو باتوں کی طرف اشارہ ضرور کریں گے: جب ۴۱ھ میں امام حسن علیہ السلام نے معاویہ سے صلح کر لی اور اس کے بعد صلح کی شرائط پر عمل نہ کیا بلکہ شرائط کی خلاف ورزی کرتے ہوئے عراق کے شیعہوں پر عرصہ حیات تنگ کر دیا ان میں سے بہت نامور اور صالح ترین افراد جیسے رشید ہجری، عمرو بن حنفی، جویہ بن مسہر عبدی، عبد اللہ بن سحیبی حضرمی اور ان کے ساتھیوں اور اسی طرح حجر بن عدی کندی اور ان کے بھائیوں اور ساتھیوں کو قتل کر دیا اور عراق میں ظلم و ستم کا بازار گرم کر دیا تو کوفے کے معززین اور قبائل

کے زعماء نے اجتماع کیا اور اموی حکومت کے مظالم اور انحرافات پر بحث و گفتگو کی اور صلح کی شرائط کی عدم پاسداری کو زیر بحث لایا نتیجے کے طور پر انھوں نے زعماء کوفہ پر مشتمل ایک وفد مدینہ میں امام حسن علیہ السلام کی خدمت میں بھیجا تا کہ وہ ان مسائل پر آپ سے گفتگو کرے اور آپ کو معاویہ کے خلاف دوبارہ جنگ کرنے پر آمادہ کریں اور صلح کی شرائط کی مکمل خلاف ورزی پر اسے توڑنے پر قائل کریں اور اگر وہ انکار کریں تو پھر وہ یہی مطالبات لے کر امام حسین علیہ السلام کے پاس جائیں شاید وہ ان کے مطالبات کو مان لیں کیونکہ انھوں نے محسوس کیا کہ امام حسین علیہ السلام معاویہ کے انحرافات اور ظلم و ستم پر سخت ناراض اور غصہ میں ہیں۔

چنانچہ وفد کوفہ سے روانہ ہوا مدینہ پہنچا اور پروگرام کے مطابق امام حسن علیہ السلام کے پاس گیا جب انھوں نے اپنی چاہتوں کے مطابق جواب نہ پایا تو وہ امام حسین علیہ السلام کی خدمت میں آئے تا کہ ان کے ذریعے سے امام حسن علیہ السلام کو معاویہ سے صلح نامہ پر نظر ثانی کے لئے آمادہ کریں یا یہ کہ امام حسین علیہ السلام خود قیام کریں۔ امام حسین علیہ السلام نے انھیں جواب دیا: ”قد کان صلح و کانت بیعة کنت لہا کارہاء، فانظروا مادام هذا الرجل (یعنی معاویہ) حیاً، فان یہلک نظرنا ونظرتم“۔ ”صلح ہو چکی ہے اور مجبوراً بیعت ہے ہمارے لئے پس تم انتظار کرو جب تک یہ شخص (یعنی معاویہ) زندہ ہے جب یہ شخص مر جائے تو اس وقت ہم اور آپ دیکھیں گے کہ کیا کرنا ہے؟“ ۲۲

اس جواب کے بعد وہ وفد واپس کوفہ چلا گیا۔ اس کے بعد عراق کے شیعوں اور امام حسین علیہ السلام کے درمیان مسلسل رابطہ رہا اور خط و کتابت کا سلسلہ بھی جاری رہا اس تمام عرصہ میں آپ انھیں صبر اور انتظار کرنے کی تلقین فرمائی۔ جب ۵۰ھ میں امام حسن علیہ السلام کوزہ ہر سے شہید کر دیا گیا تو عراق کے شیعہ دوبارہ متحرک ہو گئے اور انھوں نے کئی اجتماعات منعقد کیے انھوں نے امام حسین علیہ السلام کو خط لکھا جس میں انھوں نے بھائی امام حسن علیہ السلام کی وفات پر تعزیت کے ساتھ آپ کو صلح کا پیمانہ توڑنے اور معاویہ کے خلاف قیام کرنے کی دعوت دی۔ انھوں نے لکھا:

”ہم تک حسن بن علیؑ کی رحلت کی خبر پہنچی سلام ہو ان پر جس دن وہ پیدا ہوئے جن دن انھوں نے کوچ کیا اور جس دن وہ دوبارہ اٹھائے جائیں گے اللہ تعالیٰ ان کی مغفرت کرے اور ان کی نیکیوں کو قبول فرمائے اور انھیں اپنے نبی محمدؐ سے ملحق فرمائے اور ان کے مصائب پر ان کے اجر میں اضافہ فرمائے اور ان کے بعد آپؐ کے لئے یہ مصیبت اچھائی میں بدل دے اور اللہ تعالیٰ کے ہاں حساب و کتاب ہے ﴿اناللہ وانا الیہ راجعون﴾

اس امت پر اس سے بڑھ کر اور کونسی مصیبت ہو سکتی ہے یہ آپ کے خاص شیعہ ہیں، آپ امیر المؤمنینؑ کے فرزند اور رسول خداؐ کی بیٹی کے بیٹے ہیں، ہدایت کا علم، شہروں کا نور ہیں اور دین کے قائم ہونے کی امید آپ سے ہے صالحین کی سیرت کا اعادہ آپ کے دم سے ہے آپ اس مصیبت پر صبر کریں (اللہ آپ پر رحم فرمائے) کیونکہ صبر کرنا ہی پختہ امور میں سے ہے آپ اپنے سے پہلے والوں کے جانشین ہیں اور اللہ تعالیٰ ہدایت دیتا ہے اسے جو آپ کی راہنمائی میں چلتا ہے۔

اور ہم آپ کے شیعہ ہیں جو آپ کی مصیبت پر حزن و ملال رکھتے ہیں آپ کے غم سے غم و اندوہ میں مبتلا ہوتے ہیں آپ کی خوشی سے خوش ہوتے ہیں آپ کی سیرت پر چلنے والے ہیں آپ کے حکم کے منتظر ہیں اللہ تعالیٰ آپ کو شرح صدر دے آپ کے ذکر کو بلند کرے اور آپ کو اجر عظیم عنایت فرمائے آپ کی مغفرت کرے اور آپ کے حق کو آپ کی طرف پلٹا دے۔ والسلام ۲۳

امام حسین علیہ السلام نے ان کا خط پڑھا اور انھیں جواب میں لکھا: ”مجھے پوری امید ہے کہ صلح کے بارے میں میرے بھائی کی رائے اور ظالموں سے جہاد کے بارے میں میری رائے صحیح اور پختہ اور رشد و ہدایت پر مبنی ہے پس فی الحال اپنے آپ کو ظاہر نہ کرو اور زمین سے چمٹے رہو اور ہدایت کا دامن نہ چھوڑو جب تک یہ ہند کا بیٹا زندہ ہے اگر اسے کوئی حادثہ پیش آیا اور میں زندہ ہوا تو انشاء اللہ اپنی رائے اور موقف کا اظہار کروں گا۔“ ۲۴

لیکن عراق کے شیعوں خصوصاً اہل کوفہ نے خطوط اور فود کا سلسلہ جاری رکھا اور آپ انھیں صبر و تحمل اور معاویہ کی موت کے انتظار کا کہتے رہے۔ آخری وفد مسیب بن نجبه کی سربراہی میں کوفہ سے

مدینہ آیا جو معاویہ کے خلاف قیام کا مطالبہ کر رہے تھے اور کہہ رہے تھے: ”ہم آپ کی رائے کو جانتے ہیں اور آپ سے پہلے آپ کے بھائی کی رائے کو بھی۔“ امام حسین علیہ السلام نے انھیں جواب دیا: ”میں امید کرتا ہوں کہ اللہ تعالیٰ میرے بھائی کو اس کی نیت کی جزا دے گا اور مجھے ظالموں سے جہاد سے میری محبت کی نیت کی جزا دے گا۔“

امام حسین علیہ السلام کے پاس کوفہ کے وفود اور خطوط کا آنا حکمرانوں سے پوشیدہ امر نہ تھا بلکہ حاکم مدینہ مروان بن الحکم نے اس پر معاویہ کو خط بھی لکھا اور اسی کے رد عمل کے طور پر معاویہ نے امام حسین علیہ السلام کو مکتوب لکھا اور اپنے عہد و پیمان اور صلح کی پابندی کی تاکید کی۔ معاویہ امام کو لکھتا ہے: ”میرے پاس آپ کی سرگرمیوں کی خبریں پہنچی ہیں اگر یہ خبریں سچ ہیں تو مجھے آپ سے ایسی توقع نہیں تھی اور اگر یہ خبریں غلط ہیں تو بجا ہے کیونکہ میں ایسی باتوں سے آپ کو بری سمجھتا ہوں جو عہد آپ نے خدا سے کیا ہے اسے پورا کریں اور مجھے بھی ایسا کرنے پر مجبور نہ کریں اگر آپ میری حکومت کی تائید نہیں کریں گے تو میں بھی آپ کو جھٹلانے کی کوشش کروں گا اور اگر مجھ سے چال بازی سے پیش آئیں گے تو میں بھی ایسا ہی کروں گا خدا سے ڈریں اور امت اسلامی کو اختلاف اور فتنہ سے بچائیں۔“

امام حسین علیہ السلام نے اس کے جواب میں تحریر فرمایا: ”اما بعد تمہارا خط ملا تم نے لکھا تھا کہ میرے بارے میں تم تک ایسی خبریں پہنچی ہیں جو بزم خود میرے لئے زیب نہیں دیتیں اور تیرے نزدیک یہ باتیں میرے شایان شان نہیں ہیں یہ بات ذہن میں رہے کہ نیکی کی ہدایت صرف اللہ ہی دیتا ہے اور وہ باتیں جو میرے بارے میں تم تک پہنچی ہیں وہ بالکل بے بنیاد ہیں جو سخن چینی کرنے والوں تفرقہ اندازوں اور اختراع پردازوں کی خود ساختہ ہیں نہ میں نے تمہارے خلاف جنگ کرنے کی تیاری کی ہے اور نہ تمہارے خلاف قیام کرنے کا ارادہ رکھتا ہوں یہ باتیں تمہارے خوف اور تم سے عذر خواہی کے ڈر یا تمہارے ظالم، ملحدین اور بے دین ساتھیوں کے ڈر کی وجہ سے نہیں کہہ رہا ہوں بلکہ خوف خدا کی وجہ سے کیا تم ”حجر ابن عدی“ اور اس کے ساتھیوں جو نمازی اور عبادت گزار تھے کے قاتل

نہیں ہو؟ جن کا گناہ صرف یہی تھا کہ انہوں نے ظلم و بدعت کا مقابلہ اور امر بالمعروف اور نہی عن المنکر کیا اور راہ خدا میں کسی کی پرواہ نہ کی اور اس کے باوجود تم نے ظلم و ستم سے شہید کر دیا جبکہ ان کو امان دی جا چکی تھی اور گذشتہ واقعات کے تحت ان کو اذیت نہ دینے کا وعدہ کیا گیا تھا لیکن اس کے باوجود تم نے ان کے خون سے ہاتھ رنگے کیا تم رسولؐ کے صحابی ”عمر ابن حمق“ کے قاتل نہیں ہو؟ کیا اس بندہ صالح کو تم نے امن دینے کے بعد قتل نہیں کیا؟ تو کیا میں وہ شخص نہیں ہو جس نے زیادہ ابن سمیہ کو جو ثقیف کے چند کمینوں کے ہاں پیدا ہوا تھا اپنا بھائی بنا لیا۔

جبکہ رسول اکرمؐ نے ارشاد فرمایا تھا کہ بچہ اپنے باپ کا ہوگا اور زانی تو سنگسار کیا جائے گا تم نے سنت رسولؐ کو چھوڑ کر اپنی خواہشات کی پیروی کی اور اللہ کی ہدایت سے انحراف کیا اور اس کے بعد تم نے اس ”زیاد“ کو مسلمانوں پر مسلط کر دیا ان کے ہاتھ پیر کاٹ دیئے ان کی آنکھیں نکالیں اور ان کو کھجور کے درخت پر سولی دے دی گویا کہ تم اس امت سے نہیں ہو یا اس امت کا تم سے کوئی ربط نہیں ہے کیا تم وہ نہیں ہو جس نے اہل ”خضرموت“ کو علیؑ کے ساتھ محبت کرنے کے جرم میں قتل کر دیا۔

جب سمیہ کے بیٹے نے اطلاع دی کہ اہل خضرموت دین علیؑ کے پیروکار ہیں تم نے اسے نہیں لکھا کہ جو شخص علیؑ کے دین کا پیروکار ہو اسے قتل کر دو سمیہ کے بیٹے نے تیرے حکم پر ان کو قتل کیا اور ان کو مثلہ کیا حالانکہ علیؑ کا دین رسول اکرمؐ کا دین ہے اور اسی دین کی خاطر علیؑ نے تم کو اور تمہارے باپ کو تہمتیں لگائی تھیں اور اسی دین کے نام سے تو اب حکومت کر رہے ہو! تم نے لکھا تھا کہ میں اپنی جان، اپنے دین اور امت محمدؐ کا خیال رکھو اور اس امت میں اختلاف اور فساد نہ کروں میرے نزدیک اس امت پر تیری حکمرانی سے بڑھ کر کوئی مصیبت نہیں ہے۔

جب میں اپنی ذمہ داری اپنے دین اور امت محمدؐ کی خاطر سوچتا ہوں تو تم سے لڑنا میرے نزدیک سب سے زیادہ اہم ہے معاویہ! تم نے لکھا تھا کہ اگر میں نے تمہارے ساتھ کوئی بدی کی تو تم بھی میرے ساتھ بدی کرو گے اور اگر میں نے تم سے دشمنی کی تو تم بھی مجھ سے دشمنی کرو گے میں آج تمہیں بتا دینا چاہتا ہوں کہ تم سے جس قدر ممکن ہو سکے مجھ سے دشمنی کرو مجھے اطمینان ہے کہ تمہاری دشمنی

میرے لئے کوئی نقصان دہ نہ ہوگی نقصان ہوگا تو تمہیں ہوگا کیونکہ تم جہالت کی سواری پر سوار ہو اور عہد شکنی کے حریص مجھے اپنی جان کی قسم کہ تم نے اپنی کسی شرط پر عمل نہیں کیا صلح، صفائی عہد و میثاق اور امن کے معاہدے کے بعد تم نے کچھ لوگوں کو شہید کر دیا جن کا گناہ صرف یہی تھا کہ وہ ہمارے فضائل کے قائل تھے اور ہماری عظمت بیان کرتے تھے خدا تمہارے ان جرائم کو فراموش نہیں کرے گا اور بے بنیاد الزامات پر ان بندگان صالح کے قتل اور ان کو اپنے گھروں سے نکال کر شہر بدر کرنا ہرگز نہیں بخشے گا۔“

مذکورہ باتوں سے یہ ثابت ہوتا ہے کہ امام حسین علیہ السلام نے اپنے بھائی حسن بن علی علیہما السلام کے معاویہ کے ساتھ صلح کے پیمانے کی مکمل پاسداری کی ہے جب کہ اس کے برعکس معاویہ نے اس کی تمام شرائط کو پس پشت ڈال کر اپنے عزائم اور سازشوں کو جاری رکھا لیکن معاویہ کی خلاف ورزیوں کی نشاندہی کی اور ان پر اس کی خبر بھی لی اس کی بعض تمناؤں کے حصول کی راہ میں رکاوٹ بنے اور اپنے موقف کا برملا اظہار بھی کیا۔ جہاں تک معاویہ کے خلاف قیام کا تعلق ہے اس میں امام علیہ السلام مصلحت نہیں دیکھتے اور اس کے لئے مناسب وقت کے انتظار میں تھے البتہ اپنے قیام کے لئے مسلسل زمین ہموار کرتے رہے۔

اگر امام حسین عہد معاویہ میں قیام فرماتے تو معاویہ امام حسن کی تحریک اور قیام کو بدنام کرنے کے لیے صلح امام حسن سے فائدہ اٹھاتا کیونکہ لوگوں کو پتہ تھا کہ امام حسن نے یہ معاہدہ کیا ہے کہ جب تک معاویہ زندہ ہے وہ سکوت اختیار کریں گے۔



## حواله جات:

- (۱) الارشاد للمفید: باب ذکر الامام الحسن بن علی، الفصول الهمه ابن الصباغ المالکی، ص ۱۳۵- ذخائر العقلمی: ص ۱۳۹- عمدة الطالب: ص ۵۲-
- (۲) ایضاً (۳) تاریخ یعقوبی، ج ۲، ص ۱۹۲- (۴) ایضاً
- (۵) انساب الاشراف، بلاذری، ج ۳، طبع بیروت-
- (۶) مقتل الحسین، محمد تقی بحر العلوم، ص ۸۱، بیروت-
- (۷) شرح نهج البلاغه، ج ۴، ص ۸-
- (۸) تاریخ عاشوره، ابراهیم آیتی، ص ۲۴-
- (۹) الامامة والسیاسة، ج ۱، ص ۱۸۳ تا ۱۸۲-
- (۱۰) (الامة والسیاسة، ج ۱، ص ۱۹۵-۱۹۶)
- (۱۱) انساب الاشراف، ج ۳
- (۱۲) تاریخ یعقوبی، ج ۲، ص ۲۰۳-
- (۱۳) مقتل الحسین، ۸۰ تا ۸۸-
- (۱۴) بلاذری کی انساب الاشراف، ج ۳، ص ۱۵۲، مطبوعه بیروت-
- (۱۵) انساب الاشراف، ج ۲، ص ۵۳-
- (۱۶) شرح ابن حدید، ج ۴، ص ۸-
- (۱۷) الامامة والسیاسة، ج ۱، ص ۱۷۳-
- (۱۸) الامام الحسین فی مدینة المنوره ورحلته الی مکة المکرمة، ج ۱، ص ۲۵۸-
- (۱۹) الامام حسین فی المدینة منوره، ص ۲۵۸-
- (۲۰) تاریخ عاشوره، ص ۲۹-
- (۲۱) تحف العقول، ص ۲۳۷ تا ۲۳۹-

## کربلا میں صحابہ رسول کا کردار

### حجت الاسلام ثمر علی نقوی

مقدمہ:

حضرت امام حسین علیہ السلام کا انقلاب پوری امت اسلامیہ کی نجات، توحید کی سر بلندی اور انسانیت کی آزادی کا پیغام لے کر آیا تھا لیکن صد افسوس کہ اس انقلاب سے پوری امت اسلامیہ نے وہ فائدہ حاصل نہ کیا جس کے امام حسین علیہ السلام خواہشمند تھے۔ اس کی ایک وجہ دشمن کی جانب سے اس مقدس انقلاب کے خلاف مذموم الزام تراشیاں ہیں جن کے ذریعے مقاصد و اہداف امام حسینؑ کو غلط رنگ دے کر سادہ لوح مسلمانوں کو اس نور الہی سے دور رکھنے کی ناجائز کوشش کی گئی۔ بنی امیہ کے حامیوں اور ظالم حکومتوں کے آلہ کار افراد نے انقلاب حسینؑ پر غیر آئینی اقدام کا الزام لگاتے ہوئے کہا کہ اس کی نوعیت خلیفۃ المسلمین کے خلاف بغاوت اور لشکر کشی کی ہے چنانچہ ”شوکانی“ نقل کرتے ہیں:

”کچھ علماء حد سے گذر گئے اور وہ فرزند رسولؐ حضرت امام حسینؑ کے اقدام کو شرابی، نشے باز اور حرمت شریعت مطہرہ کی ہتک کرنے والے یزید بن معاویہ (ان پر خدا کی لعنت ہو) کے خلاف بغاوت سمجھتے ہیں!!“ (۱)

اس الزام کا ایک جواب یہ ہے کہ یہ بات سلف صالح کی روش کے متضاد ہے چنانچہ تاریخ شاہد ہے کہ اس وقت کے علماء، صحابہ، تابعین اور سیاست دان سب اس بات پر متفق تھے کہ حضرت امام حسینؑ حق پر ہیں انھوں نے یزید کے اس غیر انسانی اقدام کی مذمت کی اور کسی نے بھی حضرت امام حسین علیہ السلام کے اقدام کو خلیفۃ المسلمین کے خلاف بغاوت نہیں سمجھا چنانچہ مولانا مودودی لکھتے ہیں:

”اگر چہ ان (حسینؑ) کی زندگی میں اور ان کے بعد بھی صحابہ و تابعین میں سے کسی ایک شخص



کا بھی یہ قول ہمیں نہیں ملتا کہ آپ کا خروج ناجائز تھا اور وہ ایک فعل حرام کا ارتکاب کرنے جا رہے تھے۔“ (۲)

ہم ثابت کریں گے کہ صحابہ و تابعین کا مخالفت کرنا تو کجا کثیر تعداد میں صحابہ کرام اور تابعین نے انقلاب حسینؑ کی حمایت کرتے ہوئے اپنی جانیں قربان کر دیں بعض مادہ پرست لوگوں نے اس واقعہ کو دو خاندانوں کی جنگ قرار دینے کی مذموم کوشش کی اور بعض افراد نے امام حسینؑ کے مقصد کو ”حکومت طلبی“ سے تعبیر کیا ان اعتراضات کے جواب مدلل انداز میں مفصل کتب میں پیش کئے گئے ہیں اس مقالہ میں کوشش کی گئی ہے کہ ان پاکیزہ اذہان جنہیں ”حقائق“ کی تلاش رہتی ہے پر ایک خاص زاویہ سے انقلاب امام حسینؑ کے مقدس ہونے اور یزید کی اسلام دشمنی کو واضح کیا جائے۔

امام حسین علیہ السلام ایک فرد نہیں تھے جنہوں نے یزید بن معاویہ کی باطل حکومت کے خلاف قیام کیا بلکہ آپ اس مقدس تحریک کے عظیم راہبر تھے جو اس وقت کی باطل، اسلام دشمنی اور ناجائز حکومت کے خلاف وجود میں آئی امام حسینؑ کو پیغمبر اسلامؐ نے ”ہدایت کا چراغ“ قرار دیا تھا: ﴿اِنَّ الْحَسِيْنَ مَصْبَاحُ الْهُدٰى وَ سَفِيْنَةُ النَّجٰةِ﴾ اس وقت جب امت گمراہی کی تاریکیوں میں ڈوب رہی تھی امام حسینؑ ہادی و راہنما بن کر ایسی تحریک کا آغاز کرتے ہیں جس کا ہر اسلام خواہ، غیرت مند اور رسول اللہ صلی اللہ علیہ وآلہ وسلم سے عقیدت و محبت رکھنے والے شخص نے ساتھ دیا۔

ہاں البتہ اس تحریک کی حمایت کرنے والوں کی نوعیت مختلف تھی بعض نے زبانی کلامی حمایت کی اور بعض افراد جن میں اصحاب رسولؐ کی ایک خاص تعداد تھی نے اپنی جان کی بازی لگا کر اس انقلاب کو پائیدار کرنے میں مدد کی۔

امید ہے یہ مقالہ ”حق“ کے ہر متلاشی مخصوصاً ان افراد کے لئے جو صحابہ کرام رضوان اللہ علیہم سے خاص عقیدت و محبت رکھتے بہترین راہنما ثابت ہوگا اس لئے کہ امام حسینؑ کی پیروی میں صحابہ کرامؓ کی کثیر تعداد نے قربانیاں پیش کی ہیں بعض اصحاب کربلا میں پہنچ کر علی الاعلان یزید کے باطل نظریات کے خلاف جنگ کرتے ہوئے شہید ہوئے بعض کربلا سے قبل کوفہ یا دیگر مقامات پر امام حسینؑ

علیہ السلام کی حمایت کے جرم میں یزیدی کارندوں کے ہاتھوں شہید کر دیئے گئے نیز بعض اصحاب جو کچھ وجوہات کی بنا پر واقعہ کربلا میں شریک نہ ہو سکے تھے امام حسینؑ کی شہادت کے بعد یزید کے مظالم کے خلاف اور امام حسینؑ کی حمایت میں قیام کرتے ہیں اور جانیں قربان کر کے ثابت کرتے ہیں کہ اس راہ میں موت شہادت و سعادت کی موت ہے۔

اس تحریر میں صرف ان اصحاب رسول اللہؐ کے احوال و واقعات کو درج کیا گیا ہے جو کربلا میں نواسہ رسول اللہؐ کی حمایت کرتے ہوئے شہادت کے مقام پر فائز ہوئے۔ شہداء کربلا اصحاب کو مختلف معتبر منابع سے ذکر کرنے کی کوشش کی گئی ہے بعض ان صحابہ کرامؓ کے اسمائے گرامی درج کرنے سے اجتناب کیا گیا ہے جو معتبر کتب میں درج نہ تھے یہ بات بھی بیان کرنا ضروری ہے کہ ”صحابی“ کی تعریف میں اختلاف نظر کو مدنظر رکھتے ہوئے اس نظریہ کے مطابق اصحاب کو درج کیا گیا ہے جو صحابی رسولؐ کے مفہوم میں وسعت کا قائل ہے چنانچہ اس نظریہ کے حامی افراد میں ہم صرف ابن حجر عسقلانی کی عبارت کو نقل کرتے ہیں:

”واصح ما وقفت علیہ من ذالک ان الصحابی من لقی النبی صلی اللہ علیہ وآلہ وسلم مومناً بہ ومات علی الاسلام، فیدخل فی من لقیہ من طالت مجالستہ اوقصرت، ومن روی عنہ اولم یرو، ومن غزا معہ اولم یغر ومن رأہ رویۃً ولو لم یجالسہ ومن لم یراہ لعارض کالعمی.....“

”صحیح ترین تعریف یہ ہے کہ حالت ایمان میں پیغمبرؐ کی زیارت کرنے والے اور اسلام کی حالت پر فوت ہونے والے کو صحابی کہتے ہیں اس تعریف کے مطابق ہر وہ شخص صحابی ہوگا جو طولانی مدت یا کم مدت پیغمبرؐ کی صحبت میں رہا، جنگ میں شریک ہو یا نہ، باقاعدہ زیارت کی یا کسی مجبوری (جیسے نابینا ہونے) کی وجہ سے زیارت سے محروم رہا.....“

اسی تعریف کے مطابق شہداء کربلا صحابہ میں بعض ایسے افراد کو بھی ذکر کیا گیا ہے جو ”صحابہ ادراکی“ ہیں یعنی زیادہ مدت پیغمبرؐ کی خدمت میں موجود نہ تھے مگر بعض صحابہ ایسے بھی ہیں جو رسول اللہؐ

کے ساتھ غزوات میں شریک ہونے کے باوجود شہادت سے محروم رہے پھر ۱۱ھ میں نواسہ رسولؐ کا ساتھ دے کر شہادت کی آرزو تک پہنچنے میں کامیاب ہو گئے۔

### 1-اسلم بن کثیر الازدی (یا مسلم بن کثیر):

زیارت ناحیہ میں ان کا نام ”اسلم“ ذکر ہوا ہے جبکہ کتب رجال میں بجائے ”اسلم“ کے ”مسلم بن کثیر الازدی الاعرج“ بیان ہوا ہے زیارت ناحیہ کے جملات یوں ہیں: ”السلام علی اسلم بن کثیر الازدی الاعرج.....“ (۴) مرحوم زنجانی نے نقل کرتے ہیں کہ یہ صحابی رسولؐ تھے (۵) مرحوم شیخ طوسیؒ اور ماقتانیؒ نے اپنی کتب رجال میں نقل کرتے ہیں کہ جنگ جمل میں تیر لگنے سے پاؤں زخمی ہو گیا تھا جس کی وجہ سے ”اعرج“ (ایک پاؤں سے اپانچ) ہو گئے انھوں نے صحبت پیغمبر اسلام صلی اللہ علیہ وآلہ وسلم کو درک کیا تھا۔

عسقلانی لکھتے ہیں: ”مسلم بن کثیر بن قلیب الصدفی الازدی الاعرج..... الکوفی له ادراک للنبیؐ“ مزید اضافہ کرتے ہیں فتح مصر میں بھی یہ صحابی رسولؐ حاضر تھے طبری اور ابن شہر آشوب نے ان کا ذکر کرتے ہوئے لکھا ہے کہ کربلا میں جملہ اولیٰ میں شہید ہوئے۔ (۶)

مسلم بن کثیر ”ازد“ قبیلہ کے فرد تھے جب امام حسین علیہ السلام نے مدینہ سے ہجرت کی تو ان دنوں یہ صحابی رسولؐ کوفہ میں قیام پذیر تھے یہی وجہ ہے امام حسین علیہ السلام کو کوفہ میں آنے کی دعوت دینے والوں میں یہ شامل ہیں پھر حضرت مسلم بن عقیلؓ جب کوفہ میں سفیر حسینؓ بن کر پہنچے تو انھوں نے حضرت مسلم بن عقیلؓ کی حمایت کی لیکن حضرت مسلمؓ کی شہادت کے بعد کوفہ کو ترک کیا اور کربلا کے نزدیک حضرت امام حسین علیہ السلام سے جا ملے اور پہلے حملہ میں جام شہادت نوش کیا۔ (۷)

حضرت رسول اکرمؐ نے اپنے اس صحابی کے متعلق جو ایک جنگ میں ”اعرج“ ہونے کے باوجود شریک ہوئے اور اپنی جان کی قربانی پیش کی فرمایا: ”والذی نفسی بیدہ لقد رأیت عمرو بن الجوح یطأ فی الجنہ بعرجتہ.....“ یعنی مجھے قسم ہے اس ذات کی جس کے قبضہ قدرت میں میری جان ہے دیکھ

رہا ہوں عمرو بن الجوح کو کہ لنگڑا ہو کر بھی جنت میں ٹہل رہا ہے اس بنا پر حضرت مسلم بن کثیر کا بھی وہی مقام ہے کہ اگرچہ قرآن فرماتا ہے: ﴿لَيْسَ عَلَيَّ الْاَعْمَى خُرَجٌ وَلَا عَلَيَّ الْاَعْرَجُ حُرَجٌ﴾ (۸) یعنی جہاد میں شرکت نہ کرنے میں اندھے پر کوئی حرج نہیں اور نہ ہی لنگڑے پر کوئی مؤاخذہ ہے لیکن اس فداکار اسلام نے نواسہ رسولؐ کی حمایت میں اپنی اس اپانج حالت کے باوجود جان قربان کر کے ثابت کیا کہ اسلام کے تحفظ کے لئے کسی بھی قربانی سے دریغ نہیں کرنا چاہئے یہی وجہ ہے ”صاحب تنقیح المقال“ کے یہ جملہ ہیں: ”شہید الطف غنی عن التوثيق“ فرماتے ہیں چونکہ کربلا کے شہداء میں شامل لہذا وثاقت کی بحث سے بے نیاز ہیں۔

## 2- انس بن حارث:

حضرت پیغمبرؐ کے صحابی تھے جنگ بدر حنین میں شرکت بھی کی (۹) مرحوم امام قسطلانی فرماتے ہیں: ”انس بن حارث صحابی نال بالطف الشهادة“ (۱۰) (صحابی رسولؐ تھے اور کربلا میں شہادت کے مقام پر فائز ہوئے) ابن عبد البر اپنی کتاب الاستيعاب میں یوں رقمطراز ہیں ”انس بن حارث روئى عنه والده اشعث بن سليم عن النبي في قتل الحسين وقتل مع الحسين رضی اللہ عنہما“ (۱۱)

”انس بن حارث کے واسطے سے اشعث بن سلیم کے والد نے نبی اکرمؐ سے امام حسینؑ کی شہادت سے متعلق روایت نقل کی ہے کہ یہ (انس بن حارث) حضرت حسینؑ کے ہمراہ شہید ہوئے۔“

الاستيعاب نے جس روایت کا ذکر کیا ہے وہ یوں ہے کہ حضرت انس بن حارث نے رسول خدا (ص) سے سنا تھا کہ آپؐ نے فرمایا: ”میرا بیٹا (حسین) کربلا کی سرزمین پر قتل کیا جائے گا جو شخص اس وقت زندہ ہو اس کے لئے ضروری ہے کہ میرے بیٹے کی مدد و نصرت کو پہنچے۔“ روای کہتا ہے کہ انس بن حارث نے پیغمبرؐ کے اس فرمان پر لبیک کہتے ہوئے کربلا میں شرکت کی اور امام حسینؑ کے قدموں پر اپنی جان نچھاور کر دی۔ (۱۲)

اس حدیث نبویؐ کی اہمیت کے پیش نظر ضروری سمجھتے ہیں کہ اسے کامل سند کے ساتھ ذکر کر دیا جائے: ”سعد (سعید) بن عبد الملک بن واقد الحمرانی بن عطا بن مسلم

الخفاف عن اشعث بن سليم عن ابيه قال سمعت انس بن حارث يقول: سمعت رسول الله يقول: ان ابني هذا (يعني الحسين) يقتل بارض يقال لها كربلاء فمن شهد منكم فلينصره.“

قال (العسقلاني): ”فخرج انس بن الحرث الى كربلاء فقتل مع الحسين.“ صاحب فرسان نے ابن عساکر سے یوں نقل کیا ہے: ”وقال ابن عساکر انس بن الحرث كان صحابياً كبيراً ممن رأى النبي وسمع حديثه وذكره عبدالرحمن السلمی فی اصحاب الصفه.....“ (۱۳)

”ابن عساکر لکھتے ہیں کہ انس بن الحرث ان عظیم اصحاب رسول میں سے تھے جنہیں حضرت پیغمبر کی زیارت نصیب ہوئی انہوں نے آپ سے حدیث بھی سنی تھی عبدالرحمن سلمی نے انہیں اصحاب صفہ میں شمار کیا ہے.....“

حضرت انس کا ذکر تمام معتبر منابع میں مختلف عناوین سے موجود ہے مثلاً انس بن حارث کاہلی (۱۴) انس بن ابی نعیم (۱۵) مکمل ترجمہ یہ ہے: ”انس بن حارث بن نبیہ بن کاہل بن عمرو بن مصعب بن اسد بن حزیمہ اسدی کاہلی“ واقعہ کربلا کے دوران کوفہ میں زندگی بسر کر رہے تھے یا بعض کے بقول مکہ میں مقیم تھے جب حضرت امام حسین کا معلوم ہوا کہ عراق میں وارد ہو چکے ہیں تو رات (۱۶) کے وقت اپنی اقامت گاہ سے نکل پڑے اور عاشقانہ انداز میں اپنے مولا امام حسین سے جا ملے۔

بلاذری لکھتے ہیں کہ حضرت انس کوفہ سے نکل پڑے ایک مقام پر امام حسین اور عبید اللہ بن جعفری کے درمیان ہونے والی گفتگو سنی فوراً امام حسین کی خدمت حاضر ہوئے اور قسم کھانے کے بعد عرض کی ”کوفہ سے نکلتے وقت میری نیت یہ تھی کہ عبید اللہ بن حرث کی طرح کسی کا ساتھ نہ دوں گا (نہ امام کا نہ دشمن کا) یعنی جنگ سے اجتناب کروں گا لیکن خداوند نے میری مدد فرمائی کہ آپ کی مدد و نصرت کرنے کو میرے دل میں ڈال دیا اور مجھے جرأت نصیب فرمائی تاکہ اس حق کے راستے میں آپ کا ساتھ

دوں۔“ حضرت امام حسین علیہ السلام نے انھیں ہدایت اور سلامتی ایمان کی نوید سنائی اور انھیں اپنے ساتھ لے لیا۔ (۱۷)

یہ صحابی رسولؐ نواسہ رسولؐ کے دشمنوں سے جنگ کرنے کی غرض سے کربلا میں موجود ہیں حضرت امام حسینؑ نے اپنے اس وفادار ساتھی کو یہ ذمہ داری سونپی کہ عمر بن سعد کو حضرت کا پیغام پہنچائے اور اس ملعون کو نصیحت کرے کہ شاید وہ ہوش میں آجائے اور قتل حسینؑ سے باز رہے جب حضرت انس، عمر بن سعد کے پاس پہنچے تو اس کو سلام نہ کیا عمر بن سعد نے اعتراض کیا کہ مجھے سلام کیوں نہیں کیا، آیا تو مجھے کافر اور منکر خدا سمجھتا ہے؟ حضرت انس نے فرمایا: ”تو کیسے منکر خدا اور رسولؐ نہ ہو جبکہ تو فرزند رسولؐ کے خون بہانے کا عزم کر چکا ہے!“ یہ جملہ سن کر عمر بن سعد سر نیچے کر لیتا ہے اور پھر کہتا ہے کہ میں بھی جانتا ہوں کہ اس گروہ (گروہ حسینؑ) کا قاتل جہنم میں جائے گا لیکن عبید اللہ بن زیاد کے حکم کی اطاعت ضروری ہے۔ (۱۸)

ابتدائے ملاقات سے حضرت انس تکلیف دہ حالات اپنی نظروں سے دیکھ رہے تھے لہذا جب دشمن کی طرف سے جنگ شروع ہوئی تو حضرت انسؓ بھی دیگر اصحاب حسین علیہ السلام کی طرح حضرت امامؑ سے اجازت طلب کر کے عازم میدان ہوئے یہ مجاہد جوان نہیں تھا گویا ایمان جوان تھا نقل کرتے ہیں کہ حضرت انس کی حالت یہ تھی کہ سن پیری (بڑھاپے) کی وجہ سے خمیدہ (جھکی ہوئی) کمر کوشال (رومال) سے باندھ کر سیدھا کرتے ہیں، سفیدابرو، آنکھوں پر پڑ رہے تھے، رومال پیشانی پر باندھ کر اپنی آنکھوں سے ان بالوں کو ہٹاتے ہیں اور میدان کارزار میں روانہ ہوتے ہیں۔ حضرت امام حسینؑ نے جب اپنے اس بوڑھے صحابی کو دیکھا تو حضرت کی آنکھوں سے آنسو جاری ہو گئے اور فرمایا: ”خدا تجھ سے یہ قربانی قبول کرے اے پیر مرد۔“ (۱۹)

ہر مجاہد جنگ کرتے وقت رجز (مجاہدانہ اشعار) پڑھا کرتا تھا جو رجز حضرت انس نے پڑھا ہے نہایت پر معنی تھا پہلے اپنا تعارف کرایا پھر کہا:

”واستقلبو القوم بغیر الان آل علی شیعۃ الرحمن، و آل حرب شیعۃ

### الشيطان“ (۲۰)

کابل و دان نسب جانتے ہیں کہ میرا قبیلہ دشمن کو نابود کرنے والا ہے اے میری قوم شیر خراں کی طرح دشمن کے مقابلے میں جنگ کرو کیونکہ آل علی رحمان کے پیروکار جبکہ آل حرب (بنو سفیان) شیطان کے پیروکار ہیں۔ بڑھاپے کے باوجود سخت جنگ کی ۱۲ یا ۱۸ دشمنوں کو قتل کرنے کے بعد جام شہادت نوش کیا زیارت ناجیہ کے جملات یہ ہیں: ”السلام علی انس بن الکاهل الاسدی“ (۲۱)

### 3- بکر بن حی:

علامہ سماوی نے اپنی کتاب البصار العین میں حدائق الوردیہ سے نقل کیا ہے کہ ”بکر بن حی“ کوفہ سے عمر بن سعد کے لشکر میں شامل ہو کر کربلا پہنچا لیکن جب جنگ شروع ہونے لگی تو حضرت امام حسین علیہ السلام کی خدمت میں حاضر ہو کر عمر بن سعد کے خلاف جنگ کرتے ہوئے پہلے حملے میں شہید ہو گئے منھی الآمال میں ان کا ذکر ان شہداء میں موجود ہے جو حملہ اولیٰ میں شہید ہوئے۔ (۲۲) تنقیح المقال نے ”بکر بن حی“ کو شہدائے کربلا میں شمار کیا ہے عبارت یوں ہے: ”بکر بن حی من شهد الطف بحکم الوثائق“ ابن حجر عسقلانی نے ”بکر بن حی“ کے ترجمہ میں لکھا ہے: ”بکر بن حی بن علی تمیم بن ثعلبہ بن شہاب بن لام الطائی..... لہ ادراک و لولدہ مسعود ذکر بالکوفہ فی زمان الحجاج و کان فارساً شجاعاً.....“ (۲۳)

( بکر بن حی..... نے حضرت پیغمبرؐ کے محضر مبارک کو درک کیا اور ان کے بیٹے مسعود کے بارے میں ملتا ہے کہ حجاج بن یوسف کے زمانے میں کوفہ میں مقیم تھا۔ )

”الاصابہ“ میں ”بکر بن حی“ کے صحابی رسولؐ ہونے کی گواہی ملتی ہے گویا یہ نہیں کیا کہ یہ صحابی کربلا میں شہید ہوئے یا نہ؟ لیکن دیگر منابع رجال و مقاتل میں انھیں شہدائے کربلا میں شمار کیا گیا ہے۔

### 4- جابر بن عروہ غفاری:

کتاب ”شہدائے کربلا“ میں بیان ہوا ہے کہ متاخرین کے نزدیک یہ صحابی رسول خدا تھے جو کربلا میں شہید ہوئے جنگ بدر اور دیگر غزوات میں رسول اکرم کے ہمراہ شریک ہوئے یہ بوڑھے صحابی روز عاشورا مال باندھ کر اپنے ابروؤں کو آنکھوں سے ہٹاتے ہیں اور عازم میدان جنگ ہوتے ہیں جب امام علیہ السلام کی نظر پڑی تو فرمایا: اے پیر مرد! خدا تجھے اجر دے۔“ (۲۴)

ذبح اللہ محلاتی نے مقتل خوارزمی سے درج ذیل عبارت نقل کی ہے: ”ثم یرز جابر بن عروۃ الغفاری وکان شیخاً کبیراً وقد شہد مع رسول اللہ بدرًا او حنیناً وجعل یشد وسطہ بعمامتہ ثم شد حاجبہ بعصابتہ حتی رفعہما عن عینیہ والحسین ینظر الیہ وهو یقول شکر اللہ سعیک یا شیخ فحمل فلم یزل یقاتل حتی قتل ستین رجلاً ثم استشهد رضی اللہ عنہ“ (۲۵)

بعض کتب جیسے تنقیح المقال، مقتل ابی مخنف اور وسیلۃ الدارین میں صحابی رسول اور شہید کربلا کے عنوان سے بیان ہوا ہے البتہ دیگر معتبر منابع میں ان کا ذکر موجود نہیں اس وجہ سے بعض محققین ان کے بارے میں مردد ہیں۔ ”تنقیح“ کے جملات یہ ہیں ”جابر بن عمیر الانصاری، صحابی مجہول“ (۲۶) جبکہ وسیلۃ الدارین کی عبارت کے مطابق یہ صحابی رسول تھے اور جنگ بدر کے علاوہ دیگر جنگوں میں بھی شریک رہے۔

”ان جابر بن عروہ کان اصحاب رسول اللہ یوم بدر وغیرھا.....“ (۲۷) جب دشمن کے مقابلہ میں آئے تو یہ رجز پڑھا:

قد علمت حقاً بنو غفار	وخذف ثم بنو نزار
ینصرنا لاحمد مختار	یا قوم حاموا عن بنی الاطہار
الطیبین السادۃ الاخیار	صلی علیہم خالق الابرار

”یہ بنو غفار وخذف نزار قبائل جانتے ہیں کہ ہم یاور محمد مصطفیٰ ہیں اے لوگو آل اطہار جو سید و سردار ہیں ان کی حمایت کرو کیونکہ خالق ابرار نے بھی ان پر درود و سلام بھیجا ہے۔“



ان الفاظ کے ساتھ دشمن پر آخری حجت تمام کرتے ہوئے چند افراد کو اصل جہنم کرنے کے بعد جام شہادت نوش کیا۔ (۲۸)

### 5- جنادة بن كعب الانصاري:

جنادہ بن کعب وہ صحابی رسول ہیں جو حضرت امام حسینؑ کی نصرت کے لئے کربلا میں اپنی زوجہ اور کم سن فرزند کے ساتھ شریک ہوئے خود کو اپنے بیٹے سمیت نواسہ رسول کے قدموں پر قربان کر دیا علامہ رسولی محلاتی نقل کرتے ہیں جنادہ صحابی رسول خدا اور حضرت علی علیہ السلام کے مخلص شیعہ تھے جنگ صفین میں حضرت علیؑ کے ساتھ شریک ہوئے (۲۹) اور کوفہ میں حضرت مسلم بن عقیل کے لئے بیعت لینے والوں میں شامل تھے حالات خراب ہونے کی وجہ سے کوفہ کو ترک کیا اور امام حسینؑ سے جا ملے۔

تنقیح المقال نے جنادہ کے ترجمہ کو اس طرح بیان کیا ہے: ”جنادة بن (كعب) بن الحرث السلماني الازدي الانصاري الخزر جي من شهداء الطف..... وقد ذكر اهل السير انه كان من اصحاب رسول الله.....“ (۳۰)

صاحب کتاب فرسان نے تاریخ ابن عساکر کے حوالے سے نقل کیا ہے: ابن مسعود روایت کرتے ہیں ”حضرت پیغمبر اکرمؐ نے جنادہ بن الحارث کو ایک مکتوب میں بیان فرمایا کہ یہ مکتوب محمد رسول اللہؐ کی جانب سے جنادہ اور اس کی قوم نیز ہر اس شخص کے لئے ہے جو اس کی پیروی کرے گا کہ نماز قائم کریں اور زکوٰۃ ادا کریں اور خدا اور رسولؐ کی اطاعت کریں جو اس حکم پر عمل کرے گا خدا اور رسولؐ کی حفظ و امان میں رہے گا۔“ (۳۱) اس فداکار صحابی رسولؐ نے اپنے راہبر کے حکم پر عمل کر کے نہ فقط مال کی زکوٰۃ ادا کی بلکہ اپنی جان اور اولاد کی زکوٰۃ بھی دیتے ہوئے دنیا و آخرت کی سعادت حاصل کر لی حضرت جنادہ کی زوجہ ”مسعود خزر جی“ کی بیٹی اور بڑی شجاع و فداکار خاتون تھی جب جنادہ شہید ہو چکے تو اس مجاہدہ عورت نے اپنے خور و مال بیٹے عمرو بن جنادہ کو (جو گیارہ یا نو سال (۳۲) کی عمر میں تھا) کو حکم دیا کہ جاؤ جہاد کرو یہ باادب بچہ ماں کی اجازت کے باوجود اپنے مولا و آقا

حضرت امام حسینؑ کی خدمت میں آیا اور بڑے احترام سے عرض کی مجھے جہاد کی اجازت عطا فرمائیں۔ حضرت نے اجازت دینے سے یہ کہہ کر انکار کیا کہ شاید تیری ماں راضی نہ ہو (کیونکہ تیرا سن چھوٹا ہے اور تیری ماں بوڑھی ہے) یہ جملات سننے تھے کہ اس ننھے مجاہد نے عرض کی کہ ”انّ امّی قد امرتني“ (میری ماں تو مجھے اجازت دے چکی ہیں) میری ماں نے نہ فقط اجازت دی ہے بلکہ مجھے لباس جنگ اس نے خود پہنایا ہے اور حکم دیا ہے آپ پر جان قربان کر دوں امام حسینؑ نے جب اس کا جذبہ جہاد دیکھا تو اجازت دی میدان جنگ میں آ کر صحابی رسولؐ کے اس کسمن فرزند نے اپنا تعارف بڑے نرالے انداز میں کرایا خلاف معمول اپنا نام یا والد اور قبیلہ کا ذکر نہیں کیا یہی وجہ ہے کہ اس کسمن بچے کے بارے میں مؤرخین میں اختلاف ہے کہ یہ کس کا فرزند ہے بعض کتب میں یہ جملہ ملتا ہے کہ ”خرج شباب قتل ابوہ فی المعرکہ“ (۳۳) دشمن کو لاکر کر کہتا ہے:

امیری حسین و نعم الامیر سرور فواد البشیر النذیر

علی و فاطمہ والداه فہل تعلمون لہ من نظیر

لہ طلعة مثل شمس الضحیٰ لہ غرہ مثل بدر المنیر (۳۴)

”میرے آقا و سردار اور بہترین سردار حسینؑ ہیں بشیر النذیر (پیغمبر اکرمؐ) کے دل کا چین ہیں علیؑ و فاطمہؑ جس کے والدین ہوں کیا اس کی مثال (دنیا میں) کہیں مل سکتی ہے؟ حکمتے سورج کی مانند نور افشانی کرنے والا اور چودھویں کے چاند کی مانند (تاریکیوں میں) روشنی دینے والا راہنما امام ہیں۔“

میدان جنگ میں شہید ہو جانے کے بعد دشمن نے سر جدا کر کے ماں کی طرف پھینکا ماں نے سر اٹھا کر کہا: ”مرحبا اے نور عین“ اور پھر دشمن کو دے مارا اور عمود خیمہ اٹھا کر دشمن کی فوج پر حملہ کرنا چاہا لیکن حضرت امام حسینؑ نے واپس بلا لیا اور اس با وفا خاتون کے حق میں دعا فرمائی۔ حضرت جنادہ کا نام بعض منابع میں ”جابر“ (۳۵) یا ”جبار“ یا ”جیاد“ درج ہوا ہے ان کے والد کے نام کو بھی بعض نے ”حارث“ (۳۶) اور بعض نے ”حرث“ (۳۷) ذکر کیا جبکہ قاموس (۳۸) میں ”جنادہ“ کے نام سے موجود ہے

ان کے قبیلہ کا نام ”سلمانی“ (۳۹) یا ”سلمانی ازدی“ (۴۰) بیان ہوا ہے یہ صحابی رسولؐ ”عزیت لہجانات“ کے مقام پر امام حسینؑ کے حضور شرفیاب ہوئے اسی دوران ”حز“ امام حسینؑ کا راستہ روک کر انھیں گرفتار کرنا چاہتا تھا جبکہ امامؑ کی شدید مخالفت کی وجہ سے اس کام سے باز رہا امام علیہ السلام ان تازہ شامل ہونے والے افراد (جیسے جنادہ بن حارث) کے ذریعے کوفہ کے حالات سے مطلع ہوئے اس وقت سے لے کر روز عاشور تک ساتھ رہے صبح عاشور جنادہ بعض دیگر افراد کے ساتھ تلوار ہاتھ میں لے کر دشمن کے لشکر پر حملہ آور ہوئے دشمن کے زغہ میں جانے کی وجہ سے تمام افراد ایک مقام پر درجہ شہادت پر فائز ہوئے۔ (۴۱) زیارت رجبیہ و ناحیہ میں ان پر ”سلام“ ذکر ہوا ہے۔

#### 6- جندب بن حجیر الخولانی الکوفی:

”جندب بن حجیر کندی خولانی“ یا ”جندب بن حجر“ (۴۲) پیغمبر اکرمؐ کے عظیم صحابی اور اہل کوفہ میں سے تھے یہ ان افراد میں سے ہیں جنھیں حضرت عثمان نے کوفہ سے شام بھیجا تھا جنگ صفین میں بھی شرکت کی اور حضرت علی علیہ السلام کی طرف سے قبیلہ ”کندہ اور ازد“ کے لشکر کے سپہ سالار مقرر ہوئے اور واقعہ کربلا میں امام حسینؑ کے ہمراہ جنگ کرتے ہوئے شہید ہوئے۔ (۴۳)

صاحب وسیلۃ الدارین لکھتے ہیں: ”قال ابن عساکر فی تاریخہ ہو جندب بن حجیر بن جندب بن زہیر بن الحارث بن کثیر بن جشم بن حجیر الکندی الخولانی الکوفی یقال لہ صحبۃ مع رسول اللہ و هو من اهل الکوفہ و شہد مع النبیؐ..... وقال علماء السیر و منهم الطبری: انه قاتل جندب بن حجیر بین یدیه الحسینؑ حتی قتل فی اول القتال.....“ (۴۴)

مندرجہ بالا ترجمہ کے مطابق یہ صحابی رسولؐ اور شہدائے کربلا میں سے تھے۔

جندب بن حجیر کے صحابی رسولؐ ہونے میں اتفاق ہے لیکن مقام شہادت میں اختلاف ہے ابن عساکر انھیں جنگ صفین کے شہداء میں ذکر کرتے ہیں۔ (۴۵) لیکن بعض دیگر معتبر منابع انھیں شہدائے کربلا میں شمار کرتے ہیں نتیجہ المقال میں ان کا ترجمہ اس طرح ہے:

”.....شهد الطف.....وعدہ الشیخ من رجالہ من اصحاب الحسینؑ واقول ہو جنذب بن حبیب الکندی الخولانی الکوفی و ذکر اهل السیر ان له صحبة و.....“ (۴۶)

نیز رجال طوسی ”اقبال“ اور ”اعیان الشیخ“ میں بھی شہدائے کربلا کی فہرست میں ذکر کیا گیا ہے۔ (۴۷)

جنذب کوفہ کے نامدار اور معروف شیعہ افراد سے تعلق رکھتے تھے کوفہ کے حالات خراب ہونے کی وجہ سے وہاں سے نکل پڑے عراق میں حرکات فکری پہنچنے سے قبل حضرت امام حسینؑ سے مقام ”حاجر“ میں ملاقات کی اور امامؑ کے ہمراہ وارد کربلا ہوئے جب روز عاشور (عمر سعد کی طرف سے) جنگ شروع ہوئی یہ دشمن کا مقابلہ کرتے ہوئے پہلے حملہ میں مقام شہادت پر فائز ہوئے۔ (۴۸)

#### 7- حبیب بن مظاہر الاسدی:

خاندان بنی اسد کے معروف فرد حضرت رسول اکرمؐ کے صحابی اور امام علیؑ، امام حسن و امام حسینؑ علیہم السلام کے وفادار ساتھی تھے (۴۹) عسقلانی ان کا ترجمہ بیان کرتے ہوئے رقمطراز ہیں کہ ”حبیب بن مظاہر بن رئاب بن الاشتر.....الاسدی کان صحابياً له ادراک و عمر حتی قتل مع الحسینؑ یوم الطف مع ابن عمہ ربیة بن خوط بن رئاب مکنی ابانور“ (۵۰)

معتبر منابع میں ان کے حالات زندگی اور کربلا میں جہاد کا ذکر مفصل ملتا ہے حبیب بن مظاہر حضرت علیؑ علیہ السلام کے شاگرد خاص اور وفادار صحابی تھے اپنے مولائے کربلا کے ساتھ کئی جنگوں میں شرکت کی بہت سے علوم پر دسترس تھی زہد و تقویٰ کے مالک تھے ان کا شمار پارسان شب اور شیران روز میں ہوتا ہے ہر شب ختم قرآن کرتے تھے۔ (۵۱)

صاحب رجال کشی (اختیار معرفۃ الرجال)؛ فضیل بن زبیر کے حوالہ سے حضرت حبیب بن مظاہر اور میثم تمار کے مابین ہونے والے مکالمے کو نقل کرتے ہیں جس میں یہ دونوں حضرات اپنی شہادت سے متعلق پیش آنے والے حالات سے ایک دوسرے کو آگاہ کرتے ہیں جس سے پتہ چلتا ہے کہ حضرت علیؑ

علیہ السلام کے یہ تربیت شدہ شاگرد ”علم باطن“ اور ”علم بلایا و منایا“ (آئندہ آنے والی مشکلات و مصائب) پر کس قدر تسلط رکھتے تھے تفصیلی مکالمہ ملاحظہ ہو۔ ”رجال کشی ص ۷۸“

حضرت حبیب بن مظاہر کا شمار راویان حدیث میں بھی ہوتا ہے روایت میں ہے کہ حبیب ایک مرتبہ امام حسینؑ سے سوال کرتے ہیں کہ آپ حضرات قبل از خلقت آدمؑ کس صورت میں تھے؟ حضرت امام حسینؑ نے فرمایا: ”ہم نور کی مانند تھے اور عرش الہی کے گرد طواف کر رہے تھے اور فرشتوں کو تسبیح و تحمید و تہلیل سکھاتے تھے۔ (۵۲)

حضرت حبیب ان افراد میں شامل تھے جنہوں نے سب سے پہلے امام حسینؑ کو کوفہ آنے کی دعوت دی (۵۳) پھر جب حضرت مسلم بن عقیل کو کوفہ پہنچے تو سب سے پہلا شخص جس نے حضرت مسلم کی حمایت اور وفاداری کا اعلان کیا عابس بن ابی شیبہ شاکری تھے اس کے بعد حبیب بن مظاہر کھڑے ہوئے اور عابس شاکری کی بات کی تائید کرتے ہوئے یوں گویا ہوئے: ”خدا تم پر رحم کرے کہ تو نے بہترین انداز میں مختصر الفاظ کے ساتھ اپنے دل کا حال بیان کر دیا خدا کی قسم میں بھی اسی نظر یہ پر پختہ یقین رکھتا ہوں جیسے عابس نے بیان کیا ہے۔ (۵۴)

اس طرح حبیب حضرت مسلم کے بہترین حامی تھے اور مسلم بن عوجہ کے ساتھ مل کر حضرت مسلم بن عقیل کے لئے لوگوں سے بیعت لیتے تھے (۵۵) لیکن جناب مسلم بن عقیل کی شہادت کے بعد اہل کوفہ کی بے وفائی کی وجہ سے ان کے قبیلہ والوں نے مجبوراً ان دونوں (حبیب اور مسلم بن عوجہ) کو مخفی کر دیا لیکن جو نبی حبیب بن مظاہر کو امام حسین علیہ السلام کے کربلا پہنچنے کی خبر ملی تو رات کے وقت سے فائدہ اٹھا کر حضرت سے جا ملے حالت یہ تھی کہ دن کو مخفی ہو جاتے اور رات کو سفر کرتے یہاں تک کہ اپنی دلی آرزو کو پالیا۔ (۵۶)

اگرچہ بعض منابع نے ذکر کیا ہے کہ حضرت امام حسینؑ کو جب جناب مسلم بن عقیل کی شہادت کی خبر ملی تو آپ نے حبیب بن مظاہر کو خط لکھ کر بلا یا (۵۷) لیکن یہ مطلب معتبر ذرائع کی رو سے ثابت نہیں۔ (۵۸)

کر بلا پہنچنے کے بعد جب عمر سعد کے لشکر میں اضافہ ہوتا دیکھا تو امام سے اجازت لے کر اپنے قبیلہ ”بنی اسد“ کے پاس گئے اور مفصل خطاب کے بعد انھیں امام حسینؑ کی مدد و نصرت کے لئے درخواست کی جس کا خلاصہ ملاحظہ فرمائیے: ”..... میں تمہارے لئے بہترین تحفہ لایا ہوں وہ یہ کہ درخواست کرتا ہوں فرزند رسولؐ کی مدد کے لئے تیار ہو جاؤ..... نواسہ رسولؐ آج عمر سعد کے بائیس ہزار لشکر کے محاصرہ میں ہے آپ لوگ میرے ہم قبیلہ ہیں میری بات پر توجہ کریں تاکہ دنیا و آخرت کی سعادت تمہیں نصیب ہو سکے خدا کی قسم تم میں سے جو بھی فرزند رسولؐ خدا کے قدموں میں جان قربان کرے گا مقام اعلیٰ علیین پر حضرت رسولؐ خدا کے ساتھ مشہور ہوگا۔ (۵۹) حضرت حبیب کی تقریر اتنی موثر تھی کہ بہت سے لوگوں نے اس آواز پر بلیک کہا اور حضرت امام حسین علیہ السلام کا ساتھ دینے کے لئے آمادہ و تیار ہو گئے لیکن ”ارزق بن حرب صیدادی“ ملعون نے چار ہزار سپاہیوں کے ساتھ ان افراد پر حملہ کر کے انھیں منتشر کر دیا حبیب نے یہ اطلاع حضرت امامؑ کو پہنچائی جب حضرت امام حسینؑ اپنے خدا سے راز و نیاز کرنے کے لئے عصرتا سوعا (نہم محرم) کو دشمن سے مہلت طلب کی تو اس دوران ”حبیب“ نے لشکر عمر سعد کو موعظہ و نصیحت کرتے ہوئے کہا: ”خدا کی قسم! کتنی بری قوم ہوگی کہ جب فردائے قیامت اپنے پیغمبرؐ کے حضور حاضر ہوں گے تو ایسے حال میں کہ اسی رسولؐ کے نواسہ اور ان کے یار و انصار کے خون سے اس کے ہاتھ آلودہ ہوں گے۔“

شہادت کی موت سے محبت کا یہ عالم ہے کہ جب شب عاشور اپنے ساتھ ”یزید بن حصین“ سے مزاح کرتے ہیں تو یزید بن حصین نے کہا کہ یہ کیسا وقت ہے مزاح کا جبکہ ہم دشمن کے محاصرے میں ہیں اور ہم موت کے منہ میں جانے والے ہیں تو حبیب نے کہا اے دوست اس سے بہتر کونسا خوشی کا وقت ہوگا جبکہ ہم بہت جلد اپنے دشمن کے ہاتھوں شہید ہو کر بہشت میں پہنچنے والے ہیں۔ (۶۰)

ایک روایت کے مطابق شب عاشور جب ہلال بن نافع نے حبیب بن مظاہر کو بتایا کہ حضرت زینب سلام اللہ علیہا پریشان ہیں کہ میرے بھائی حسینؑ کے صحابی کہیں بے وفائی نہ کر جائیں تو آپ تمام اصحاب کو جمع کر کے درخیمہ پر لائے اور حضرت زینبؑ کی خدمت میں صمیم دل سے اظہار وفاداری کیا اور اپنی جانوں کا نذرانہ پیش کرنے کا دوبارہ عہد کیا تاکہ حضرت زینبؑ کی یہ پریشانی ختم

ہو سکے۔ (۶۱)

صبح روز عاشور حضرت امام حسینؑ نے اپنے لشکر کو منظم کیا دائیں طرف موجود لشکر کی کمانڈ زہیر بن قین اور بائیں طرف حبیب بن مظاہر جبکہ قلب لشکر کی سربراہی حضرت ابو الفضل العباسؑ کے سپرد کی اسی اثنا میں دشمن کے سپاہی وارد میدان ہو کر مبارزہ طلب کرتے ہیں تو حبیب مقابلہ کے لئے آمادہ ہوئے لیکن حضرت امامؑ نے روک لیا اس طرح ظہر عاشور جب امامؑ نے لشکر عمر سعد سے نماز ادا کرنے کی خاطر جنگ بندی کے لئے کہا تو ایک ملعون نے گستاخی کرتے ہوئے کیا کہ تمہاری نماز قبول نہیں ہوگی (نعوذ باللہ) اس وقت حضرت حبیب سے برداشت نہ ہو اور فوراً یہ کہتے ہوئے آگے بڑھے ”اے ہمارے گدھے!) تیرے خیال باطل میں آل پیغمبرؑ کی نماز قبول نہیں؟! اور تمہاری نماز قبول ہے؟!“ اس طرح دونوں کا مقابلہ ہوا حبیب نے اس ملعون کو زمین پر گرا دیا پھر باقاعدہ رجز پڑھتے ہوئے وارد میدان ہوئے شدید جنگ کی دشمن کے کئی افراد کو اصل جہنم کیا لیکن ایک تہمی شخص نے تلوار کا وار کیا جس کی تاب نہ لا کر آپ شہید ہو گئے اس نے آپ کے سر کو جدا کر لیا اسی سر کو بعد میں گھوڑے کی گردن میں باندھ کر کوفہ میں پھرایا گیا گویا کوفہ کا نامور مجاہد اہل کوفہ سے یہ کہہ رہا تھا دیکھو یہ سر آل رسولؐ کی خاطر کٹ سکتا ہے لیکن دشمن کے سامنے جھک نہیں سکتا (۶۲) السلام علیک یا حبیب بن مظاہر الاسدی۔

### 8- زاہر بن عمر و الاسلمی:

”زاہر“ شجاع اور بہادر شخص تھے صحابی رسولؐ اور اصحاب شجرہ میں سے تھے اور حنین اہل بیت علیہم السلام میں ان کا شمار ہوتا ہے حضرت رسول خداؐ کے ہمراہ غزوہ حدیبیہ اور جنگ خیبر میں شریک ہوئے۔  
ذبح اللہ محلاتی وسیلۃ الدارین کی عبارت نقل کرتے ہیں: ”قال العسقلانی فی الاصابہ ہوزاہر بن عمرو بن الاسود بن حجاج بن قیس الاسدی الکندی من اصحاب الشجرۃ وسکن الکوفہ وروی عن النبیؐ وشہد الحدیبیہ وخیبر.....“ (۶۳)

”.....زاہر درحقیقت زاہر بن عمرو..... الکندی ہیں جو اصحاب شجرہ میں سے تھے کوفہ میں مقیم

تھے اور حضرت رسول خدا سے روایت بھی نقل کی ہے حدیبیہ اور خیبر میں شریک تھے۔“  
ان کے بیٹے ”مجرأة“ نے اپنے باپ کے واسطے سے پیغمبر اکرم سے روایت بیان کی ہے فوق  
الذکر مطلب مختصر فرق کے ساتھ دیگر منابع میں بھی موجود ہے (۶۴) لیکن بعض محققین کے خیال میں  
زاهر اور زاهر اسلمی دو الگ الگ افراد ہیں۔ (۶۵)

البتہ تنقیح کی عبارت میں انھیں اصحاب شجرہ اور شہدائے کربلا میں شمار کیا گیا ہے ”زاهر  
اسلمی والدمجزأة من اصحاب الشجرہ“ نیز فرماتے ہیں: ”زاهر صاحب عمرو بن  
الحمق شہید الطف فوق الوثاقہ وعدہ الشیخ فی رجالہ من اصحاب ابی عبداللہ  
واقول ہوزاهر بن عمرو الاسلمی الکندی من اصحاب الشجرہ روی عن النبی  
وشہد الحدیبیہ وخیبر وکان من اصحاب عمر بن الحمق الخزاعی کمانص علی  
ذالک اهل السیر و.....“ (۶۶)

مذکورہ بالا عبارت سے ظاہر ہوتا ہے کہ ”زاهر“ نام کے دو اشخاص ہیں لیکن مرحوم مامقانی کی  
نظر میں زاهر بن عمرو اسلمی کا شمار اصحاب شجرہ اور شہدائے کربلا میں ہونا ثابت ہے نیز بیان کرتے ہیں  
کہ یہ محبت اہل بیت تھے بہت بڑا تجربہ کار پہلوان اور بہادر شخص تھا امام علی کی شہادت کے بعد ”عمر بن  
حمق“ کے ساتھ مل کر معاویہ کی ظالمانہ حکومت اور ابن زیاد کے خلاف برسر پیکار رہا جب معاویہ نے ان  
کی گرفتاری اور قتل کا حکم صادر کیا تو یہ دونوں شہر سے فرار کر گئے پہاڑوں اور جنگلوں میں زندگی بسر کرنے  
لگے یہاں تک کہ ”عمر بن حمق“ حکومتی کارندوں کے ہاتھوں گرفتار ہونے کے بعد شہید کر دیا گیا لیکن  
زاهر زندہ رہا آخر کار ۶ھ میں حج کے موقع پر امام حسین کی خدمت میں شرفیاب ہوا اور آپ کے ساتھ  
مل کر کربلا کی جنگ میں شرکت کی عاشوراء کے دن پہلے حملے میں جام شہادت نوش کیا۔ (۶۷) زیارت  
ناحیہ اور جیبہ میں سلام ان الفاظ میں ذکر ہوا السلام علی زاهر مولیٰ عمرو بن حمق (۶۸)

### 9- زیاد بن عریب ابو عمرو:

قدیم محققین نے ان سے متعلق کوئی مطلب بیان نہیں کیا لیکن بعض معاصر نے ان کا ترجمہ



اس طرح درج کیا ہے: ”زیاد بن عریب بن حنظلہ بن دارم بن عبداللہ بن کعب الصائد بن ہمدان“ (۶۹) ابو عمر و زیاد بن عریب نے حضرت پیغمبرؐ کے محضر مبارک کو درک کیا ان کے والد بزرگوار بھی صحابی رسول تھے ابو عمر و شجاع، عابد و زاہد اور شب زندہ دار شخص تھے زیادہ نماز گزار تھے زہد و تقویٰ کی وجہ سے عزت دینی نے آرام سے نہ بیٹھنے دیا لہذا واقعہ کربلا میں اپنا کردار ادا کرنے کی غرض سے حضرت امام حسینؑ کی خدمت میں پہنچے اور دشمن کے خلاف جہاد و مبارزہ کرنے کے بعد درجہ شہادت پر فائز ہوئے۔ (۷۰)

#### 10- سعد بن الحارث مولیٰ امیر المؤمنینؑ:

سعد بن حرث خزاعی کے نام سے معروف ہیں قدیم منابع میں ان کا نام شہدائے کربلا کی فہرست میں ذکر نہیں لیکن بعض متاخرین نے شہید کربلا کے عنوان سے ان کے حالات زندگی قلمبند کیے ہیں سعد بن حرث خزاعی نے محضر پیغمبر اکرمؐ کو درک کیا اس لحاظ سے صحابی رسولؐ ہیں پھر امیر المؤمنینؑ کے ہمراہ رہے حضرت نے انھیں کچھ عرصہ کے لئے سپاہ کوفہ کی ریاست سونپی تھی نیز کچھ مدت کے لئے انھیں آذربائیجان کا گورنر بھی منصوب کیا صاحب فرسان نے ”حدائق الوردیہ“، ”ابصار العین“، ”تنقیح المقال“ اور ”الاصابہ“ جیسی معتبر کتب سے ان کے حالات نقل کیے ہیں۔ (۷۱) نیز الاصابہ سے سعد کا ترجمہ یوں نقل کیا ہے لیکن الاصابہ میں مراجع کرنے سے یہ مطلب نہیں ملا۔

”سعید بدل سعد بن الحارث بن شاربہ بن مرة بن عمران بن رباح بن سالم بن غاضر بن حبشہ بن کنجب الخزاعی مولیٰ علی بن ابی طالبؑ له ادارک وکان علی شرطۃ علیؑ فی الکوفہ وولایۃ آذربایجان.....“ (۷۲)

وسیلۃ الدارین نے بھی ص ۱۲۸ پر صحابی اور شہید کربلا کے عنوان سے ذکر کیا ہے تنقیح المقال کی عبارت میں بھی اس طرح موجود ہے:

”سعد بن الحارث الخزاعی مولیٰ امیر المؤمنین صحابی امامی شہید الطف ثقہ“ نذیر لکھتے ہیں کہ سعد بن الحارث له ادارک الصحبۃ النبویؑ وکان علی

شرطة امير المؤمنين في الكوفة وولاية آذربائيجان (۷۳)

مزید تفصیلات ان کتب میں موجود نہیں البتہ اتنا ضرور ملتا ہے کہ ”سعد“ امیر المؤمنینؑ کی شہادت کے بعد حضرت امام حسن و امام حسینؑ کا ہر میدان میں یار و مددگار رہا جب حضرت امام حسینؑ نے قیام کیا تو ابتداء میں اپنے مولا کی خدمت میں مکہ میں جا ملے پھر مکہ سے کربلا آئے اور روز عاشور جنگ کرتے ہوئے جان قربان کر دی۔ (۷۴)

اس بات کا ذکر ضروری ہے کہ ”مرحوم محقق شوشتزی“ نے اپنی کتاب میں ان کے صحابی ہونے پر تنقید کی ہے اس دلیل کی بنا پر کہ اگر صحابی ہوتے تو قدیم منابع نے کیوں ذکر نہیں کیا (۷۵) لیکن مذکورہ بالا بعض معتبر منابع میں ان کا ذکر صحابی رسولؐ ہونے کے عنوان سے آجانا ہمارے مطلب کے اثبات کے لئے کافی ہے۔

#### 11- شیبیب بن عبداللہ مولیٰ الحرث:

”شیبیب بن عبداللہ بن شکل بن حمی بن جدیہ“ حضرت رسول اکرمؐ کے صحابی اور کوفہ کی معروف و مشہور شخصیت اور بڑے بافضیلت انسان تھے (۷۶) جہاں بھی ظلم و ستم دیکھا اس کے خاتمہ کے لئے اٹھ کھڑے ہوئے یہی وجہ ہے کہ جنگ جمل و صفین و نہروان میں بھی شرکت کی اور حضرت علیؑ کے وفادار یار و مددگار رہے (۷۷)

مختلف معتبر منابع میں ان کا ذکر موجود ہے جیسے ”رجال طوسی“، ”استرآبادی“، ”تنقیح“، ”مقتل ابی مخنف“، ”تاریخ طبری“ وغیرہ۔ ”تنقیح“ میں ان کا ترجمہ اس طرح درج ہے:

”شیبیب بن عبداللہ مولیٰ الحرث صحابی شہیدالطف، فوق الوثائق“ شیبیب سیف بن حارث اور مالک بن عبداللہ کے ہمراہ کربلا پہنچے اور اپنے مولا امام حسینؑ کی اطاعت میں جنگ کرتے ہوئے جام شہادت نوش کیا۔ کتاب روضۃ الشہداء ص ۲۹۵ میں ان پر سلام نقل ہوا ہے: السلام علی شیبیب بن عبداللہ مولیٰ بن سرج۔

#### 12- شوذب بن عبداللہ الہمدانی الشاکری:

جناب شوذب صحابی رسول اور حضرت علیؑ کے باوفا ساتھی تھے مرحوم ”زنجانی“ نے علامہ ”ماقتانی“ سے ان کا ترجمہ نقل کیا ہے: ”ذکر العلامہ مامقانی فی رجالہ شوذب بن عبداللہ الہمدانی الشاکری ان بعض من لایحصل لہ ترجمہ تخیل انہ شوذب مولیٰ عباس والحال ان مقامہ اجل من عباس من حیث العلم والتقویٰ وکان شوذب صحابياً واشترک مع امیر المؤمنین.....“ (۷۸)

شوذب علم وتقویٰ کے اعتبار سے بلند پایہ شخصیت تھے کوفہ کی معروف علمی شخصیت ہونے کی وجہ سے اہل کوفہ کے لئے حضرت امیر المؤمنینؑ کی احادیث نقل کرتے تھے امام علیؑ کے ساتھ تینوں جنگوں میں شریک رہے۔

جب حضرت مسلم بن عقیل کوفہ میں پہنچے تو ان کی بیعت کرنے کے بعد حضرت امام حسینؑ تک اہل کوفہ کے مذید خطوط پہنچانے میں عباس شاکری کے ہمراہ رہے۔ نہایت مخلص اور عابد و زاہد انسان تھے بڑھاپے کے عالم میں بھی ظلم کے خلاف عملی کردار ادا کیا کوفہ میں حضرت مسلم کی شہادت کے بعد عباس شاکری کے ہمراہ حضرت امام حسینؑ کی خدمت میں کر بلا پہنچتے ہیں جب حنظلہ بن سعد شامی شہید ہو گئے تو عباس نے شوذب سے پوچھا کہ کیا خیال ہے؟ کہتے ہیں تیرے ہمراہ فرزند رسول خداؐ کی نصرت کے لئے جنگ کرنا چاہتا ہوں تاکہ شہادت کا مقام حاصل کر سکوں عباس نے کہا اگر یہ ارادہ ہے تو امامؑ کے پاس جا کر اجازت طلب کرو حضرت امامؑ کی خدمت میں حاضر ہو کر اجازت جہاد حاصل کی اور وارد جنگ ہوئے چند دشمنوں کو واصل جہنم کیا آخر میں شہید ہو گئے (۷۹) ان الفاظ میں زیارت رجبیہ اور زیارت ناحیہ میں ان پر سلام بھیجا گیا ہے السلام علی شوذب مولیٰ شاکر (۸۰)

قابل توجہ امر یہ ہے کہ بعض خیال کرتے ہیں کہ ”شوذب“، ”عباس شاکر“ کے غلام تھے جبکہ اہل علم حضرات سے پوشیدہ نہیں کہ لفظ مولیٰ صرف غلام کے معنی میں استعمال نہیں ہوتا بلکہ ”ہم بیان“ کے معنی بھی استعمال کیا جاتا ہے یہی وجہ ہے کہ بعض محققین نے لکھا ہے کہ چونکہ شوذب مقام علمی و معنوی کے اعتبار سے عباس پر برتری رکھتے تھے لہذا انھیں غلام عباس نہیں کہہ سکتے بلکہ عباس اور اس کے قبیلہ

کے ہم بیان وہم عہد تھے (۸۱) یہی دلیل علامہ مامقانی سے نقل شدہ ترجمہ میں بیان کی گئی ہے۔

### 13- عبد الرحمن الارحبی:

حضرت رسول اکرمؐ کے بزرگ صحابی تھے تمام معتبر منابع میں ان کا ذکر موجود ہے جیسے ”رجال شیخ طوسی“، ”رجال استرآبادی“، ”مامقانی“، نیز ”الاستیعاب“، ”الاصابة“ اور ”وسيلة الدارين“ نے بھی نقل کیا ہے تاریخ طبری اور الفتوح میں ان کے بعض واقعات بھی بیان ہوئے ہیں۔

”الاستیعاب“ کی عبارت اس طرح ہے: ”.....هو عبد الرحمن بن عبد الله بن

الکدن الارحبی.....“انہ کان من اصحاب النبیؐ له هجرة.....

معاویہ بن ابی سفیان کی وفات کی خبر جب کوفہ پہنچی تو کچھ لوگ ”سلمان بن صدوزناعی“ کے گھر جمع ہوئے تاکہ اجتماعی طور پر حضرت امام حسینؑ کو خط لکھ کر دعوت دیں اور خلافت کو ان کے سپرد کریں نیز کوفہ کے گورنر نعمان بن بشیر کو کوفہ سے باہر نکال دیں ان خطوط کو ”قیس مسہر صیداوی“، عبدالرحمن ارجبی اور عمارۃ بن عبداللہ السلولی لے کر حضرت امام حسینؑ کی خدمت میں ہوئے اس طرح یہ گروہ دوم تھا جو حضرت کو دعوت دینے کے لئے آیا کیونکہ پہلا گروہ عبداللہ بن سمیع کی قیادت میں حضرت کی خدمت میں حاضر ہوا تھا۔

عبدالرحمن ارجبی شجاع تجربہ کار فاضل اور فصیح و بلیغ صحابی تھے (۸۲) ۵۰ یا ۵۳ (۸۳) دعوت نامے لے کر ۱۲ رمضان المبارک ۶۰ھ کو مکہ کی طرف روانہ ہوئے بعض مورخین نے لکھا ہے کہ عبدالرحمن ارجبی ۱۵۰ افراد پر مشتمل ایک وفد کے ہمراہ حضرت امام حسینؑ کی خدمت اقدس میں پہنچے۔ (۸۲)

مکہ میں حضرت امامؑ کو اپنی وفاداری کا یقین دلایا پھر حضرت کے نمائندہ خاص جناب امیر مسلم کے لئے کوفہ میں انقلابی سرگرمیوں میں مشغول رہے کوفہ میں حالات خراب ہونے کے بعد کربلا میں دشمنان دین کے خلاف جنگ میں شرکت کی جب عمر بن سعد نے امام حسینؑ کے قتل کا پختہ ارادہ کر لیا تو اس صحابی رسولؐ نے اپنی جان کی بازی لگا کر بھی اپنے مولا و آقا کی حمایت کا اعلان کیا اپنی

شجاعت کے کارنامے دکھانے کے علاوہ فصاحت و بلاغت کے ذریعے بھی حسین ابن علی کی حقانیت اور بنو امیہ کے بطلان کو اپنے اشعار میں واضح کیا تاریخ میں اس وفادار صحابی کے جو رجز بیان ہوئے ہیں اس زمانہ کی بہترین عکاسی کرتے ہیں کیونکہ بنو امیہ نے اسلام کے نام پر اسلام کی نابودی کا تہیہ کر رکھا تھا اس لئے وہ اصحاب کرام جو اب پیغمبر اکرم کے قول و فعل کے ذریعے حقیقی اسلام کے راہبر کی شناخت کر چکے تھے آج دشمنان دین کو اسلام کے حقیقی راہبر کی اطاعت و فرمانبرداری کی طرف دعوت دینا اپنا اولین فریضہ سمجھتے ہیں عبدالرحمن کے رجز کا ایک مصرعہ یوں ہے:

انی لمن ینکرنی ابن الکردن انی علی دین حسین و حسن (۸۵)

اس طرح امام حسین کو ”دین حق“ کا علمبردار سمجھتے ہوئے ان کے قدموں میں اپنی جان کا نذرانہ پیش کرتے ہیں اس شہید با وفا پر زیارت ناحیہ میں ان الفاظ میں سلام پیش کیا گیا ہے: السلام علی عبدالرحمن بن عبداللہ بن کدر الارحبی (۸۶)

#### 14- عبدالرحمن بن عبدربہ الخزرجی:

مختلف منابع نے ان کے لئے صحابی رسول ہونے کی گواہی دی ہے انھیں بعض نے انصاری بھی لکھا ہے اصل میں مدینہ میں مقیم تھے جب پیغمبر اسلام نے مدینہ میں ہجرت فرمائی تو اس و خزرج قبائل نے اسلام قبول کیا اس وقت سے ان سب کو انصاری کہا جاتا تھا صاحب قاموس الرجال نقل کرتے ہیں کہ ”عبدالرحمن بن عبدربہ الانصاری الخزرجی کان صحابياً له ترجمة وروية وکان من مخلص اصحاب امیر المؤمنین علیہ السلام“ (صحابی رسول تھے جن سے روایت بھی نقل ہوئی ہے اور حضرت امیر علیہ السلام کے مخلص اصحاب میں سے تھے)

جس روایت کا تذکرہ کیا گیا ہے یہ درحقیقت ”غدر خرم“ کے مقام پر پیغمبر اسلام کی جانب سے ولایت علی کا واضح اعلان کرنا ہے پھر جب وفات پیغمبر کے بعد اکثر افراد جن میں بعض نے دنیاوی مقاصد اور بعض نے خوف کی وجہ سے علی علیہ السلام خلیفہ بلا فصل تسلیم نہ کیا تو ایک مرتبہ رجبہ کے مقام حضرت علی نے لوگوں کو قسم دے کر پوچھا کہ جس نے پیغمبر سے میرے بارے میں کوئی حدیث فضیلت

سنی ہو تو بلند ہو کر بیان کرے اسی اثنا میں عبدالرحمن خاموش نہ بیٹھ سکے اور اٹھ کر کہا کہ میں نے غدیر خم کے مقام پر رسول خدا کو یہ کہتے ہوئے سنا تھا کہ فرمایا: ”من كنت مولاه فهذا علي مولاه“ (جس جس کا میں مولاد و سردار ہوں اس کا یہ علیؑ مولاد و سردار ہے)

مناسب ہوگا کہ الاصابہ فی تمیز الصحابہ کی عبارت نقل کی جائے العسقلانی یوں رقمطراز ہیں:

”عبدالرحمن بن عبدرب الانصاری ذکرہ ابن عقدہ فی کتاب المولاد فی من روی حدیث: من كنت مولاه فعلي مولاه وساق من طريق الاصبغ بن نباته قال لما نشد علي الناس في الرحبه من سمع النبي يقول يوم غدیر خم ما قال الا قام ، ولا يقوم الا من سمع ، فقام بضعة عشر رجلاً منهم: ”ابو ایوب“، ”ابوزینب“ و ”عبدالرحمن بن عبدرب“ فقالوا نشهد انا سمعنا رسول الله صلى الله عليه وآله وسلم يقول ”ان الله ولي وانا ولي المؤمنین؛ فمن كنت مولاه فعلي مولاه“ (۸۷)

اس عظیم محقق کی عبارت کے مطابق دس سے زیادہ افراد کھڑے ہوئے اور گواہی دی کہ ہم نے سنا تھا کہ پیغمبر اکرمؐ نے فرمایا: بے شک اللہ ولی ہے میں بھی مؤمنین کا ولی ہوں پس جس کا میں مولاد ہوں اس کا علیؑ مولاد ہے۔

البصار العین نے بھی بیان کیا ہے کہ ”کان هذا صحابياً و علمه امیر المؤمنین القرآن ورباه وهو احدث رواة حدیث من كنت مولاه..... حين طلب عليه السلام.....“

یعنی یہ صحابی پیغمبرؐ تھے حضرت علیؑ نے ان کی تربیت کی اور انھیں قرآن مجید کی تعلیم دی اور من كنت مولاه کی حدیث کو اس صحابی نے اس وقت بیان کیا جب حضرت علیؑ نے گواہی طلب کی تھی (۸۸)

پیغمبرؐ کی وفات کے بعد کوفہ میں سکونت اختیار کر لی اور کوفہ کی معروف شخصیت تھے یہی وجہ ہے کہ کوفہ میں امام حسینؑ کے لئے لوگوں سے بیعت طلب کرتے تھے لیکن جب کوفہ میں امام حسینؑ کے

لئے راہ ہموار کرنے میں ناکام ہوئے تو کربلا میں امام سے ملحق ہو کر دشمن کیخلاف جنگ لڑتے ہوئے پہلے حملہ میں یا بعد از ظہر (۸۹) شہید ہو گئے۔

### 15- عبداللہ بن حارث بن عبدالمطلب:

کتاب ”شہدائے کربلا“ نے درج ذیل عبارت ”الاصابہ“ سے نقل کی ہے: ”ابوالہیاج عبداللہ بن ابی سفیان بن حارث بن عبدالمطلب بن ہاشم الهاشمی (۹۰) لیکن جب مراجع کیا تو ہمارے ہاں موجود ”الاصابہ“ کی عبارت اس طرح تھی: ”عبدالله بن الحارث بن عبدالمطلب بن ہاشم الهاشمی ابن عم النبی صلی اللہ علیہ وآلہ وسلم وکان اسمہ عبدشمس فغیرہ النبی“ (۹۱)

ان کا باپ حضرت رسول اکرمؐ کا عموزاد اور برادر رضاعی تھا یہ صحابی رسولؐ، عظیم شاعر بھی تھے اور انھوں نے پیغمبرؐ سے روایت بھی نقل کی ہے اپنے بعض اشعار میں حضرت علیؑ کی مدح و ثنا بھی بیان کی ہے۔

حضرت رسول اکرمؐ کی وفات کے بعد امام علیؑ کے ساتھ رہے انھیں کے ہمراہ مختلف جنگوں میں شرکت کی ایک مرتبہ جب حضرت عبداللہ کو علم ہوا کہ عمرو عاص نے بنی ہاشم پر طعن و تشنیع اور عیب جوئی کی ہے تو عمرو عاص پر سخت غصہ ہوئے اور اسے مورد عتاب قرار دیا آخر تک اہل بیت کے ہمراہ رہے کربلا میں جب حضرت امام حسینؑ کا معلوم ہوا تو ان کی خدمت میں پہنچ کر اپنی وفاداری کا عملی ثبوت دیا۔ اس طرح عاشور کے دن رسول خداؐ کے نواسہ کی حمایت کرتے ہوئے یزیدی فوج کے ہاتھوں شہید ہو گئے۔ (۹۲)

### 16- عمرو بن ضبیعة:

مختلف منابع رجال و مقاتل میں ذکر ہوا ہے کہ یہ صحابی پیغمبرؐ تھے اور کربلا میں حضرت امام حسینؑ کے ہمراہ شہادت پائی۔ کتاب فرسان میں الاصابہ سے نقل کیا گیا ہے کہ ”هو عمرو بن ضبيعة بن قيس بن ثعلبة الضبيعي التميمي له ذكر في المغازي.....“

نیز ”رجال استرآبادی“ سے بھی نقل کرتے ہوئے یوں بیان ہوا ہے: ”قال المحقق استرآبادی فی رجاله هو عمرو بن ضبیعه..... وکان فارساً شجاعاً له ادراک (۹۳)“

جناب مامقانی نے بھی انہیں صحابی ادراکی نقل کرتے ہوئے فرمایا ہے کہ یہ تجربہ کار اور ماہر جنگجو شخص تھا کئی ایک جنگوں میں شرکت کی نیز شجاعت میں شہرت رکھتا تھا (۹۴)

ابتدا میں عمر سعد کے لشکر کے ساتھ وارد کر بلا ہوا لیکن جب دیکھا کہ عمر سعد نواسہ رسولؐ کے قتل کا ارادہ رکھتا ہے تو فوراً حضرت امام حسینؑ کے ساتھ ملحق ہو گئے حملہ اولیٰ میں شہادت پائی زیارت ناحیہ میں عمر کے نام سے ذکر ہوا ہے: السلام علیٰ عمر بن ضبیعه الضجی (۹۵)

#### 17- عون بن جعفر طیار:

کنیت ابوالقاسم ہے حضرت جعفر بن ابیطالبؑ کے بیٹے ہیں اگرچہ سن ولادت واضح بیان نہیں ہوا لیکن چونکہ واقعہ کر بلا میں ۵۴ یا ۵۵ سال کے تھے لہذا امکان ہے کہ ۴۵ یا ۵۰ھ کو حبشہ میں ولادت ہوئی ہوگی۔

یعقوبی کے نقل کے مطابق حضرت رسول اکرمؐ نے جنگ موتہ میں حضرت جعفر طیار کی شہادت کے بعد سال ہشتم ہجری میں عون اور ان کے بھائی عبداللہ و محمد کو اپنی گود میں بٹھایا اور پیار کرتے رہے (۹۶) ایک روایت کے مطابق رسول اکرمؐ نے حضرت جعفر طیار کے بیٹوں کو بلایا اور سلمانی کو بلا کر کہا کہ ان بچوں کے سر کی اصلاح کرے اور پھر فرمایا: عون خلقت اور اخلاق میں میری شبیہ ہے الاصابہ میں تفصیل کے ساتھ بیان ہوا ہے (۹۷)

جناب عون کا شمار حضرت علیؑ کے یار و انصار میں ہوتا ہے حضرت علیؑ کے ہمراہ جنگوں میں بھی شریک رہے حضرت ام کلثومؑ (حضرت زینب صغریٰ) کا عقد حضرت علیؑ نے عون سے کر دیا (۹۸)

حضرت علیؑ کی شہادت کے بعد ہمیشہ امام حسن و حسین علیہما السلام کے ساتھ رہے یہاں تک کہ جب حضرت امام حسینؑ یزید بن معاویہ کے مظالم کی وجہ سے مدینہ سے روانہ ہوئے حضرت عون بھی اپنی زوجہ محترمہ کے ہمراہ اپنے مولا کے اس جہاد میں شریک رہے اور روز عاشور حضرت علی اکبرؑ کی



شہادت کے بعد حضرت امام کی اجازت سے وارد میدان ہوئے ۳۰ سوار اور ۱۸ پیادہ سپاہ یزید کو اصل جہنم کیا لیکن زید رقاد جہنمی نے آپ کے گھوڑے کو زخمی کر دیا جس کی وجہ سے آپ گھوڑے پر نہ سنبھل سکے پھر اس ملعون نے تلوار کا وار کر کے شہید کر دیا۔

ان کے رجز کو تاریخ نے یوں نقل کیا ہے:

ان تنکرونی فاناً بن جعفر      شہید صدق فی الجنان ازھر  
یطیر فیہا بجناح اخضر      کفی بہذا شرفاً فی المحشر (۹۹)

### 18- کنانہ بن عتیق:

جناب کنانہ کوفہ کے شجاع اور متقی و پرہیزگار افراد میں سے تھے اور ان کا شمار قاریان کوفہ میں ہوتا ہے (۱۰۰)

جناب کنانہ اور ان کا باپ عتیق حضرت رسول اکرم کے ہمراہ جنگ احد میں شریک ہوئے (۱۰۱) وسیلۃ الدارین نے کنانہ کے ترجمہ کو رجال ابوعلی سے یوں نقل کیا ہے:

”قال ابوعلی فی رجالہ کنانہ بن عتیق الثعلبی من اصحاب الحسین قتل معہ بکر بلا وقال العسقلانی فی الاصابہ ہو کنانہ بن عتیق بن معاویہ بن الصامت بن قیس الثعلبی الکوفی شہداء احداً ہو ابوہ عتیق فارس رسول اللہ (ص) وقد ذکرہ ابن منذہ فی تاریخہ.....“ (۱۰۲)

خلاصہ کلام یہ ہے کہ ”جناب کنانہ“ بھی ان اصحاب رسول خدا میں سے ہیں جو حضرت امام حسین علیہ السلام کی مدد و نصرت کے لئے کربلا تشریف لائے اور اپنی جانوں کو نواسہ رسول کے قدموں میں نچھاور کیا زیارت رجبیہ اور ناحیہ میں ان پر سلام پیش کیا گیا ہے: السلام علی کنانہ بن عتیق (۱۰۳)

### 19- مجمع بن زیاد جہنی:

حضرت رسول اکرم کے اصحاب میں سے تھے جنگ بدر واحد میں شریک رہے مختلف منابع

نے ان کو صحابی رسول اور شہید کر بلا کے عنوان سے ذکر کیا ہے جیسے ذخیرۃ الدارین، حدائق، البصار العین، تنقیح المقال، اور وسیلۃ الدارین وغیرہ

کتاب ”الدواع الذیائیة“ نے ”الاستعیاب“ سے عبارت نقل کی ہے کہ ”ہو مجمع بن زیاد بن عمرو بن عدی بن عمرو بن رفاعہ بن کلب بن مودعة الجہنی شہداً بداراً واحداً“

اس کے عبارت کے نقل کرنے کے بعد خود تعریف کرتے ہوئے لکھتے ہیں کہ آی انہ صحابی\* جلیل بناءً علی ذالک.....

تنقیح المقال نے بھی الاصابہ اور الاستعیاب سے اس طرح کی عبارت نقل کی ہے کہ یہ صحابی رسول تھے بدر واحد میں شریک بھی رہے لیکن ہمارے ہاں موجود الاصابہ میں یہ عبارت موجود نہیں۔ بہر حال جناب مجمع نے کوفہ میں حضرت مسلم کی بیعت کی سب لوگ حضرت مسلم کو چھوڑ گئے لیکن حضرت مجمع ان افراد میں سے تھے جو ڈٹے رہے اور کوفہ میں حالات سازگار نہ ہونے کی وجہ سے کربلا میں حضرت امام حسینؑ سے ملحق ہو کر یزیدی ارادوں کو خاک میں ملانے کی خاطر حضرت امام حسینؑ کا ساتھ دیا یہاں تک کہ اپنی جان قربان کر دی دشمن کربلا میں اس مجاہد کو آسانی سے شکست نہ دے سکا تو ان کا محاصرہ کر لیا جاتا ہے جس کی وجہ سے شہید ہو جاتے ہیں۔ (۱۰۴)

## 20- مسلم بن عوسجہ:

شیعہ و سنی کے تمام معتبر ترین منابع جیسے الاستعیاب، الاصابہ، طبقات بن سعد، تنقیح، تاریخ طبری وغیرہ میں ان کا ذکر موجود ہے کہ یہ صحابی رسول خدا تھے اور صدر اسلام کے بزرگ اعراب میں شمار ہوتے تھے ابتدائے اسلام کی بہت سی جنگوں میں شریک رہے غزوہ آذربائیجان اور جنگ جمل و صفین و نہروان میں بھی شرکت کی حضرت علیؑ کے باوفا یار و مددگار تھے (۱۰۵) نیز مختلف صفات کے مالک بھی تھے شجاع و بہادر ہونے کے ساتھ ساتھ قاری قرآن، عالم علوم اور متقی و پرہیزگار، باوفا اور شریف انسان تھے۔ (۱۰۶)

حضرت مسلم بن عقیل کے کوفہ وارد ہوتے ہی ان کی مدد و نصرت میں پیش پیش تھے اور ان کی حمایت میں لوگوں سے بیعت لیتے تھے نیز مجاہدین کے لئے اسلحہ کی فراہمی اور دیگر امدادی کاروائیوں میں مصروف رہے (۱۰۷)

حضرت مسلم و جناب ہانی بن عروہ کی شہادت کے بعد مخفی طور پر رات کے وقت اپنی زوجہ کو ساتھ لے کر حضرت امام حسینؑ کی خدمت میں پہنچے سات یا آٹھ محرم کو مسلم کوفہ سے کربلا پہنچ گئے اور سپاہ یزید کے خلاف ہر مقام پر پیش پیش رہے۔ جب امامؑ نے حکم دیا کہ خیمہ کے اطراف میں آگ روشن کی جائے تو شمر ملعون نے آکر توہین آمیز جملات کہے جس پر مسلم بن عوسجہ نے حضرت امام حسینؑ سے عرض کی کہ اگر اجازت دیں تو اسے ایک تیر سے ڈھیر کر دوں لیکن حضرتؑ نے فرمایا نہیں کیونکہ میں پسند نہیں کرتا کہ ہماری طرف سے جنگ کا آغاز ہو۔ (۱۰۸)

شب عاشور جس وقت امام حسینؑ نے اپنے اصحاب کو چلے جانے کی اجازت دی تو جہاں بعض دیگر اصحاب امامؑ نے اپنی وفاداری کا یقین دلایا وہاں حضرت مسلم بن عوسجہ نے جو تاثرات بیان کئے وہ سنہری حروف میں لکھنے کے قابل ہیں عرض کی: ”خدا کی قسم! ہرگز نہیں چھوڑ کے جاؤں گا یہاں تک کہ اپنے نیزہ کو دشمن کے سینہ میں توڑ نہ دوں، خدا کی قسم اگر ستر بار مجھے قتل کر دیا جائے پھر جلا کر راکھ کر دیا جائے اور ذرہ ذرہ ہو جاؤں پھر اگر زندہ کیا جاؤں تو بھی آپؑ سے جدا نہیں ہوں گا..... یہاں تک کہ ہر بار آپؑ پر اپنی جان قربان کروں گا اس لئے کہ جان تو ایک ہی جائے گی لیکن عزت ابدی مل جائے گی۔“ (۱۰۹)

حضرت مسلم بن عوسجہ عظیم صحابی رسولؐ و امامؑ ہیں کہ جن کو حضرت امام حسینؑ نے ایک آیت قرآنی کا مصداق قرار دیا جب مسلم بن عوسجہ پچاس دشمنوں کو ہلاک کرنے کے بعد شہید ہو گئے تو حضرت امامؑ فوراً ان کی لاش پر پہنچے اور فرمایا: ”خدا تم پر رحمت کرے اے مسلم“ پھر سورہ احزاب کی آیت ۲۳ کی تلاوت کی: ﴿فَمِنْهُمْ مَنْ قُتِلَ مِنْهُمْ مِنْهُمْ مَنْ يَنْتَظِرُ وَمَا بَدَلُوا تَبْدِيلًا﴾ اس طرح امامؑ نے اپنے نانا رسول اللہؐ کے صحابی کو الوداع کہا: السلام علی مسلم بن عوسجہ الاسدی..... و کنت

اول من اشتری نفسہ و اول شہید شہد اللہ

### 21- نعیم بن عجلان:

ایک روایت کے مطابق نعیم اور ان کے دو بھائیوں نظر و نعمان نے حضرت رسول اکرمؐ کو درک کیا اس طرح یہ صحابی ادرکی ہیں خزرج قبیلہ سے تعلق رکھتے تھے حضرت رسول اللہؐ کی وفات کے بعد امام علی علیہ السلام کے ساتھ جنگ صفین میں حضرت کا ساتھ دیا حضرت علیؑ نے ان کے بھائی نعمان کو بحرین کے علاقے کا والی بنایا (۱۱۰)

نعیم کے دونوں بھائی حضرت امام حسنؑ کے زمانہ میں انتقال کر گئے جبکہ نعیم کوفہ میں زندگی بسر کر رہے تھے کہ مطلع ہوئے کہ حضرت امام حسینؑ عراق میں وارد ہو چکے ہیں کوفہ کو ترک کرتے ہیں اور حضرت امامؑ کی خدمت میں حاضر ہو کر غیرت دینی کا عملی ثبوت پیش کرتے ہیں اور نواسہ رسولؐ کے ساتھ اپنی وفاداری کا اعلان کرتے ہوئے سپاہ یزید کے خلاف جنگ میں اپنے خون کا آخری قطرہ بھی قربان کر دیتے ہیں۔ (۱۱۱) کتاب مناقب کے مطابق روز عاشورا ولین حملہ میں جام شہادت نوش کیا۔ (۱۱۲) زیارت ناحیہ اور رجبیہ میں ان پر سلام ذکر ہوا ہے: السلام علی نعیم بن العجلان الانصاری (۱۱۳)



## حوالہ جات:

- (۱) نیل الاوطار، ج ۷، ص ۱۱۲ از ثورۃ العین ص ۳۲۔
- (۲) خلافت و ملوکیت، ص ۱۷۹۔
- (۳) الاصابہ فی تمییز الصحابہ، ج ۱، ص ۶۔
- (۴) اقبال الاعمال، ج ۳، ص ۷۹۔
- (۵) وسیلۃ الدارین، ص ۱۰۶۔
- (۶) فرسان الہیجا، ذیح اللہ محلاتی، ص ۳۶۔
- (۷) شہدائے کربلا، گروہ مصنفین، ص ۳۵۸۔
- (۸) سورہ فتح، آیت ۱۔
- (۹) تنقیح المقال، مامقانی، ج ۱، ص ۱۵۴۔
- (۱۰) مقتل الحسین، مقرم، ج ۲، ص ۲۵۳۔
- (۱۱) الاستعیاب، ابن عبداللہ، ج ۱، ص ۱۱۲۔
- (۱۲) یہ مطلب درج ذیل کتب میں بھی موجود ہے: اسد الغابہ، ابن اثیر، ج ۱، ص ۱۲۲۔ تاریخ الکبیر، بخاری، ج ۲، ص ۳۰۔ الاصابہ فی تمییز الصحابہ، ابن حجر العسقلانی، ج ۱، ص ۲۷۰۔
- (۱۳) فرسان الہیجا، محلاتی، ص ۳۷۔
- (۱۴) تاریخ الکبیر، بخاری، ج ۲، ص ۲۰۔
- (۱۵) مشیر الاحزان، ص ۷۱۔
- (۱۶) اسد الغابہ، ابن اثیر، ج ۱، ص ۱۲۳۔
- (۱۷) انساب الاشراف، بلاذری، ج ۳، ص ۱۷۵ (دارالتعارف)
- (۱۸) فرسان الہیجا، ص ۳۷۔
- (۱۹) حیاة الامام الحسینؑ، ج ۳، ص ۲۳۴۔
- (۲۰) الفتوح، ج ۵، ص ۱۹۶۔
- (۲۱) الاقبال، ج ۳، ص ۳۴۴۔

- (۲۲) منتخب الآمال، ج ۱، ص
- (۲۳) الاصابہ، ج ۱، ص ۳۴۹۔
- (۲۴) ایضاً، ص ۱۱۸۔
- (۲۵) فرسان الہیجا، ص ۵۴۔
- (۲۶) تنقیح المقال، ج ۱، ص ۱۹۸۔
- (۲۷) وسیلۃ الدارین، زنجانی، ص ۱۱۲۔
- (۲۸) مقتل الحسین، ابی مخنف، ص ۱۱۵، ۱۱۶۔
- (۲۹) زندگانی امام حسین، رسول مخلاتی، ص ۲۵۲۔
- (۳۰) تنقیح المقال، مامقانی، ج ۱، ص ۲۳۴ (تین مجلد)
- (۳۱) فرسان الہیجا، ص ۶۔
- (۳۲) تنقیح المقال، ج ۲، ص ۳۲۷۔
- (۳۳) حماسہ حسینی، استاد شہید مطہری، ج ۲، ص ۳۲۷۔
- (۳۴) شہدائے کربلا عبدالحسین بنیش، ص ۲۸۲۔
- (۳۵) تاریخ طبری، ج ۵، ص ۲۲۶۔
- (۳۶) ایضاً
- (۳۷) انساب الاشراف، البلاذری، ج ۳، ص ۱۹۸۔
- (۳۸) قاموس الرجال، ج ۲، ص ۲۴۴۔
- (۳۹) اکامل فی التاریخ، ابن اثیر، ج ۴، ص ۷۴۔
- (۴۰) تنقیح المقال، ج ۱، ص ۲۳۴۔
- (۴۱) شہدائے کربلا عبدالحسین بنیش، ص ۱۱۵۔
- (۴۲) اقبال الاعمال، ج ۳، ص ۷۸۔
- (۴۳) شہدائے کربلا عبدالحسین بنیش، ص ۱۳۶۔
- (۴۴) وسیلۃ الدارین، ص ۱۱۴۔

- (۴۵) تاریخ اسلام، ابن عساکر، ج ۱۱، ص ۳۰۳۔
- (۴۶) تنقیح المقال، ج ۱، ص ۲۳۶۔
- (۴۷) رجال، شیخ طوسی، ص ۷۲، اقبال، ج ۳، ص ۳۴۶۔
- (۴۸) شہدائے کربلا عبدالحسین بنینش، ص ۱۳۶۔
- (۴۹) رجال، شیخ طوسی، ص ۳۸، ۶۸۔
- (۵۰) الاصابہ، حرف ”حا“ (حبیب بن مظاہر)
- (۵۱) سفینۃ البحار، ج ۲، ص ۲۶۔
- ۵۲۔ بحار الانوار، مجلسی، ج ۴۰، ص ۳۱۱۔ (تسبیح یعنی سبحان اللہ، تمجید یعنی الحمد للہ، اور تحلیل یعنی لا الہ الا اللہ کہنا)
- (۵۳) تاریخ الطبری، ج ۵، ص ۳۵۲۔
- (۵۴) ایضاً، ج ۵، ص ۳۵۵۔
- (۵۵) ابصار العین، سماوی، ص ۷۸۔
- (۵۶) اعیان الشیعہ، ج ۲، ص ۵۵۴۔
- (۵۷) اسرار الشہادہ، ص ۳۹۶۔
- (۵۸) شہدائے کربلا، ص ۱۳۴۔
- (۵۹) الفتوح، ج ۵، ص ۱۵۹۔
- (۶۰) اخبار الرجال، الکشی، ص ۷۹۔
- (۶۱) الذمعة الساکبہ، ج ۴، ص ۲۷۴۔
- (۶۲) شہدای کربلا، ص ۱۳۵۔
- (۶۳) فرسان الہیجاء، ص ۱۱۳۸ از وسیلۃ الدارین، ص ۱۳۷۔
- (۶۴) اسد الغابہ، ابن اثیر علی بن محمد، ج ۲، ص ۱۹۲، الاصابہ، ج ۱، ص ۵۴۲۔
- (۶۵) قاموس الرجال، شوشتری، ج ۲، ص ۴۰۲، ۴۰۶۔
- (۶۶) تنقیح المقال، ج ۱، ص ۴۳۸۔
- (۶۷) شہدای کربلا، ص ۱۶۴، از تنقیح، ج ۱، ص ۴۳۷ تاریخ مدینہ دمشق، ج ۲۵، ص ۵۰۲۔

- (۶۸) اقبال، ص ۷۹۔
- (۶۹) جمہورۃ انساب العرب، ص ۳۹۵۔
- (۷۰) ابصار العین، سماوی، ص ۱۳۴، عنصر شجاعت، ج ۲، ص ۹۴۔
- (۷۱) فرسان الہیجا، ص ۱۵۴۔
- (۷۲) ایضاً
- (۷۳) تنقیح المقال، ج ۲، ص ۱۲۔
- (۷۴) شہدای کربلا، ص ۱۸۰۔
- (۷۵) قاموس الرجال، شوشتری، ج ۵، ص ۲۷، ۲۸۔
- (۷۶) وسیلۃ الدارین، ص ۵۵ نقل از الاصابہ، ج ۳، ص ۳۰۵۔
- (۷۷) فرسان الہیجا، ص ۱۶۷۔
- (۷۸) وسیلۃ الدارین، ص ۱۵۴۔
- (۷۹) شہدائے کربلا، ص ۱۹۸۔
- (۸۰) اقبال، ص ۳۴۶۔
- (۸۱) عنصر شجاعت، ج ۱، ص ۱۳۰۔
- (۸۲) یاران پائیدار، ص ۹۷۔
- (۸۳) تاریخ الطبری، ج ۵، ص ۳۵۲۔
- (۸۴) الفتوح، ج ۵، ص ۴۸۔
- (۸۵) انساب الاشراف، ج ۳، ص ۱۹۶۔
- (۸۶) اقبال، ج ۳، ص ۷۹۔
- (۸۷) الاصابہ، ج ۲، ص ۳۲۸۔
- (۸۸) ابصار العین فی انصار الحسین، ص ۹۴۔
- (۸۹) ذخیر الدارین، ص ۲۷۰۔
- (۹۰) شہدائے کربلا، ص ۲۲۸ نقل از الاصابہ، ج ۷، ص ۱۵۱۔



- (۹۱) الاصابه، ج ۴، ص ۲۷۔
- (۹۲) شہدائے کربلا، ص ۲۲۹۔
- (۹۳) فرسان الہیجاء، ج ۲، ص ۷۔
- (۹۴) تنقیح المقال، ج ۲، ص ۳۳۲۔
- (۹۵) الاقبال، ج ۳، ص ۷۸۔
- (۹۶) تاریخ یعقوبی، ج ۲، ص ۶۵۔
- (۹۷) الاصابه، ج ۴، ص ۷۴، نمبر شمار ۶۱۱۱۔
- (۹۸) تنقیح المقال، ج ۲، ص ۳۵۵۔
- (۹۹) مقتل الحسینؑ، خوارزمی، ج ۲، ص ۳۱۔
- (۱۰۰) البصار العین، ص ۱۹۹۔
- (۱۰۱) تنقیح المقال، ج ۲، ص ۴۲۔
- (۱۰۲) وسیلۃ الدارین، ص ۱۸۴۔
- (۱۰۳) الاقبال، ص ۷۸۔
- (۱۰۴) البصار العین، ص ۲۰۱۔
- (۱۰۵) فرسان الہیجاء، ج ۲، ص ۱۱۶۔
- (۱۰۶) تنقیح المقال، ج ۳، ص ۲۱۴۔
- (۱۰۷) الکامل فی التاریخ، ج ۴، ص ۳۔
- (۱۰۸) تاریخ الطبری، ج ۵، ص ۴۲۴۔
- (۱۰۹) ایضاً، ج ۵، ص ۴۱۹۔
- (۱۱۰) تنقیح المقال، ج ۳، ص ۲۷۴۔
- (۱۱۱) ایضاً۔
- (۱۱۲) مناقب آل ابی طالبؑ، ج ۴، ص ۱۲۲۔
- (۱۱۳) الاقبال، ج ۳، ص ۷۷۔

## اہل بیت علیہم السلام کی عزاداری

### حجت الاسلام محمد اصغر عسکری

یہ ایک تاریخی حقیقت ہے کہ آئمہ اطہارؑ نے حالات زندگی کا لحاظ رکھتے ہوئے اپنے تبلیغی انداز کو ہمیشہ زمانے کے تقاضوں سے ہم آہنگ رکھا ہے اور ان کا اصول تبلیغ یہی تھا کہ بات کو حالات کے مطابق ہونا چاہئے ورنہ بے اثر ہو جائے گی بلکہ بسا اوقات مضر اور نقصان دہ بھی ثابت ہوگی لہذا انہیں حالات کے تحت تھا کہ کبھی ایک امامؑ نے خطبہ کی زبان اختیار کی اور کبھی دعا کی لیکن واقعہً کربلا کے بعد تبلیغ کی ایک اور زبان ایجاد ہوگی جس کا نام عزاداری تھا۔

عزاداری درحقیقت آئمہ معصومینؑ کے تبلیغی مشن کے ایک انتہائی محتاط عنصر کا نام تھا جہاں بظاہر اپنے حالات اور گھر والوں پر گزرنے والے مصائب پر گریہ کیا جاتا تھا جس سے عام طور پر شخص کو ہمدردی ہو جاتی ہے اور کوئی شخص اس کی مخالفت نہیں کرتا وہاں اس گریہ و غم کے سائے میں دین کے عظیم پیغام کو نشر کیا جاتا تھا چنانچہ پیغمبر گرامی اسلامؐ سے لے کر امام زمانہ علیہ السلام تک جس قدر حالات نے اجازت دی ہے ہر امامؑ نے تبلیغ دین کے اس عنصر پر زور دیا ہے اور فرش عزا بچھا کر ایک طرف تو لوگوں کو ان عوامل کو تلاش کرنے کا جذبہ دیا کہ جس کے باعث یہ حالات اور مصائب پیش آئے تھے۔ اور اس طرح اس دین تک پہنچنے کا موقع فراہم کیا جس کی تبلیغ کے لئے یہ مصائب برداشت کیے گئے تھے اور دوسری طرف ذکر مصائب کے ذیل میں ان تبلیغات کا بھی انتظام کیا گیا جو آئمہ طاہرین کی زندگی اور ان کے منصب کا نصب العین تھا تبلیغ کی اس زبان اور عزاداری کے عنوان کے تحت آئمہ ہدیٰ علیہم السلام نے تفسیر، حدیث، تاریخ، احکام اور عقائد سب کا تذکرہ فرمایا ہے، حالانکہ عزاداری کا لفظی مفہوم تو صرف غم منانا اور صبر و سکون کا سامان فراہم کرنا ہے جس سے ان مسائل کا کوئی تعلق نہیں ہے۔

ذیل میں ہم رسول گرامی اسلامؐ اور دیگر آئمہ ہدیٰ علیہم السلام کی زندگی کا ایک جائزہ اس حوالے سے پیش کرتے ہیں کہ ان مقدس ہستیوں نے عزاداری کا کیسا انداز اپنایا اور اپنے زمانے کے

حالات کے مطابق کیا روش اپنائی ہے؟

### خاتم الانبیاءؐ کی عزاداری:

اگرچہ کربلا والوں کی عزاداری کی تاریخ حضرت آدمؑ سے شروع ہوتی ہے اور تاریخ انسانیت ہی ایک لحاظ سے تاریخ عزاداری ہے اور انبیاء کو وحی کے ذریعے اللہ کے اس ہونے والے واقعہ کے بارے میں بتایا گیا اور انبیاء نے اپنے اپنے انداز سے عزاداری کی ہے لیکن چونکہ ہمارا موضوع آئمہ و اہل بیت کی عزاداری ہے لہذا ہم انبیاء کے سردار حضرت محمد مصطفیٰ صلی اللہ علیہ وآلہ وسلم کے دور سے آغاز کرتے ہیں۔

پیغمبر گرامی اسلامؐ کہ جن کا قول، فعل اور تقریر تمام مسلمانوں کے لئے حجت ہے اور جن کی ہر بات کی سچائی کی گواہی قرآن نے دی ہے نے اپنے نواسہ کی شہادت سے قبل جب جبرائیل امینؑ نے کربلا کے واقعات کے بارے میں بتایا تو کتنے متاثر اور غمگین ہوئے؟ اس حوالے سے چند احادیث کر بیان کرتے ہیں:

پیغمبر گرامی اسلامؐ ام سلمیٰ کے حجرے میں تشریف فرما تھے ام سلمیٰ سے فرمایا کہ کسی کو میرے پاس نہ آنے دیں ام سلمیٰ روایت کرتی ہیں کہ پیغمبر گرامی اسلامؐ میرے حجرے میں آرام فرما رہے تھے کہ اسی دوران امام حسین علیہ السلام جب آپ کا بچپنا تھا وارد ہوئے ام سلمیٰ کہتی ہیں کہ میں حضرت حسینؑ کو نہ روک سکی امام حسینؑ اپنے نانا کے حجرے میں وارد ہوئے اور میں بھی آہستہ آہستہ پیچھے کمرے میں چلی گئی دیکھا کہ امام حسینؑ اپنے نانا کے سینے پر سوار ہیں اور خدا کے رسولؐ گریہ کر رہے ہیں اور آپ کے ہاتھ میں کوئی چیز ہے رسولؐ میری طرف متوجہ ہوئے اور فرمایا: ”اے ام سلمیٰ! مجھے ابھی ابھی جبرائیلؑ نے خبر دی ہے کہ میرا بیٹا حسینؑ قتل کیا جائے گا پھر پیغمبرؐ کے ہاتھ میں جو تربت تھی مجھے دے دی اور فرمایا اسے اپنے پاس محفوظ کر لو اسے دیکھتے رہنا جب یہ تربت خون میں بدل جائے تو سمجھ لینا کہ حسینؑ کو قتل کر دیا گیا ہے۔“

ام سلمیٰ نے کہا یا رسول اللہؐ خدا سے دعا کریں کہ خدا حسینؑ کو اس مصیبت سے محفوظ رکھے

رسول اللہؐ نے فرمایا میں نے التجا کی ہے مگر میرے اوپر وحی نازل ہوئی ہے کہ حسینؑ کے لئے خدا کے ہاں ایسا مقام ہے کہ کوئی دوسرا اس تک نہیں پہنچ سکتا اور وہ اپنے شیعوں کی شفاعت کریں گے اور مہدی آل محمدؑ ان کے فرزندوں میں سے ہوگا پس خوش نصیب ہیں وہ لوگ کہ جو حسینؑ سے محبت کرنے والے اور ان کے شیعہ ہوں گے خدا کی قسم ان کے شیعہ قیامت کے دن کامیاب ہوں گے۔ (امالی شیخ صدوق، مجلسی ۲۹، حدیث ۳)

پیغمبر گرامی اسلامؐ نے امام حسین علیہ السلام کی ولادت کے وقت سے ہی عزاداری و گریے کا سلسلہ قائم کر دیا تھا۔ اسماء روایت کرتی ہیں کہ جب رسول اللہؐ کو حسینؑ کی ولادت کی خبر ملی تو آپؐ جلدی سے حضرت سیدہ کے گھر میں گئے جبکہ آپؐ کے چہرہ انور سے غم و حزن کے آثار نمایاں تھے اور حزن آلود آواز میں فرمایا: اے اسماء میرے بیٹے کو لے آؤ بچے کو لایا گیا اور پیغمبر گرامی اسلامؐ کے دست مبارک میں دیا گیا پیغمبرؐ نے بچے کو آغوش میں لیا بوسہ بھی لیتے تھے اور گریہ بھی فرماتے تھے اسماء کہتی ہیں کہ میں پیغمبرؐ کی اس کیفیت کو دیکھ کر بہت متاثر ہوئی اور کہا: اے خدا کے رسولؐ! میرے ماں باپ آپؐ پر قربان ہوں کس لئے گریہ فرما رہے ہیں؟

رسول خداؐ نے فرمایا: اپنے اس بیٹے کے لئے گریہ کر رہا ہوں اسماء بہت حیران ہوئیں اور کہا یہ فرزند تو ابھی متولد ہوا ہے اس کے لئے کیوں گریہ کر رہے ہیں؟ رسول اللہؐ نے فرمایا: تقتله الفیۃ الباغیۃ من بعدی لا انا لھم واللہ شفاعتی اس فرزند کو ایک باغی گروہ قتل کرے گا خدا کی قسم ہرگز میری شفاعت ان کو نہیں ملے گی۔

اسماء کہتی ہیں کہ پھر رسول خداؐ اپنی جگہ سے اٹھے اور غم و اندوہ کی حالت میں فرمایا: اسماء اس واقعہ کے بارے میں فاطمہؑ کو نہ بتانا کیونکہ وہ ابھی ابھی اس فرزند کی ماں بنی ہیں۔ (حیۃ الامام الحسنین، ج ۱، ص ۲۷)

معجم طبرانی میں اسی سے مشابہہ ایک اور روایت نقل کی گئی ہے اور اس کے علاوہ بہت ساری احادیث، پیغمبر گرامی اسلامؐ سے منقول ہوئی ہیں جس میں واقعہ کربلا پر آپؐ کا گریہ کرنا اور سوگوار ہونا

ثابت ہے اور رسول خدا جہاں حسینؑ کی مظلومیت پر آنسو بہاتے تھے وہاں حسینؑ کی حقانیت کو بھی واضح فرماتے ہیں بعض اوقات جب خدا کے رسول زینب منبر ہوتے تھے اور اپنے صحابہ کو خطبہ ارشاد فرماتے اور اس دوران حسینؑ وارد بزم ہوتے تو رسول خداؐ اپنا منبر چھوڑ دیتے بچے کو آغوش میں لیتے اور پھر لوگوں سے کہتے کہ ہذا حسین فاعرفوہ والنصر وہ یہ میرا حسینؑ ہے اس کو پہچان لو اور اس کی مدد کرنا۔

رسول خداؐ نے فرمایا: ﴿أَنَّ لِقَتْلِ الْحُسَيْنِ حَرَارَةً فِي قُلُوبِ الْمُؤْمِنِينَ لَا تَبْرُدُ أَبَدًا﴾ ”بے شک حسینؑ کی شہادت سے مومنین کے دلوں میں ایسی حرارت پیدا ہوگی کہ جو کبھی بھی ٹھنڈی نہیں ہوگی۔“

یہ فرمان رسولؐ جہاں ایک خبر ہے وہاں یہ امر و انشاء بھی ہے یعنی رسول خداؐ یہ چاہتے ہیں کہ مومنین اس عظیم قربانی کو کہ جس نے اپنی قربانی دے کر ہمیشہ کے لئے اسلام کو زندہ کر دیا یاد رکھیں اور لفظ حرارت سے تعبیر فرمانا بھی بے مقصد نہیں ہے بلکہ حکمت ہے کہ حسینؑ کو ایسے یاد رکھو کہ دلوں میں متحرک و بیداری پیدا ہو جائے نہ ایسی یاد کہ جو انسان کو اپنی ذمہ داریوں سے غافل کر دے اور بے کار بنادے لہذا حقیقی عزا دار کی نشانی یہ ہے کہ وہ ہمیشہ اپنی ذمہ داریوں کو یاد کرنے میں متحرک اور پر جوش دکھائی دیتا ہے۔

### حضرت امیر المؤمنین علیہ السلام:

جیسا کہ رسول خداؐ نے حسینؑ کی شہادت سے قبل آپؑ کی شہادت اور مصیبت عظمیٰ کے حوالے سے بیان فرمایا تھا ایسے ہی حضرت امیر المؤمنین علیہ السلام نے بھی بہت ساری روایات بیان فرمائی ہیں بطور نمونہ ہم صرف دو روایتوں کو بیان کرتے ہیں:

1- ابن عباس روایت کرتے ہیں کہ ہم امیر المؤمنینؑ کے ساتھ صفین کی طرف جا رہے تھے جب فرات کے کنارے نینوا کے مقام پر پہنچے تو حضرت نے بلند آواز سے فرمایا: ابن عباس! کیا اس سرزمین کو پہچانتے ہو؟ میں نے کہا: نہیں، حضرت نے فرمایا: اگر تو اس سرزمین کو پہچانتا ہوتا تو میری طرح روتے ہوئے گذرتا ابن عباس روایت کرتے ہیں کہ پھر حضرت کافی دیر تک گریہ کرتے رہے یہاں تک

کہ آپ کے محاسن مبارک آنسوؤں سے تر ہو گئے پھر فرمایا: اے وائے! میں نے آل سفیان سے کیا کیا ہے؟ شیطان کا گروہ اور شیطان کے دوست اے اباعبداللہ صبر کرو..... پھر فرمایا اے ابن عباس واقعی ایسا ہی ہے جیسا دیکھ رہا ہوں کہ میرے بدن کا ٹکڑا حسینؑ اس سر زمین پر استغاثہ کر رہا ہے اور کوئی اس کے استغاثے کا جواب نہیں دے رہا یہ زمین کر بلا ہے کہ جہاں حسینؑ اور میرے اور فاطمہؑ کے سترہ فرزند دفن ہوں گے کر بلا کی زمین اہل آسمان کے نزدیک معروف و مشہور ہے اور وہ کر بلا کو ایسے یاد کرتے ہیں جیسے حرین شریفین اور بیت المقدس کو یاد کیا جاتا ہے۔ (امالی شیخ صدوق، ج ۵، مجلس ۷۷)

2- ہرثمہ بن ابی مسلم نے بھی اس سے مشابہہ ایک روایت نقل کی ہے: وہ کہتا ہے کہ میں جنگ صفین میں علی علیہ السلام کے ساتھ تھا واپسی پر کر بلا پہنچے تو حضرت نے نماز صبح پڑھی پھر کر بلا کی کچھ خاک کو اٹھایا، سو نگھا اور فرمایا: اے کر بلا کی خاک تو خوش قسمت ہے کہ تجھ سے ایک گروہ اٹھے گا جو بغیر حساب کے بہشت میں داخل ہوگا۔ ہرثمہ کہتا ہے کہ جب میں اپنی مومنہ بیوی کے پاس گیا اور اس واقعہ کے بارے میں بتایا تو اس نے کہا: امیر المؤمنینؑ بغیر حکمت کے کوئی بات نہیں فرماتے۔

جب عبید اللہ ابن زیاد نے اپنے لشکر کو کر بلا بھیجا تو یہی ہرثمہ ابن زیاد کے لشکر میں تھا جیسے ہی یہ کر بلا کی زمین پر پہنچا تو اس نے اس زمین کو پہچان لیا اور امیر المؤمنینؑ کی بات اس کو یاد آگئی گھوڑے پر سوار ہوا اور امام حسینؑ کی طرف چلا آیا اور واقعہ کے بارے میں بتایا امام حسینؑ نے فرمایا: ابھی تو میری مدد کے لئے آیا ہے یا میرا دشمن ہے؟ اس نے کہا: کوئی بھی نہیں بلکہ کوفہ میں میری ایک بیٹی ہے مجھے ڈر ہے کہ ابن زیاد اس کو قتل نہ کر دے امامؑ نے فرمایا: پس جاؤ اور میری شہادت کو نہ دیکھ اور میرے استغاثہ کو نہ سننا پھر فرمایا: اس خدا کی قسم کہ جس کے ہاتھ میں حسینؑ کی جان ہے جو شخص میری فریاد کو سنے اور میری مدد نہ کرے تو خدا اس کو اٹے منہ جہنم میں ڈالے گا۔ (امالی صدوق، ج ۶، مجلس ۲۸)

ان دونوں روایات سے معلوم ہوتا ہے کہ کر بلا کی سر زمین سے جس نبی یا ولی کا گذر ہوا ہے تو اس نے واقعہ کر بلا کا ذکر کیا ہے اور ایک خاص عکس العمل ظاہر کیا ہے اور کر بلا کی خاک کا ایک خاص انداز سے تکریم و احترام کیا ہے۔

حضرت فاطمہ زہراؑ کے متعلق کتب میں موجود ہے کہ جب رسول خداؐ نے حضرت سیدہ کو امام حسینؑ کی شہادت کی خبر سنائی تو شدت سے گریہ کیا اور پوچھا: باباجان! یہ واقعہ کب ہوگا؟ آپؐ نے فرمایا: بیٹی! جب نہ میں ہوں گا نہ تو ہوگی نہ علیؑ اور نہ حسنؑ ہوں گے جناب سیدہ کا گریہ بڑھ گیا اور عرض کی باباجان! کیا میرے بیٹے کو کوئی رونے والا نہیں ہوگا؟ آپؐ نے فرمایا: بیٹی! خداوند ایک ایسی قوم پیدا کرے گا جن کی خواتین میری ذریت کی خواتین پر روئیں گئیں جن کے مرد میرے اہل بیت کے مردوں پر روئیں گے اور ہر سال اس غم کو تازہ کریں گے قیامت کے دن تو ان عورتوں کی اور میں مردوں کی شفاعت کروں گا۔

ان سارے واقعات میں اگر غور کیا جائے تو معلوم ہوتا ہے کہ شہداء کربلا کی عزاداری آئمہ علیہم السلام نے خود بھی کی ہے اور دوسروں کو بھی عزاداری کرنے کی تشویق کی ہے اس لئے کہ یہ گریہ و عزاداری شعار زندگی ہے، گریہ شرافت آدم ہے، تہذیب انسانیت ہے یہ عزاداری ایک طرف تو مظلوم کی مظلومیت پر گریہ ہے تو دوسری طرف ظالم کے خلاف نفرت کا اظہار بھی ہے اس لئے آئمہ علیہم السلام کی تاکید ہے کہ اس ماتم و عزاداری کو زندہ رکھیں کیونکہ اگر عزاداری زندہ ہے تو اسلام زندہ ہے پیغمبر گرامی اسلامؐ سے لے کر امام زمانہ علیہ السلام تک ہر امام نے اور خاندان اہل بیت کے ہر فرد نے عزاداری کی ہے اور صف ماتم بچھائی ہے امام حسن مجتبیٰ علیہ السلام کو جب زہر دیا گیا تو بیان کیا گیا ہے کہ امام حسینؑ نے گریہ کیا اور بھائی کی مصیبت پر آنسو بہائے امام حسن علیہ السلام نے فرمایا: ﴿لَا يَوْمَ كَيْسُومَكَ يَا اَبَا عَبْدِ اللَّهِ﴾ ”اے بھائی حسینؑ! جتنی تیری مصیبت بڑی ہوگی اس سے بڑھ کر کوئی مصیبت کا دن نہیں ہے۔“

البتہ یہاں مناسب ہے کہ اس مطلب کو بھی واضح کر دیں کہ گریہ و عزاداری وسیلہ و ذریعہ نہیں بلکہ بذاتہ مطلوب ہے اور بعض حضرات جو اپنے آپ کو روشن فکر گردانتے ہیں یہ تصور کرتے ہیں کہ عاشورا اور کربلا کی یاد منانا صرف روایتی عزاداری (سینہ زنی، گریہ سیاہ لباس..... وغیرہ) میں منحصر نہیں ہے بلکہ اس مقصد کو اور طریقوں اور دوسرے ذرائع جیسے کانفرنس، سیمینار، محفل و مذاکرے وغیرہ سے بھی

حاصل کیا جاسکتا ہے لیکن حقیقت یہ ہے کہ واقعہ عاشورا اور پیغام عاشورا کو سمجھنے کے لئے اسی انداز سے روایتی عزاداری سینہ زنی، گریہ وغیرہ کی ضرورت ہے اگرچہ حضرت سید الشہداء کی شخصیت کے بارے میں کانفرنس، سیمینار اور مقالات علمی و تحقیقی بہت مفید و لازم ہیں مگر روایتی عزاداری کا انداز بھی ضروری اور لازم ہے اس مطلب کو واضح کرنے کے لئے ایک مقدماتی بحث ضروری ہے۔

سب سے پہلے یہ دیکھنے کی ضرورت ہے کہ انسان کے اندر کون سے عوامل ہیں جو مؤثر ہوں؟ علماء اور ماہرین نفسیات اس نتیجہ پر پہنچے ہیں کہ انسان کے اندر دو اہم عوامل موجود ہیں ایک شناخت و معرفت والا عامل ہے یعنی حس شناخت ہے جو باعث بنتی ہے کہ انسان کسی چیز کو سمجھے اور جانے اور سمجھنے کے بعد پھر اس کو قبول کرے اور دوسرا عامل جو ہر انسان کے اندر پایا جاتا ہے جو کہ شناخت والے عامل سے بھی زیادہ مؤثر ہے وہ انسانی احساسات اور عواطف ہیں آپ اپنی زندگی میں بھی اس کا مشاہدہ کر سکتے ہیں کہ سب سے زیادہ مؤثر عامل یہی احساسات و عواطف والا ہی ہے۔

جو انسان کو کسی ذمہ داری کو انجام دینے پر آمادہ کرتا ہے خواہ وہ انفرادی ذمہ داری ہو یا اجتماعی و سیاسی ہو لہذا ہم جس کام کو انجام دینا چاہیں تو اس کے لئے صرف اس کام کی شناخت و معرفت کافی نہیں ہوتی اور صرف اس کا جان لینا ہمیں حرکت میں نہیں لاسکتا بلکہ احساسات و عواطف ہی ہیں جو انسان کو اس کام کے انجام دینے کا انگیزہ ایجاد کرتے ہیں اور تحریک دلاتے ہیں اور جب تک یہ عامل نہ ہو کام نہیں ہو سکتا صرف یہ جان لینا کہ فلاں کھانا مفید ہے انسان کے لئے کافی نہیں ہے اور اس کو فائدہ نہیں پہنچا سکتا جب تک اس کو بھوک نہ لگے اور اس کھانے کو نہ کھائے ایسے ہی بعض امور کی یہی کیفیت ہوتی ہے کہ صرف ان کا علم کافی نہیں ہوتا جب تک کوئی عمل کا انگیزہ پیدا نہ ہو کہ جو انسان کے اندر تحریک پیدا کرے اب اس مقدماتی بحث کے بعد واضح ہو جاتا ہے کہ تحریک کر بلا سے آگاہی اور صرف جان لینا کافی نہیں ہے۔

بلکہ امام کے اس مقدس مشن سے ہم آہنگ ہونے کے لئے ایک انگیزے کی ضرورت ہے جو ہمیں اس مقدس تحریک کا حصہ بننے پر آمادہ کرے کیونکہ تحریک کر بلا ایک مسلسل اور پیہم جدوجہد کا نام



ہے جو ہر دور کے انسان کو آزادی سے جینے کا سلیقہ سکھاتی ہے اور انسانیت کو یہ درس دیتی ہے کہ ایک مقدس ہدف کے لئے اپنا سب کچھ قربان کر دینا چاہیے لہذا عوامی ادارے کا رائج انداز سینہ زنی و گریہ وغیرہ کر بلا کے واقعہ کی منظر کشی میں زیادہ مؤثر ہے اور کر بلا کے پیغام کو اس انداز سے بہتر طور پر منتقل کیا جاسکتا ہے کیونکہ سننے اور دیکھنے میں بڑا فرق ہوتا ہے۔

حضرت موسیٰؑ اور سامری کی داستان اس مطلب پر بہترین شاہد ہے کہ جب حضرت موسیٰؑ علیہ السلام کو کوہ طور پر بلایا گیا تو لوگوں کو بتایا گیا کہ ایک مہینے کے لئے حضرت موسیٰؑ کو کوہ طور پر رہیں گے مگر خدا نے دس دن اور بڑھادیے: ﴿وَوَاعَدْنَا مُوسَىٰ ثَلَاثِينَ لَيْلَةً وَأَتَمَمْنَاهَا بِعَشْرِ﴾ جب تیس دن ختم ہوئے تو بنی اسرائیل کی قوم حضرت ہارونؑ کے پاس آئے اور کہا تیرا بھائی کیوں نہیں آیا؟ حضرت ہارونؑ نے کہا منتظر رہیں آجائے گا غرض دس دن گزرے ادھر سے سامری نے فرصت سے استفادہ کیا اور پچھڑا بنا دیا اور کہا: ﴿هَذَا آلِهَتُكُمْ وَاللَّهُ مُوسَىٰ﴾ قوم نے پرستش شروع کر دی خدا نے حضرت موسیٰؑ پر وحی نازل کی کہ آپ کی قوم نے پچھڑے کی پوجا شروع کر دی ہے حضرت موسیٰؑ نے سنا اور کوئی عکس العمل نہ دکھایا دس دن اور گزرے تو چالیس دن کے بعد آسمانی الواح کو لوگوں کے پاس لائے تاکہ ان کو شریعت کے احکام اور خدا کی اطاعت کی دعوت دیں حضرت موسیٰؑ نے جب دیکھا قوم پچھڑے کی پرستش کر رہی ہے جیسے ہی حضرت موسیٰؑ نے یہ منظر دیکھا غضبناک ہوئے آسمانی الواح کو کلیم اللہ نے پھینکا: ﴿وَأَلْقَى الْأَلْوَابَ وَأَخَذَ بِرَأْسِ أَخِيهِ يَجُرُّهُ إِلَيْهِ﴾

اپنے بھائی کو سر سے اپنی طرف کھینچا اور کہا تم نے قوم کو گمراہ ہونے سے کیوں نہیں روکا؟ اس داستان میں غور کریں اور دیکھیں کہ حضرت موسیٰؑ کو کوہ طور پر وحی کے ذریعے خدا نے یہ سب بات بتادی تھی لیکن اس خبر کو سننے کے بعد حضرت موسیٰؑ نے کوئی عکس العمل نہیں دکھایا اور کوئی غضب کے آثار نہیں تھے لیکن جب خود اپنی آنکھوں سے اس منظر کو دیکھا ہے غضبناک ہوئے تھے نہ کر سکے پس معلوم ہوا سننے اور دیکھنے میں بڑا فرق ہوتا ہے خدا نے انسان کو ایسے خلق کیا ہے کہ جب وہ کسی چیز کو دیکھے اور کس منظر کا نظارہ کرے تو فوری اثر لیتا ہے کہ جو اثر سننے سے نہیں لیتا۔

ہم واقعہ کربلا کے بارے آگاہی رکھتے ہیں اور جانتے ہیں کہ امام حسینؑ اور آپ کے باوفا انصار و اصحاب کی کیسے مظلومانہ شہادت ہوئی ہے مگر ہمارا جاننا ہمارے آنسوؤں کو جاری نہیں کر سکتا بلکہ جب مجلس عزاء میں شریک ہوتے ہیں مرثیہ خوان مرثیہ پڑھتا ہے خوبصورت اور موثر انداز سے خطیب کربلا کی داستان بیان کرتا ہے تو پھر بے اختیار ہمارے آنسو جاری ہو جاتے ہیں لہذا واضح ہو جاتا ہے کہ صرف واقعہ کربلا پر عالمانہ اور محققانہ بحث کرنے، سیمینار و کانفرنس کے انعقاد سے عزاداری والی افادیت کو حاصل نہیں کیا جاسکتا بلکہ لوگوں کے احساسات کو تحریک دینے کے لئے ضروری ہے کہ سیاہ لباس پہنا جائے عزاء خانوں کو سیاہ پرچموں سے سجایا جائے اور باقاعدہ مجالس عزاء اور عزاداری کے پروگرام منعقد کیے جائیں تاکہ احساسات کو تحریک دیا جاسکے لہذا عزاداری سیاسی و عبادی عمل ہے اور عزاداری سے ان سیاسی مقاصد کو حاصل کیا جائے تب عزاداری کی حقیقی شکل ہوگی۔ اہل بیت علیہم السلام نے واقعہ کربلا کے بعد کس انداز سے عزاداری کی ہے اور کن مقاصد کو اس ذریعے سے حاصل کیا ہے آئیے اس حوالے سے تاریخ کا جائزہ لیتے ہیں:

### عقیلہ بنی ہاشم حضرت زینب سلام اللہ علیہا:

واقعہ کربلا سے سب سے زیادہ جو ہستی متاثر ہوئی تھیں وہ ثانی زہرا حضرت زینب سلام اللہ علیہا تھیں واقعہ کربلا کے بعد حضرت زینب عالیہ اپنے بھائی اور عزیزوں کے سوگ میں مسلسل گریہ کرتیں اور نوحہ کنناں تھیں اور کبھی بھی آپ کے آنسو خشک نہیں ہوئے تھے اور جب اپنے بھائی کی یادگار امام سجادؑ کی طرف متوجہ ہوتیں تو آپ کا غم و حزن بڑھ جاتا تھا اور وہ دلخراش مصائب آپ کے دل کو مزید غم و اندوہ میں ڈبو دیتے تھے نقل ہوا ہے کہ حضرت سیدہ اپنے بھائی کی شہادت کے بعد صرف دو سال زندہ رہیں اور اس غم و مصیبت کی وجہ سے آپ کی وفات ہوئی ہے کربلا کے بعد یہ قافلہ سالار بی بی اتنے مصائب دیکھنے کے باوجود جہاں خود عزادار اور گریہ کنناں تھیں وہاں دوسروں کو تسلی و تشفی بھی دیتی رہی ہیں جب کربلا کا لٹا ہوا قافلہ مقتل شہداء سے گذرا تو حضرت سجاد علیہ السلام نے جب اپنے مظلوم بابا اور عزیزوں کے بے گور و کنف لاشوں کو دیکھا تو رنگ متغیر ہو گیا اور قریب تھا کہ روح پروز کرجاتی جب

ثانی زہرانے یہ کیفیت دیکھی تو امام سجادؑ کو متوجہ کیا اور فرمایا: ﴿مالی اراک ماذا تجود بنفسک یا بقیۃ جدی و اُبی و اُختی﴾ سجادؑ! میں کیا دیکھ رہی ہوں یہ تو اپنے ساتھ کیا کر رہا ہے؟  
 کر بلا سے کوفہ پھر کوفہ سے شام جہاں موقع ملا اس بی بی نے اپنے مظلوم بھائی کی مجلس پڑھی ہے اور خطبے دیے ہیں ابن زیاد اور یزید ملعون کے بھرے درباروں میں مجلس پڑھائی اور بی بی نے بھائی کے پیغام کو عام کیا ہے حضرت زینبؑ اپنے بھائی کی شہادت کے بعد مولیٰ کی نائب خاص تھیں اور حلال و حرام بیان فرماتی تھیں چونکہ امام سجاد علیہ السلام بیماری کی وجہ سے سوال کرنے والوں کا جواب نہیں دے سکتے تھے اس لئے امام جعفر صادق علیہ السلام نے حضرت زینبؑ کے دامن چاک کرنے والے عمل کو جو ثانی زہرانے اپنے باپ اور بھائی کی مصیبت پر کیا ہے اس کے جواز کی سند کے طور پر بیان فرمایا ہے۔ (جواہر الکلام، ج ۴، ص ۳۰۷)

ارباب مقاتل نے عزاداری اہل بیتؑ کا ایک اور واقعہ بھی ذکر کیا ہے کہ جب کر بلا کا یہ قافلہ کوفہ پہنچا تو حضرت زینب سلام اللہ علیہا کی نظر پڑی کہ نوک نیزہ ہے اور بھائی کا سر اُطہر ہے تو ہاتھ تو پابند رسن تھے یہ منظر دیکھنے کے بعد بے ساختہ ام المصائب بی بی نے اپنی پیشانی اونٹ کے کوہان پر ماری پیشانی زخمی ہوئی خون جاری ہوا اس واقعے سے معلوم ہوتا ہے کہ فرط غم و حزن میں بے ساختہ اس طرح کا عکس العمل ممکن ہو سکتا ہے۔

کابل میں شیخ بھائی نے نقل کیا ہے کہ حضرت ام کلثومؑ نے کسی کو یزید کے پاس بھیجا تاکہ اجازت دے حضرت سید الشہداء علیہ السلام کے لئے سوگواری و عزاداری کریں یزید نے اجازت دی اور حکم دیا کہ اہل بیتؑ کو دارالآمارہ میں لے جایا جائے تاکہ وہاں عزاداری کریں اہل بیتؑ نے وہاں سات دن تک عزاداری کی اور شام کی بہت ساری عورتیں ساتھ شامل ہو جاتی تھیں اور عزاداری کرتی تھیں مروان نے یزید کو اس عزاداری کی خبر دی اور کہا کہ شام کے لوگوں کی سوچ بدل چکی ہے اور اہل بیتؑ کا شام میں رہنا بادشاہ کی حکومت کے لئے خطرناک ہے لہذا ان کے سفر کے مقدمات کو آمادہ کیا جائے اور ان کو مدینہ بھیج دیا جائے جس کے بعد یزید نے حکم دیا کہ ان کو مدینہ بھیجا جائے معلوم ہوتا

ہے کہ جہاں بھی اہل بیت کو موقع ملا ہے صف ماتم بچھائی ہے اور عزاداری کی ہے اور حضرت سید الشہداء اور آپ کے باوفا اصحاب کی مظلومیت کی داستان سنائی ہے اور حکومت وقت کے ظلم سے نقاب الٹی ہے اس واقعہ اور دیگر واقعات سے ہم اس نتیجے پر پہنچتے ہیں کہ موسیٰ عزاداری نہیں ہونی چاہیے بلکہ آئمہ ہدیٰ علیہم السلام نے جب موقع ملا عزاداری کی ہے لہذا موسیٰ عزاداری حقیقی عزاداری نہیں ہے اور نہ اہل بیت کی مطلوب عزاداری ایسی عزاداری ہے لہذا عزاداری صرف عشرہ محرم سے خاص نہیں ہے بلکہ اہل بیت کی عزاداری ہر وقت اور ہر زمانے میں رہی ہے اور اہل بیت کا پیغام بھی یہی ہے کہ یہ عزاداری ہر وقت رہنی چاہئے کیونکہ دین ابدی ہے موسیٰ نہیں ہے اور عزاداری دین کے پیغام کا بہترین ذریعہ ہے لہذا عزاداری بھی موسیٰ نہیں ہونی چاہئے شام میں اہل بیت علیہم السلام کا سات روز تک عزاداری کرنے سے شام کے لوگوں کی سوچ بدل گئی اور یزید کو اپنی حکومت کا خطرہ دکھائی دینے لگا تو معلوم ہوا ایسی عزاداری آئمہ نے کی ہے کہ جس سے حکومتیں ہل گئیں اور ظالم گھبرا گئے اور ڈر گئے نہ وہ عزاداری کہ جو ظالموں کو تحفظ فراہم کرے اور حکام وقت عزاداری کی آڑ میں اپنے دنیاوی مفادات کو حاصل کریں ایسی عزاداری نہ آئمہ نے کی ہے اور نہ ان کا مطلوب ہے۔

اہل حرم کا یہ لٹا ہوا قافلہ جب شام سے مدینہ لے جایا گیا تو بشیر بن جذلم کہتا ہے کہ جب ہم مدینہ کے قریب پہنچے تو امام سجاد علیہ السلام نے فرمایا: اونٹوں سے سامان اتار دیا جائے اور قافلے کو روک دیا جائے خیمے لگا دیے گئے اور اہل حرم خیام میں قیام پذیر ہو گئے بشیر روایت کرتا ہے کہ امام نے مجھے بلایا اور فرمایا بشیر خدا تیرے باپ جذلم پر رحمت کرے اچھا شاعر تھا کیا تو بھی شعر کہہ سکتا ہے؟ میں نے عرض کیا ہاں فرزند رسول امام علیہ السلام نے فرمایا: ابھی مدینہ شہر میں جاؤ اور حضرت ابی عبد اللہ کی شہادت اور ہمارے مدینہ میں ورود کی خبر مدینہ والوں کو دے دو بشیر کہتا ہے کہ میں گھوڑے پر سوار ہوا اور جلدی سے مدینہ شہر میں گیا مسجد نبوی کی طرف گیا تو وہاں بلند آواز سے یہ اشعار پڑھے:

یا اهل یثرب لا مقام لکم بہا	قتل الحسین و ادمعی مدرار
الجسم منه بکربلا مضرّج	والرأس منه علی القنایة یدار

پھر لوگوں کی طرف متوجہ ہوا اور کہا: ”علی ابن الحسین علیہ السلام اپنی پھوپھیوں اور بہنوں کے ساتھ مدینہ سے باہر موجود ہیں مورخین نے لکھا ہے کہ جب یہ خبر مدینہ والوں نے سنی مدینہ میں کوئی عورت بھی گھر میں نہ رہی بلکہ سب لوگ گریہ کرتے ہوئے مدینہ سے باہر آئے بشیر کہتا ہے کہ اس دن جو گریہ کا منظر تھا وہ میں نے کہیں نہیں دیکھا۔“

اب آئیے اس میں غور و فکر کرتے ہیں کہ کیا ضرورت پیش آئی کہ امام سجاد علیہ السلام نے اس مصیبت بھرے قافلے کو مدینہ سے باہر روک لیا سوائے یہ کہ مولیٰ چاہتے تھے کہ مدینہ والوں کا اجتماع کریں اور وہاں پر حضرت سید الشہداء علیہ السلام کی مجلس بپا کریں اور حضرت نے وہاں ایک دردناک خطبہ دیا اور عزاداری کی اور پھر حضرت نے بشیر کو جب مدینہ بھیجا تو پوچھا کیا تو شعر کہہ سکتا ہے؟ یعنی امام علیہ السلام چاہتے تھے کہ اہل حرم کے مدینہ میں ورود والی خبر مؤثر اور حماسی انداز سے دی جائے، لوگوں کے احساسات اور عواطف سے مثبت نتائج لیے جائیں اور اپنی مظلومیت کی داستان اور بنی امیہ کی سیاہ کاریاں بتائی جائیں۔

ہجرت کے آٹھویں سال جب پیغمبرؐ کے فرزند ابراہیم کا انتقال ہوا تو قبرستان بقیع میں دفن کر دیا گیا پیغمبر گرامی اسلامؐ نے اپنے اس فرزند کے فراق میں گریہ کیا آنکھوں سے آنسو جاری ہو گئے حضرت سے کسی نے کہا یا رسول اللہ! آپ دوسروں کو تو گریہ سے منع کرتے ہیں اور خود روتے ہیں؟ رسول خداؐ نے فرمایا: ﴿لَیْسَ هٰذَا بِکَآءِ غَضَبٍ اِنَّمَا هٰذَا رَحْمَةٌ وَّمَنْ لَا یَرْحَمُ لَا یَرْحَمُ﴾ ”یہ غصے اور شکوے والا گریہ نہیں ہے بلکہ رأفت و رحمت والا گریہ ہے اور جو رحم نہ کرے اس پر رحم نہیں کیا جائے گا۔ (بخاری، ج ۲۲، ص ۱۵۱۔ عیون الاخبار الرضا، ج ۲، ص ۱۱)

اور رسول خدا کا یہی فرزند جب آغوش رسول میں تھا اور وقت آخر تھا تو رسول خدا نے اس بچے کو خطاب کر کے فرمایا:

﴿اَنَا بَکَ لَمَحْزُونٌ تَبْکِی الْعَیْنَ وَیَدْمَعُ الْقَلْبَ وَلَا نَقُولُ مَا یَسْخَطُ الرَّبَّ﴾  
(صحیح بخاری، ج ۱، ص ۱۴۸)

جب رسول خداؐ اپنے فرزند کے فراق میں گریہ کرتے رہے تو واقعہ کربلا کے دردناک اور المناک مصائب پر دل کیوں نہ روئے؟ اور انسان کا عاطفہ و احساسات اس ظلم پر کیوں نہ جوش میں آئیں؟ لہذا یہ گریہ اور رونا انبیاء کی سنت ہے انسانیت کی نشانی ہے شرافت آدمیت ہے اس لئے حضرت آدم علیہ السلام اپنے بیٹے ہابیل کی مصیبت میں اتنا متاثر ہوئے کہ چالیس رات تک گریہ کیا۔ صاحب حیاۃ الامام الحسینؑ نے لکھا ہے کہ اہل بیت کے مدینہ میں وارد ہونے کے بعد بنی ہاشم شہداء کربلا کے سوگ میں غمگین ہوئے اور تین سال تک عزاداری اور ماتم کرتے رہے اور رسول خدا کے عمر رسیدہ اصحاب مسور بن محمد، ابو ہریرہ اور دوسرے اصحاب چھپ کر آتے تھے تاکہ بنی ہاشم کی عزاداری میں شریک ہوں اور بنی ہاشم کے ساتھ ہم صدا ہو کر حضرت سید الشہداء کے سوگ میں گریہ کرتے تھے۔ (حیاۃ الامام الحسین، ج ۳، ص ۲۲۸)

حضرت امام محمد باقر علیہ السلام نے وقت آخر اپنے فرزند امام جعفر صادق علیہ السلام کو جہاں غسل و کفن کے حوالے سے وصیت فرمائی وہاں خصوصیت کے ساتھ یہ وصیت فرمائی ہے کہ میرے مال میں سے آٹھ سو درہم میری عزاداری کے لئے مخصوص کر دیئے جائیں اور دس سال تک حج کے موقع پر منیٰ کے میدان میں میرا نم منایا جائے اس وصیت پر غور و فکر کیا جائے تو معلوم ہوتا ہے کہ عزاداری اہل بیت پر خرچ کرنا آئمہ کی آرزو تھی اور پھر حضرت نے منیٰ کے مقام کا کیوں انتخاب کیا ہے اس کی وجہ یہی ہے کہ کیونکہ اس تاریخ کو عام طور پر حجاج اس علاقہ میں رہتے ہیں اور پوری دنیا کے گوشے گوشے سے سارا عالم اسلام اکٹھا ہوتا ہے اس لئے اس نکتہ کا انتخاب فرمایا تاکہ اس طرح سے لوگوں کو حکام وقت کے مظالم اور آل محمد کے فضائل و کمالات اور ان کی تعلیمات سے آگاہی ہوتی رہے اس وصیت سے عزاداری کے اہتمام اور اس پر انفاق کے حوالے سے خصوصی تاکید معلوم ہوتی ہے۔

نتیجہ یہ سامنے آتا ہے کہ عزاداری کا اہتمام اور اس کو رواج دینا آئمہ علیہم السلام کی مرضی کے عین مطابق ہے اور انہوں نے خود یہ عمل کر کے دکھایا ہے البتہ وہ عزاداری جو آئمہ اہل بیت علیہم السلام کی حقانیت اور حکام کے ظلم کو بیان کرے اور جس عزاداری کے سائے میں دین کا پیغام ہونہ کہ وہ

عزاداری جس سے آئمہ اطہارؑ کی توہین ہو جو مقدسات کی توہین کا باعث بنے جس کو دیکھ کر لوگ آئمہ سے دور ہوں۔

### امام جعفر صادقؑ اور عزاداری:

چھٹے امام حضرت امام جعفر صادق علیہ السلام اور امام ہشتم امام علی رضا علیہ السلام کا دور قدرے فرصت اور مہلت کا دور تھا لہذا ان حضرات نے اس تبلیغی عنصر کو کافی فروغ دیا فرس عزابچھایا لوگوں کو جمع کیا شاعریا خطیب سے ذکر مصائب کا مطالبہ کیا اور سامعین کو بلند آواز سے گریہ کرنے پر زور دیا تاکہ ذکر مصائب عام ہو اور لوگ اس کی بنیادیں تلاش کرنے کی طرف متوجہ ہوں ان دونوں اماموں نے اپنے دور میں عزاداری کے فروغ میں اہم کردار ادا کیا ہے۔

عبداللہ بن سنان روایت کرتا ہے کہ عاشور کے دن میں امام صادق علیہ السلام کی خدمت میں گیا دیکھا حضرت کا رنگ اتر ا ہوا ہے بہت غم و اندوہ کی کیفیت میں تھے آنکھوں سے آنسو موتیوں کی طرح جاری تھے میں نے گریہ کا سبب پوچھا فرمایا کیا تمہیں نہیں معلوم کہ اس دن ہمارے جد حسینؑ کو شہید کیا گیا۔ (سفینۃ البحار، ج ۳، ص ۳۰۳)

ایک سوال ہو سکتا ہے کہ رسول اللہ (ص) کا یوم وفات اور باقی آئمہ اطہار کے ایام شہادت کو اتنا عظیم مصیبت اور غم و حزن والا دن کیوں نہیں قرار دیا گیا اور ان حضرات کے ایام غم پر اتنا غم کیوں نہیں منایا جاتا ہے؟

یہی سوال ایک صحابی نے امام جعفر صادق علیہ السلام سے پوچھا: عبداللہ بن فضیل کہتا ہے کہ میں نے امام صادق علیہ السلام سے پوچھا کہ کیا وجہ ہے کہ عاشور کا دن اتنی مصیبت و غم کا دن قرار پایا لیکن پیغمبر اسلامؐ کا یوم وفات، مولائے کائنات، حضرت سیدہ زہراؑ اور حضرت امام حسنؑ کے ایام شہادت اتنی مصیبت کے دن کیوں نہیں ہو سکتے؟ امام علیہ السلام نے فرمایا: ﴿أَنْ يَوْمَ الْحَسَنِ عَظِيمٍ مَصِيبَةٌ مِنْ جَمِيعِ الْأَيَّامِ..... فَكَانَ ذَهَابُهُ كَذَهَابِ جَمِيعِهِمْ﴾ (وسائل الشیخ، ج ۱، ص ۳۹۴)

فرمایا: ”عاشور کا دن اس لئے بڑی مصیبت کا دن ہے کیونکہ جب رسول اللہ کی وفات ہوئی تو امیر المؤمنین موجود تھے، باقی پنجتن آل عبا موجود تھے مگر جب ہمارے جد حسینؑ کی شہادت ہوئی تو گویا سب کی شہادت واقع ہوئی ہے اور پنجتن کی آخری نشانی حسینؑ تھے۔“

بعض اوقات امام جعفر صادق علیہ السلام نے اپنے صحابیوں کو مجالس عزاداری قائم کرنے کا حکم بھی دیتے تھے اپنے ایک صحابی فضیل کو فرمایا: کیا مجالس برپا کرتے ہو اور بحث و گفتگو کرتے ہو؟ جب فضیل نے مثبت جواب دیا تو امام علیہ السلام نے فرمایا: ان مجالس کو میں پسند کرتا ہوں فاجیوا أمرنا رحم اللہ من اہلنا امرنا دعا بھی فرمائی ہے کہ خدا رحم کرے اس شخص پر جو ہمارے امر امامت و ولایت کو زندہ رکھے۔ (قرب الاسناد، ص ۱۸)

لہذا آئمہ علیہم السلام نے مختلف اوقات میں اپنے صحابہ کو عزاداری کی اہمیت اور اس کو پورا کرنے کی طرف توجہ دلائی ہے اور بعض اوقات کسی قصیدہ خوان اور مرثیہ خواں کو مرثیہ پڑھنے کا حکم دیتے اور گریہ فرماتے امام جعفر صادق علیہ السلام، ابوہارون مکی، مشہور مرثیہ خواں کو حکم دیتے کہ مرثیہ پڑھو جب وہ مرثیہ پڑھتا تو دیکھا گیا امام علیہ السلام بہت گریہ فرما رہے تھے اور امام کے رونے کے ساتھ پردے کے پیچھے موجود خواتین بھی گریہ کرتیں اور اس طرح سے یہ صف ماتم بچھائی جاتی رہی۔

### امام رضا علیہ السلام اور معروف شاعر دعبل خزاعی:

دعبل بن علی خزاعی جو کہ درجہ اول کا شاعر تھا اور جس کا مقام فصاحت و بلاغت اور شعر و ادب بیان سے بالاتر ہے کہتا ہے کہ جب میں نے قصیدہ ”مدارس آیات“، نظم کیا تو چاہا کہ امام علی رضا علیہ السلام کی خدمت میں خراسان جاؤں اور یہ قصیدہ ان کے حضور پیش کروں مرو میں امام قیام پذیر تھے اور آپ کی ولی عہدی کا دور تھا شیخ صدوق نے روایت کی ہے کہ دعبل مقام مرو میں امام کی خدمت میں حاضر ہوا اور عرض کیا فرزند رسول میں نے آپ کے لئے ایک قصیدہ لکھا ہے اور قسم کھائی ہے کہ آپ سے پہلے کسی کے سامنے نہیں پڑھوں گا امام نے فرمایا: لے آؤ، فرش عزا بچھو ادیا پس پردہ خواتین کو طلب کیا اور پھر اس عظیم مداح اہل بیت نے قصیدہ پڑھا جب یہ شعر پڑھا:



أرى فيئهم مقتسماً في غيرهم وأبديهم من فيئهم صفران  
 ”میں دیکھتا ہوں ان کا مال (فنی) غیروں میں تقسیم ہو رہا ہے اور ان کے ہاتھ اپنے  
 مال (فنی) سے خالی ہیں۔“ دعبل کہتا ہے حضرت گریہ کرنے لگے اور فرمایا اے خزاعی! تو سچ کہتا ہے  
 پھر دعبل نے ایک اور شعر پڑھا کہ ”جب ان پر ظلم ہوتا ہے تو وہ ظلم کرنے والوں کی طرف اپنی ہتھیلیاں  
 بڑھاتے ہیں جو کہ بدلہ لینے سے بند ہیں۔“ دعبل کہتا ہے کہ امامؑ نے اپنی ہتھیلی کو بند کیا اور فرمایا خدا کی  
 قسم بند ہیں غرض امام علیہ السلام نے دعبل کے ہر شعر پر داد دی اور حوصلہ افزائی کی ہے جب دعبل نے  
 آخری شعر پڑھا جو کہ آپ کے والد گرامی حضرت امام موسیٰ کاظم علیہ السلام کے بارے میں تھا تو امامؑ  
 نے فرمایا: دعبل! میں تیرے اس قصیدے کے ساتھ دو بیت اور ملحق کر دوں گا کہ تیرا قصیدہ مکمل ہو جائے  
 پھر امامؑ نے یہ شعر پڑھے:

وقبر بطوسٍ يالها من مصيبةٍ الحش على الأحشاء بالزفرات  
 الى الحشر حتى يبعث الله قائماً يفرج عنا الهم والكربات

”اور ایک قبر طوس میں ہے اور کتنی بڑی مصیبت ہے اس کی کہ جس نے اپنی گرم سانسوں  
 سے انتر یوں کو چھیل دیا حشر کے دن تک کے لئے یہاں تک کہ خدا قائم علیہ السلام کو مبعوث کرے گا  
 جو ہمارے غم اور مصیبتوں کو دور کرے گا۔“

دعبل نے پوچھا: مولیٰ! یہ کس کی قبر ہے؟ آپ نے فرمایا: یہ میری قبر ہوگی تو معلوم ہوتا ہے  
 کہ آئمہ ہدیٰ علیہم السلام ایسے مداحوں اور شعراء کا کلام سنتے تھے اور ان کی حوصلہ افزائی فرماتے تھے  
 حقیقت میں مقصد اس ذکر کو زندہ رکھنا تھا۔

دعبل کے اس قصیدے کے بعد امام علیہ السلام نے دعبل کو ایک سواشرنی کا انعام عطا فرمایا  
 جس پر حضرت کا اسم گرامی کندہ تھا کہ خدمت اہل بیت کا مطلب مفت کام کرنا نہیں ہے بلکہ خدمت کرنا  
 امت کا کام ہے اور انعام دینا اہل بیت کی اپنی ذمہ داری ہے۔

حضرت امام رضا علیہ السلام نے روایت کی ہے کہ جب بھی ماہ محرم آتا تھا تو میرے والد

کو خوشی میں ہنستے ہوئے نہیں دیکھا جاتا بلکہ غم و اندوہ میں چلے جاتے تھے یہاں تک کہ عاشور کا دن آتا تھا تو اس دن آپ کا گریہ بڑھ جاتا تھا اور فرماتے تھے:

﴿هُوَ يَوْمَ الَّذِي قُتِلَ فِيهِ الْحُسَيْنُ﴾ (امالی شیخ صدوق، ص ۱۲۸)

اس کے علاوہ خود امام علیہ السلام بھی آغاز محرم کے ساتھ ہی سوگواری کا سلسلہ شروع کر دیتے تھے اور محرم کے آغاز میں اپنے صحابی ابن شیبہ کو فرمایا:

﴿يَا بَنَ الشَّيْبِ أَنْ كُنْتَ بَاكِيًا فَبَكَ عَلَيَّ جَدِي الْحُسَيْنُ﴾

اے ابن شیبہ! اگر کسی بات پر رونا آئے تو میرے جد حسین پر گریہ کرنا اس لئے کہ انھیں بھوکا، پیاسا شہید کیا گیا ہے۔

البتہ اس کا ہرگز یہ مطلب نہیں ہے کہ عزاداری صرف عشرہ محرم سے خاص ہے نہیں بلکہ جیسے ہم گذشتہ واقعات و روایات سے نتیجہ لے چکے ہیں کہ عزاداری موسمی نہیں ہے اور نہ موسمی عزادار ہونا آئمہ ہدی علیہم السلام کا مطلوب ہے۔

اور اس مطلب پر بہترین دلیل امام زمانہ علیہ السلام کے یہ جملے ہیں کہ آپ نے فرمایا: "لَا نَدِينُكَ صَبَا حًا وَمَسَاءً وَلَا بَكِيْنًا بَدَلِ الدَّمِوعِ دَمًا" اے حسین! میں صبح و شام آپ کی مصیبت پر روتا ہوں اور آپ پر آنسو کے بدلے خون گریہ کرتا ہوں۔ (بحار الانوار ج ۹۸، ص ۳۲)

آئمہ علیہم السلام کی طرف سے حضرت سید الشہداء اور آپ کے باوفا اصحاب کی عزاداری پر بہت زیادہ تاکید ہوئی ہے اور دین کی بقاء اور اس کو انحرافات سے بچانے میں کوئی عمل عزاداری سے بڑھ کر نہیں ہے عزاداری اسلامی فرہنگ کو فروغ دینے کا بہترین ذریعہ ہے جیسا کہ حکیم امت امام خمینی نے فرمایا: "امام حسین نے اسلام کو نجات دی اور خود قربان ہو گئے اور جس عظیم ہستی نے اسلام کے لئے قربانی دی ہے ہمیں اس کے لئے ہر روز گریہ کرنا چاہئے اور اس مکتب کی حفاظت کے لئے ہمیں ہر روز مجلس پناہ کرنی چاہئے محرم و صفر ہے جس نے اسلام کو زندہ کیا ہے اور حضرت سید الشہداء علیہم السلام کی قربانی ہے جس نے ہمارے لئے اسلام کو زندہ کیا ہے۔ آخر میں اہل بیت علیہم السلام کی عزاداری کے

چند نمونے قارئین کی خدمت میں پیش کرتے ہیں جس سے عزاداری اہل بیٹ کی روش اور انداز مزید واضح ہو جائے گا۔

### حضرت ام البنین:

حضرت عباس علمدراڑ کی مادر گرامی کو جب اپنے بیٹوں کی شہادت کی خبر ملی تو حضرت دن میں قبرستان بقیع میں چلی جاتی تھیں اور اپنے ان جگر گوشوں کی عزاداری اور نوحہ خوانی کرتیں مدینہ کی عورتیں ان کے گرد جمع ہو جاتیں اور ان کے ساتھ ہم نالہ ہو جاتی تھیں تو اس طرح سے عزاداری کا ایک سلسلہ قبرستان بقیع میں جاری رہتا تھا نقل کیا گیا ہے کہ حضرت کی عزاداری اتنی دردناک تھیں کہ اہل بیٹ کا سب سے بڑا دشمن مروان بن حکم جب دن کو قبرستان سے گذرتا تھا اور حضرت کے نالہ و فریاد کو سنتا تھا تو بہت متاثر ہوتا۔ (حیاء الحسین، ص ۳، ص ۴۳۰)

حضرت کے اپنے جگر گوشوں کے سوگ میں چند اشعار:

یامن رأى العباس كراً  
على جماهير النقد

ووراءه من ابناء حيدر  
كل ليث ذولبد

انبئت ان ابني اصاب  
براسه مقطوع يد

ويلي على شبلي آمال  
براسه ضرب العمدة

لو كان سيفك في يدك  
لما دمي منك أحد

لاتدعوني ویک ام البنین  
تذکرینی بلیوٹ العربین

كانت بنون لي ادعى بهم  
واليوم اصبحت ولامن بنین

أربعة مثل نُسور الربی  
قدواصلوا الموت بقطع الوتین

ترجمہ: ”اے وہ جس نے عباس کو دیکھا ہے کہ مخالف گروہ پر حملہ ورہتے تھے اور ان کے پیچھے قوی شیر کی مانند حیدر کے بیٹے ہوتے تھے مجھے خبر دی گئی ہے کہ میرے بیٹے کا سر مجروح اور ہاتھ کٹ گئے وای کہ میرے بیٹے کے سر پر عمود کا وار کیا گیا اگر تیرے ہاتھ میں تیری تلوار ہوتی تو کوئی بھی تیرے

نزدیک نہ آتا اب مجھے ام البنین نہ کہو کیونکہ مجھے میرے بیٹے کے شیر بیٹوں کی یاد دلاتے ہو میرے بیٹے تھے کہ مجھے ان کے ذریعے پکارا جاتا تھا اور آج میرا کوئی بیٹا نہیں ہے چار بیٹے تیز پرواز عقاب کی مانند گلے کٹوا کے موت کو جاملے ہیں۔ (نغشۃ المصدر، ص ۶۶۳)

### حضرت ام رباب سلام اللہ علیہا:

حضرت ام ربابؓ کہ جن کے والد امرؤ القیس عرب کے بڑے قبیلے سے جن کا شمار ہوتا تھا اور حضرت سید الشہداءؑ کے ہاں حضرت ربابؓ کا بڑا مقام تھا اور ہمیشہ مولیٰ کی نظر ان کے شامل حال تھی روایت کی گئی ہے کہ امام حسینؑ کی شہادت کے بعد حضرت ربابؓ جب تک زندہ رہیں ہمیشہ گریہ کرتی رہیں ابن اشیر کہتا ہے کہ حضرت ربابؓ جب قافلے کے ساتھ مدینے واپس آئیں تو قریش کے بزرگوں نے حضرت ربابؓ سے شادی کی خواہش کی تو آپ نے جواب دیا کہ فرزند رسولؐ کے بعد میں کسی اور کے فرزند کی ہمسری میں نہیں آؤں گی ایک سال تک حضرت ربابؓ گریہ و عزاداری کرتی رہیں اور ایک سال تک سائے میں نہیں بیٹھیں اور اسی غم کی وجہ سے آپ کی وفات ہو جاتی ہے۔ (کامل ابن اشیر، ج ۴، ص ۸۸)

حضرت ربابؓ نے مولیٰ امام حسینؑ کے لئے یہ مرثیہ کہا ہے جو آپ کے غم و اندوہ کی کیفیت کو بیان کرتا ہے:

أَنَّ الَّذِي كَانَ نُورًا يُسْتَضَاءُ بِهِ      بَكَرَ بِلَا قَتِيلٍ غَيْرِ مَدْفُونٍ  
سَبَطَ النَّبِيُّ جِزَاكَ اللَّهُ مَصَالِحَةً عَنَّا      وَجَنَّبْتَ خَسْرَانَ الْمَوَازِينِ  
قَدْ كُنْتُ لِي جِبَالًا صَفْرًا أَلْوَدُّبِهِ      وَكُنْتُ تَصْحَبْنَا بِالرَّحْمِ وَالِدِينِ  
مَنْ لِي تَامِي وَمَنْ لِلسَّائِلِينَ وَمَنْ      يَعْنِي وَيَاوِي أَلَيْهِ كَلَّ مَسْكِينِ  
وَاللَّهُ لَا ابْتِغَى صَهْرًا بَصْهَرًا كَمْ      حَتَّى اغْيَبَ بَيْنَ الرَّمْلِ وَالطِّينِ

### حضرت امام سجاد علیہ السلام:

مدینہ سے مکہ، مکہ سے کربلا، کربلا سے کوفہ و شام تک کے تمام حالات و مصائب کے عینی شاہد

امام سجاد علیہ السلام تھے اس لئے بابا کی شہادت کے بعد چالیس سال برابر بابا کے غم میں روئے جبکہ دن میں روزہ رکھتے تھے اور رات کو خدا کی عبادت میں بسر کرتے تھے اور جب آپ کا خادم افطار کا سامان آپ کے پاس لاتا تو آپ شہادت سے گریہ کرتے ہوئے فرماتے تھے کہ میں کیسے پانی پیوں جبکہ میرے بابا کو پیاسا شہید کیا گیا ہے۔

راوی کہتا ہے کہ میں نے حضرت کی خدمت میں عرض کیا مولیٰ! کیا ابھی وقت نہیں آیا کہ آپ کم گریہ فرمائیں؟ تو امام علیہ السلام نے فرمایا: وای ہو تم پر حضرت یعقوب کے بارہ بیٹے تھے ایک بیٹا گم ہوا تھا اس کے فراق میں اتنا روئے کہ سر کے بال سفید ہو گئے، کمر جھک گئی اور آنکھوں کی پینائی جاتی رہی درحالیکہ میں نے اپنے اٹھارہ یوسفوں کو زمین پر ٹکڑے ٹکڑے ہوتا دیکھا ہے جبکہ ان کے بدن پر سر موجود نہیں تھے۔

۷۔ ایک پسر گم کر دیا یعقوب از فراتش گور شد چون نگریم من کہ یک عالم پدرم گردہ ام گذشتہ واقعات و روایات کی روشنی میں ہم حتمی طور پر یہ نتیجہ لے سکتے ہیں اہل بیت علیہم السلام کا انداز عزاداری اور تاکید یہی تھی کہ عزاداری اور جلوس و مجالس کے اس سلسلے کو باقی رکھنا چاہئے اور روڈوں پر جلوس عزاداری میں کربلا کے ابدی پیغام کو زندہ کرنا ہے اور یہ شعائر اسلامی اہل بیت کی حقانیت اور ان کے مقدس ہدف کو بیان کرتے ہیں اور عزاداری ایک سیاسی عبادی عمل ہے لہذا اگر عزاداری سے اسلام کے سیاسی مقاصد کو حاصل نہ کیا جائے تو پھر یہ حقیقی عزاداری کی شکل نہیں ہوگی۔

☆☆☆☆☆

## حوالہ جات

- ۱- امالی شیخ صدوق، مجلسی ۲۹، حدیث ۳۔
- ۲- حیاة الامام الحسین، ج ۱، ص ۲۷۔
- ۳- امالی شیخ صدوق، ج ۵، مجلس ۵۷۔
- ۴- امالی صدوق، ج ۲، مجلس ۲۸۔
- ۵- جواهر الکلام، ج ۴، ص ۳۰۷۔
- ۶- صحیح بخاری، ج ۱، ص ۱۴۸۔
- ۷- حیاة الامام الحسین، ج ۳، ص ۴۲۸۔
- ۸- سفینة البحار، ج ۳، ص ۳۰۳۔
- ۹- وسائل الشیعة، ج ۱، ص ۳۹۴۔
- ۱۰- قرب الاسناد، ص ۱۸۔
- ۱۱- امالی شیخ صدوق، ص ۱۲۸۔
- ۱۲- بحار الانوار، ج ۹۸، ص ۳۲۔
- ۱۳- حیاة الحسین، ص ۳، ص ۴۳۰۔
- ۱۴- نقشۃ المصدر، ص ۶۶۳۔
- ۱۵- کامل ابن اثیر، ج ۴، ص ۸۸۔

## امام حسین علیہ السلام اور تقیہ

سید رمیز الحسن موسوی

سوال علم کی کلید ہے، انسان کی خلقت کے آغاز سے ہی سوالات کا سلسلہ شروع ہو گیا تھا اگر سوال نہ ہوتا تو علم بھی نہ ہوتا سوال ہی کے ذریعے علم و آگہی کا سلسلہ آگے بڑھتا ہے اور علم کے بند دروازے کھلتے ہیں اور انسان اپنے سوالات اور تجسس کے ذریعے علم کی منزلیں طے کرتا ہے۔ کسی واقعہ اور تاریخی حادثے کے بارے میں سوالات ہر تجسس ذہن میں ہوتے ہیں اور وہ تاریخ کے اس اہم ترین واقعے کی تمام جزئیات تک پہنچ کر اس واقعے کی حق و باطل قوتوں کی پہچان حاصل کرنا چاہتا ہے۔ تاریخ اسلام بلکہ تاریخ انسانیت کا اہم ترین واقعہ، قیام کربلا ہے کہ جس میں سلسلہ نبوت و رسالت کے آخری تاجدار جناب ختمی مرتبت صلی اللہ علیہ وآلہ وسلم کے نواسے اور آدم سے لیکر خاتم کی نبوت کے امین، نظام امامت و ولایت کے تیسرے تاجدار نے حق و باطل کے اس معرکے میں شریعت کی پاسداری کے لئے اور دین اسلام کی حفاظت کے لئے ہر قسم کی قربانی دی اور تمام مسلمانوں اور حق کے پیروکاروں کے لئے ظلم و ستم کے خلاف قیام کرنے کا راستہ ہموار کر دیا اور مظلوموں کو جرات عطا کی کہ وہ ظالموں کے ظلم و استبداد کے سامنے کبھی بھی سر نہ جھکائیں۔

قیام امام حسینؑ درحقیقت پاسداری شریعت کا نام ہے اور شرعی اصولوں کی حکمرانی اور غیر شرعی زندگی کے خاتمے کا اعلان ہے اس لئے میدان کربلا میں امام عالی مقام کا ہر قدم اور ہر عمل شریعت اسلامیہ کے احیاء کے لئے اٹھ رہا ہے تھا اور انسانی عقل و منطق کے عین مطابق تھا۔ اس لئے امامت و ولایت کی معرفت رکھنے والا کوئی شخص سوچ بھی نہیں سکتا کہ امام حسین علیہ السلام نے کوئی قدم شریعت کے خلاف اٹھایا ہے اور اپنے جذبات و احساسات سے متاثر ہو کر یزید کے خلاف جنگ لڑی ہے۔ یہ بات وہی ذہن سوچ سکتا ہے جو امام عالی مقام کی عصمت اور ولایت کا قائل نہیں اور امام علیہ السلام کو ایک عام لیڈر یا عرب سردار کے طور پر پہچانتا ہے اور یزید و امام حسینؑ کے معرکے کو دو شہزادوں کی جنگ

سمجھتا ہے۔ لیکن امام حسینؑ کے دین اسلام میں مقام و منزلت اور رسول اکرمؐ کی جانب سے امام علیہ السلام کی جو معرفت کرائی گئی ہے اس سے آشنا انسان کبھی بھی اس طرح کی سوچ نہیں رکھ سکتا۔ لیکن سوال و شبہ خواہ معاند کی جانب سے ہو یا دوست کی جانب سے ہو اگر وہ حل ہو جائے اور علم کے دروازے کھول دے تو علم کی کلید ہے۔ اس لئے یہاں قیام امام عالی مقامؑ کے بارے میں ایک اہم سوال پیش کیا جاتا ہے اور تاریخ اور عقل و شریعت کی روشنی میں اُس کا جواب تلاش کیا جاتا ہے تاکہ معرفت امامؑ میں اضافہ ہو سکے اور قیام امامؑ کے مقاصد سے آگاہی حاصل کی جاسکے۔

وہ سوال یہ ہے کہ اگر ہم تمام انبیاء اور اولیاء اور معصومین علیہم السلام کی جہد مسلسل پر مشتمل زندگی کو دیکھیں تو ہم ایک چیز بہت واضح نظر آتی ہے اور وہ ہے خطرات کے مقابلے میں تقیہ کی حکمت عملی کہ جو شریعت میں حکم ثانوی کے طور پر جائز قرار دی گئی ہے۔ انبیاء اور ائمہ اطہارؑ کی سیرت اور تاریخ سے واضح ہوتا ہے کہ ان ذوات مقدسہ نے ضرورت کے وقت اس حکمت عملی سے استفادہ کیا ہے اور اپنے پیروکاروں کو بھی تقیہ کا حکم دیا ہے۔ اگر تقیہ ایک شرعی رخصت ہے اور اس کا جواز روایات میں موجود ہے تو سید الشہداء علیہ السلام نے تقیہ کا راستہ کیوں نہیں اختیار کیا؟ اور اس شرعی رخصت سے استفادہ کرتے ہوئے عالم اسلام کو کربلا جیسے افسوس ناک واقعہ سے کیوں نہیں بچایا؟ کیا امام حسین تقیہ نہیں کر سکتے تھے یا وہ تقیہ کے قائل نہیں تھے؟ یہ وہ سوالات ہیں کہ جو دینی معرفت سے عاری اذہان میں پیدا ہو سکتے ہیں۔ اس سوال کا جواب تلاش کرنے سے پہلے خود شریعت میں تقیہ کے مفہوم کو سمجھنا ضروری ہے لہذا تمہید کے طور پر تقیہ کے بارے میں چند ضروری باتیں یہاں پیش کی جاتی ہیں اور پھر ان کی روشنی میں معرکہ کربلا میں امام حسینؑ کے تقیہ نہ کرنے کی وجوہات پیش کی جائیں گی۔

### تقیہ کا لغوی اور اصطلاحی مفہوم

سب سے پہلے تقیہ کا لغوی اور اصطلاحی معنی بیان کیا جاتا ہے۔ لغت میں تقیہ مادہ ”وَقَسِي“، یَقِي، ”اور“ اَتَقَى، يَتَقِي“ سے مصدر ہے۔ بعض نے اسے اسم مصدر کہا ہے۔ ۲۔ یہاں ”واو“، ”تاء“ میں بدل گیا ہے۔ اس مادہ کے تحت جو بھی کلمات آئے ہیں ان کا معنی، حفاظت کرنا، بچانا، پرہیز کرنا اور



امور کی اصلاح کرنا ہے۔ قرآن کریم میں بھی ’وقی‘، حفاظت اور بچانے کے معنی میں آیا ہے: ”فَوَقَاهُ اللَّهُ سَيِّئَاتٍ مَّامَكْرُوًا“<sup>۳</sup> یعنی: خداوند متعال نے اس (موسیٰ) کو ان برائیوں سے بچایا (کہ جو آل فرعون نے اس کے بارے میں سوچ رکھی تھیں)۔

تَقَاةٌ، تَقِيَّةٌ، تَقْوَىٰ و اتَّقَاءٌ، سب ایک ہی (مادہ سے) ہیں۔ اسی لئے بعض قرآنی قرائتوں کے مطابق آیہ مبارکہ: ”الْآنَ تَتَّقُوا مِنْهُمْ تُقَاةً“<sup>۴</sup> میں ”تُقَاةً“ کی جگہ ”تَقِيَّةً“ پڑھا گیا ہے۔<sup>۵</sup> تقیہ کا اصطلاحی معنی بیان کرنے کیلئے بہت سی تعریضیں کی گئی ہیں۔ ان میں سے اکثر تعاریف ”جامع افراد اور مانع اغیار“ نہیں، کیونکہ ان میں سے کوئی بھی تقیہ کی حقیقی تعریف نہیں بلکہ ”شرح الاسمی“ تعریف ہے۔ لہذا ان پر جامع و مانع تعریف نہ ہونے کا اعتراض نہیں کیا جاسکتا۔ یہاں بطور نمونہ بعض علماء سے منقول تقیہ کی چند تعریضیں نقل کی جاتی ہیں۔

۱۔ شیخ مفید تقیہ کا اصطلاحی معنی بیان کرتے ہوئے لکھتے ہیں: ﴿التَّقِيَّةُ كِتْمَانُ الْحَقِّ وَ سِتْرُ الْاِعْتِقَادِ فِيهِ وَ مَكَاتِمَةُ الْمُخَالَفِينَ وَ تَرْكُ مَظَاهِرِ تَهْمٍ بِمَا يَعْقِبُ ضُررَ اَفَى الدِّينِ اَوْ الدُّنْيَا﴾<sup>۶</sup> یعنی: ”حق کو پوشیدہ رکھنا اور عقیدہ حقہ کو مخالفین سے چھپانا اور جن چیزوں کے اظہار سے دینی و دنیوی نقصان کا اندیشہ ہو ان کو ظاہر کرنے سے پرہیز کرنا، تقیہ کہلاتا ہے۔“

۲۔ شیخ مرتضیٰ انصاری فرماتے ہیں: ﴿و المراد هنا التحفظ عن ضرر الغير بموافقته في قول او فعل مخالف للحق﴾ یعنی: ”یہاں تقیہ سے مراد یہ ہے کہ دوسروں کے مخالف حق، قول و فعل کے ساتھ موافقت کرتے ہوئے ان کی طرف سے (متوقع) ضرر و نقصان سے اپنے آپ کو محفوظ رکھنا۔“<sup>۷</sup> ۳۔ علامہ طبرسی لکھتے ہیں: ﴿و التَّقِيَّةُ اِلْاِظْهَارُ بِاللِّسَانِ خِلَافَ مَا يَنْطَوِي عَلَيْهِ الْقَلْبُ لِلْخَوْفِ عَلٰى النَّفْسِ﴾ یعنی: ”اپنی جان کے خوف سے جو کچھ دل میں ہو اس کے خلاف زبان سے اظہار کرنے کو تقیہ کہتے ہیں۔“<sup>۸</sup>

۴۔ شیخ طوسی تقیہ کی اصطلاح کی وضاحت کرتے ہوئے لکھتے ہیں: ﴿التَّقِيَّةُ: الْاِظْهَارُ بِاللِّسَانِ خِلَافَ مَا يَنْطَوِي عَلَيْهِ الْقَلْبُ لِلْخَوْفِ عَلٰى النَّفْسِ اِذَا كَانَ مَا يَبْطِنُهُ هُوَ الْحَقُّ﴾ یعنی: ”اپنی جان کے

خوف سے جو کچھ دل میں ہو اس کے خلاف اظہار کرنے کا نام تقیہ ہے البتہ اس شرط کے ساتھ کہ جو دل میں ہو، وہ حق بات ہو (نہ کہ خلاف حق)۔“ ۹۔

۵۔ آیت اللہ بروجردیؒ لکھتے ہیں: ﴿حِفْظِ الشَّخْصِ عَقِيدَتَهُ مِنْ جِهَةِ حِفْظِ الْأَمْرِ الْأَهْمِّ﴾ یعنی: ”کسی شخص کا اپنے عقیدے (اور نظریے) کو کسی اہم و نہایت ضروری امر کی خاطر چھپانا (محفوظ رکھنا) تقیہ کہلاتا ہے“۔ ۱۰۔

یہاں ہم نے علماء، فقہاء اور مفسرین میں سے چند برجستہ شخصیات کے اقوال نقل کیے ہیں کہ جنہوں نے اپنے اپنے الفاظ میں تقیہ کی تعریف کی ہے اور اصطلاحی معنی بیان کیا ہے۔ مذکورہ تعریفوں میں سے بعض کا دائرہ وسیع ہے اور بعض کا دائرہ تنگ ہے اور بہت سے ایسے اقوال و افعال کو شامل نہیں جو تقیہ کا مفہوم ادا کرتے ہیں۔ مثلاً جس تعریف میں فقط باطنی معتقدات کے برخلاف زبانی اظہار کو تقیہ کہا گیا ہے وہ ان افعال کو شامل نہیں کہ جو انسان اپنے اعضائے جوارح سے باطنی اعتقاد کے خلاف انجام دیتا ہے جیسے نماز میں تقیہ کہ جو زبان کے علاوہ انسانی اعضاء و جوارح کے ذریعے اظہار عمل کا نتیجہ ہے۔ لہذا اس اعتراض سے بچنے کیلئے ہم اس تعریف کو وسعت دیتے ہوئے کہہ سکتے ہیں: ﴿التَّقِيَّةُ هِيَ الْإِظْهَارُ بِاللِّسَانِ أَوْ بِسَائِرِ الْأَعْضَاءِ﴾ کیونکہ تقیہ کے اکثر موارد ایسے اعمال میں پیش آتے ہیں کہ جو انسانی اعضاء و جوارح سے انجام پاتے ہیں۔

ان تعریفوں میں سے بعض نے فقط ”خوف علی النفس“ کی قید لگائی ہے لیکن ضروری نہیں تقیہ فقط جان کے تحفظ ہی کے لئے انجام پائے بلکہ عزت و ناموس، مال و دولت اور دینی و سیاسی اور اجتماعی مصلحتوں کی خاطر بھی تقیہ کیا جاتا ہے۔ جیسا کہ بہت سی روایات و احادیث میں مذکورہ مصلحتوں کی خاطر بھی تقیہ کرنے کی تاکید کی گئی ہے۔ البتہ اجتماعی و دینی اور سیاسی مصلحتوں کو ”اولویت“ کے عنوان سے اس تعریف میں داخل کیا جاسکتا ہے۔ یعنی ہم کہہ سکتے ہیں کہ ”جب تقیہ جان و نفس کی خاطر ضروری ہے تو عام مؤمنین کو ضرور نقصان سے بچنے اور اسلامی معاشرے و حکومت کی مصلحتوں کی خاطر بطریق اولیٰ لازمی ہوگا“۔ اس طرح عزت و ناموس اور مال و دولت کو بھی اس تعریف میں داخل کیا جاسکتا ہے اور یہ کہہ سکتے ہیں

کہ: ”قدر و منزلت اور حرمت کے لحاظ سے مؤمن کی عزت و آبرو اور مال و دولت اس کے نفس کی مانند ہے۔ جیسا کہ حدیث میں آیا ہے: قال النبی (ص): ﴿حرمة مال المسلم كحرمة دمه﴾ ”مسلمان کے مال کی حرمت، اس کے خون کی حرمت کی مانند ہے“۔ البتہ ان تمام اصطلاحی معنوں اور تعریفات کو مد نظر رکھتے ہوئے بعض نے ایک جامع تعریف کرنے کی کوشش کی ہے چنانچہ ایک تعریف میں تقیہ کا یہ مفہوم پیش کیا گیا ہے:

”بعض احکام شرع کو دینی مصالح اور دوسرے اسلامی فرقوں اور مذاہب کے ساتھ مدارا کرنے کی خاطر ترک کرنا تقیہ کہلاتا ہے، اس شرط کے ساتھ (کہ اس ترک کرنے میں) کوئی غرض عقلائی موجود ہو یا جان و مال و عزت و ناموس کا خوف ہو“۔ ۱۲

### چند نکات

تقیہ کے اصطلاحی مفہوم سے متعلق مذکورہ بالا تمام تعریفوں کے مطالعے سے چند نکات سامنے آتے ہیں جن کی طرف توجہ کرنے سے ہمیں تقیہ کا ایک جامع مفہوم مل سکتا ہے۔ وہ نکات یہ ہیں:

- ۱۔ عقیدہ حقہ کو مخفی اور پوشیدہ رکھنا تقیہ کا ایک اہم رکن ہے۔
- ۲۔ مخالفین حق کے ساتھ موافقت و ہم آہنگی کرنا، تقیہ کا ایک دوسرا رکن ہے۔
- ۳۔ حق کا یہ اخفاء اور باطل کا تظاہر یا توجان و مال اور عزت و آبرو کی حفاظت کیلئے ہے یا دینی و اجتماعی و سیاسی مصالح اور عام مؤمنین کو ضرر و زیاں سے محفوظ رکھنے کی خاطر ہے۔ پس کسی دینی عقیدے کو ضرر و نقصان کے خوف سے مخفی کرنے کا نام اسی وقت تقیہ ہوگا جب وہ حق پر مبنی ہوگا۔ خلاف حق نظریے و عقیدے کو مخفی کرنا تقیہ نہیں کہلاتا۔

۴۔ تقیہ کے دو پہلو ہوتے ہیں ایک سلبی پہلو اور دوسرا ایجابی پہلو۔ حق کا کتمان اور حق کو پوشیدہ رکھنا، سلبی پہلو اور مخالفین حق کے ساتھ موافقت و قدم بہ قدم چلنا، تقیہ کا ایجابی پہلو ہے۔ ان دونوں پہلوؤں کی علت ایک ہی ہے اور وہ ضرر و نقصان سے بچنا ہے، ضرر خواہ جانی ہو یا مالی، عزت و ناموس کا ضرر ہو یا اجتماعی و سیاسی۔

۵۔ تقیہ کا بنیادی مقصد یہ ہے کہ اپنی قوت کو دشمن کے مقابلے کے لئے محفوظ رکھ کر اسے بلا مقصد ضائع ہونے سے بچایا جائے تاکہ دینی واجتماعی اہداف اور مصلحت عامہ کی خاطر اس ذخیرہ شدہ قوت سے ہر وقت استفادہ کیا جاسکے۔

۶۔ آیت اللہ بروجردیؒ کی تعریف میں کسی اہم و ضروری امر کی خاطر اپنے عقیدے و نظریے کے کتمان کو تقیہ کہا گیا ہے۔ اس تعریف میں جو چیز مد نظر رکھی گئی وہ تقیہ کا فلسفہ ہے یعنی ایک عمیق جدوجہد کیلئے آمادہ ہونا اور اپنی قوت کو اجتماعی زندگی کے اہم ترین مقاصد کیلئے استعمال کرنا، تقیہ کہلاتا ہے۔ پس تقیہ تدبیر اور حکمت عملی ہے جس کے ذریعے انسان کو نظم و انضباط کیساتھ نظریاتی جدوجہد اور مبارزے کیلئے تیار کیا جاتا ہے۔

۷۔ تقیہ ہر اس قوم و جماعت کیلئے ایک ڈھال و سپر ہے جس پر اکثریت کا غلبہ ہو اور وہ اکثریت، اس اقلیت کو اظہار عقیدہ اور اس کے مطابق عمل کرنے کی اجازت نہ دیتی ہو تو وہ اقلیت عقلی و شرعی رخصت سے استفادہ کرتے ہوئے فطرت انسانی کے عین مطابق اہم ترین مقاصد کی خاطر تقیہ کا سہارا لیتی ہے۔

### تقیہ ، حکم اولی یا حکم ثانوی

اصول فقہ میں احکام شرعیہ کو چند قسموں میں تقسیم کیا جاتا ہے۔ منجملہ احکام کو احکام اولیہ اور احکام ثانویہ میں تقسیم کیا گیا ہے۔ یہاں ان احکام کی تفصیلی بحث مقصود نہیں ہے فقط موضوع کی مناسبت سے ان احکام کی طرف ایک اشارہ کرتے ہوئے یہ دیکھنا ہے کہ آیا تقیہ حکم اولی ہے یا حکم ثانوی؟ جس کے لیے حکم اولی و حکم ثانوی کی اصطلاحی معنی بیان کرنا ضروری ہے۔

حکم اولی اور حکم ثانوی کی گونا گوں تعریفیں کی گئی ہیں۔ یہاں پیچیدہ اصطلاحی تعریفوں سے بچتے ہوئے ہم سادہ الفاظ میں وہ تعریف نقل کرتے ہیں کہ جو فقہاء کے درمیان مشہور ہے۔

حکم اولی: ایسا حکم کہ جو افعال و ذوات کے عناوین اولیہ کے لحاظ سے ان پر حمل ہوتا ہے۔ جیسے صبح کی نماز کا واجب ہونا، شراب کا حرام ہونا وغیرہ۔ حکم ثانوی: ایسا حکم کہ جو کسی موضوع پر اضطرار، اکراہ اور دوسرے عارضی عناوین کو مد نظر رکھتے ہوئے حمل ہوتا ہے۔ جیسے ماہ رمضان المبارک میں بیمار کے لیے افطار کا جائز ہونا

یا بیمار کے لیے بیٹھ کر نماز پڑھنے کا جائز ہونا۔ ۱۳ ایاد ہے کہ اسے حکم ثانوی اس لیے کہتے ہیں کیونکہ یہ حکم اولیٰ کے طول میں واقع ہوتا ہے یعنی پہلے حکم اولیٰ ہے اگر اس پر عمل نہ کیا جاسکے تو حکم ثانوی ہے۔

### تقیہ اور دوسرے احکام ثانویہ میں ارتباط

گوکہ تقیہ خود حکم ثانوی ہے لیکن تقیہ کا بعض دوسرے احکام ثانویہ کے ساتھ گہرا ربط موجود ہے۔ ۱۴ چونکہ بہت سے موارد میں تقیہ کے جواز کا ملاک و معیار اضطرار ہے۔ جیسا کہ روایت میں ہے: التقیة فی کل شئی یضطر الیہ ابن آدم ۱۵ ”تقیہ ہر اس چیز میں ہے کہ جس میں انسان مضطر ہو جائے“۔ اسی طرح بعض مقامات پر تقیہ عسر و حرج کی وجہ سے جائز ہو جاتا ہے۔ بعض موارد میں ”اکراہ“ کو بھی تقیہ کے جواز کا باعث قرار دیا جاتا ہے۔ جیسا کہ تقیہ کی قرآنی ادلہ میں سے سورہ نحل کی آیت ۱۰۶ میں تقیہ کی علت اکراہ کو قرار دیا گیا ہے۔

### تقیہ کی ایک دوسری تقسیم:

فقہائے امامیہ نے تقیہ کے احکام تکلیفی بیان کرتے ہوئے اسے بھی دوسرے افعال کی مانند احکام خمسہ میں تقسیم کیا ہے چنانچہ شہید اولؒ اور استاد الفقہاء شیخ انصاریؒ نے تقیہ کے احکام خمسہ اس ترتیب سے بیان فرمائے ہیں:

**۱. تقیہ واجب:** جب دفع ضرر بالفعل واجب ہو ۱۶ اور انسان جان لے کہ تقیہ نہ کرنے کی وجہ سے اسے یا کسی مؤمن کو ضرر پہنچے گا تو تقیہ واجب ہوگا۔ انسان کسی ایسے ماحول میں زندگی گزار رہا ہو کہ جہاں اظہار اسلام کرنے یا اہل بیت اطہارؑ سے اظہار مودت کرنے سے جان کا خطرہ ہو یا کسی حاکم جائز کے سامنے کوئی بات کہنے سے کسی مؤمن کی جان خطرے میں پڑ جائے تو یہاں تقیہ اور کتمان حق واجب ہو جاتا ہے۔

**۲. تقیہ مستحب:** جب تقیہ نہ کرنے کی وجہ سے طرف مقابل کی جانب سے تدریجاً ضرر پہنچنے کا احتمال ہو تو تقیہ مستحب ہے۔ دوسرے الفاظ میں اپنے آپ کو خطرے سے دور رکھنے کے لیے تقیہ کرنا مستحب ہے۔ مثلاً مخالفین کے ساتھ ان کی اکثریت کے علاقے میں زندگی گزارنے کے باوجود مدارانہ

کرنا، تدریجی طور پر ان میں نفرت پیدا ہونے کا سبب بنتا ہے جس سے مستقبل میں خطرات پیدا ہو سکتے ہیں۔ یہاں تقیہ کرنا مستحب ہوگا یا کسی مستحب امر میں تقیہ کیا جائے جیسے تسبیحات حضرت زہرا (س) کی ترتیب میں تقیہ کرنا یا اذان کی بعض فصول (مثلاً حی علی خیر العمل) میں تقیہ کرنا وغیرہ ۱۸۔

**۳. تقیہ مکروہ:** جہاں تقیہ نہ کرنا اور ضرر برداشت کرنا، تقیہ کرنے سے بہتر ہو۔ مثلاً کسی قوم کے رئیس و سردار کے تقیہ کرنے کی وجہ سے اس کے پیروکاروں میں شکوک و شبہات پیدا ہونے لگیں اور وہ گمان کریں کہ حکم واقعی ویسے ہے جیسے اس نے انجام دیا ہے۔ تو یہاں لوگوں کو گمراہی و سرگردانی سے بچانے کے لئے تقیہ نہ کرنا بہتر ہے۔

**۴. تقیہ حرام:** جب تقیہ کرنے کی وجہ سے کسی مؤمن کا خون بہے جانے کا اندیشہ ہو تو وہاں تقیہ حرام ہے (۷) البتہ تقیہ حرام کی تفصیل ”مستغنیات تقیہ“ میں پیش کی جائیں گی۔

**مذہبہ مباح:** جب تقیہ کرنے اور نہ کرنے میں کوئی فرق نہ ہو اور انسان دونوں کے انجام دینے میں مخیر ہو۔ مثلاً پیغمبر اسلام کے زمانے میں جب ”مسلمتہ کذاب“ نے نبوت کا دعویٰ کیا تو دو مسلمانوں کو اس کے ساتھیوں نے پکڑ لیا اور ان سے کہا کہ وہ مسلمتہ کذاب کے نبی ہونے کی گواہی دیں۔ ان دونوں میں سے ایک نے کہا میں گواہی دیتا ہوں کہ محمد صلی اللہ علیہ وآلہ وسلم خدا کے نبی ہیں اور مسلمتہ جھوٹا ہے۔ مسلمتہ نے اسے قتل کر دیا۔ دوسرے مسلمان نے مسلمتہ کے کہنے پر عمل کیا اور اس کے نبی ہونے کی گواہی دے دی۔ مسلمتہ نے اسے آزاد کر دیا۔ جب پیغمبر اسلام تک پہنچی تو آپ نے فرمایا: ”پہلا شخص کہ جس نے اقرار نہیں کیا اور قتل ہو گیا وہ بہشت کی طرف روانہ ہو گیا ہے۔ دوسرا شخص کہ جس نے اپنے فریضہ پر عمل کیا اور تقیہ اختیار کر کے محفوظ ہو گیا ہے۔ لہذا ہر دو مباح جو ہیں“۔ یعنی تقیہ مباح کی صورت میں تقیہ کرنے والا اور نہ کرنے والا ہر دو مباح جو رہتا ہے ہوتے ہیں ۱۹۔

**امام خمینی کے نزدیک تقیہ کی اقسام:** تقیہ کو مختلف لحاظ سے چند اقسام میں تقسیم کیا جاتا ہے۔ جتنے بھی محققین اور علماء نے تقیہ کے بارے میں کچھ لکھا ہے ان میں سے کسی نے بھی تقیہ کی اقسام اتنی وقت سے بیان نہیں کیں جتنی وقت اور باریک بینی سے امام خمینی علیہ الرحمہ نے بیان کی ہیں۔ امام امت نے تقیہ کو مختلف لحاظ سے تقسیم کیا ہے۔ جس کی تفصیل کچھ اس طرح ہے:

### (الف) تقیہ کی ذاتی تقسیم:

تقیہ ذاتی طور پر چند قسموں میں تقسیم ہوتا ہے۔ اسے ہم اسباب کے لحاظ سے بھی تقیہ کی تقسیم کہہ سکتے ہیں۔ یعنی تقیہ کرنے کا سبب کیا ہے۔

۱. **تقیہ خوفیہ:** کسی خوف اور خطرے کے سبب تقیہ کرنا، تقیہ خوفیہ کہلاتا ہے۔ اسے ہم تقیہ اکراہیہ بھی کہہ سکتے ہیں یعنی جبر و اکراہ کی وجہ سے تقیہ کرنا۔ یہاں خوف و خطرہ بھی تین طرح کا ہو سکتا ہے۔

(۱) اپنی جان و مال یا عزت و آبرو کے خطرے و خوف کی وجہ سے تقیہ کرنا۔ (۲) دوسرے مؤمنین کو ضرر پہنچنے کے خطرے و خوف کے سبب تقیہ کرنا۔ (۳) دنیائے اسلام یا اسلامی معاشرے کو (نا قابل تلافی) ضرر و نقصان پہنچنے کے خطرے و خوف کے سبب تقیہ کرنا۔

خوف و خطر یا جبر و اکراہ کی بناء پر تقیہ کرنے کی طرف آیات و روایات میں بھی واضح اشارہ ملتا ہے۔ چنانچہ سورہ آل عمران کی آیت ۲۸ ”لَا يَتَّخِذِ الْمُؤْمِنُونَ الْخ“ تقیہ خوفیہ ہی کی طرف ناظر ہے۔ اسی طرح سورہ نحل کی آیت ۱۰۶ ”وَمَنْ كَفَرَ بِاللَّهِ مِنْ إِيْمَانِهِ إِلَّا مَنْ أَكْرَهَ..... الْخ“ بھی جبر و اکراہ کی بناء پر تقیہ کرنے کے جواز پر دلالت کر رہی ہے۔ بعض روایات و احادیث میں بھی جان و مال اور عزت و آبرو کے خوف کی وجہ سے تقیہ کرنے کی تاکید کی گئی ہے۔ جیسا کہ امیر المؤمنین علی علیہ السلام کی ایک حدیث گذشتہ صفحات میں نقل کی گئی ہے جس میں آپؑ فرماتے ہیں:

”تقیہ مؤمن کے بہترین اعمال میں سے ہے جس کے ذریعے وہ اپنے آپ کو اور اپنے دینی بھائیوں کو ظالموں سے بچاتا ہے.....“۔ اسی طرح دوسری بہت سی روایات میں بھی تقیہ کا سبب خوف و خطر کو قرار دیا گیا ہے اور اس کی بناء پر تقیہ کرنے کی تاکید کی گئی ہے۔ چند روایات ادلہ تقیہ کے ذیل میں نقل کی گئی ہیں۔

تقیہ خوفیہ کی تیسری قسم وہ تقیہ ہے کہ جو دنیائے اسلام و اسلامی معاشرے کو نا قابل تلافی نقصان و ضرر سے بچنے کی وجہ سے کیا جاتا ہے۔ اس سے واضح ہوتا ہے کہ تقیہ فقط جان و مال کی حفاظت اور خطرے سے بچنے ہی کے لیے نہیں ہوتا بلکہ ان چیزوں سے بھی زیادہ اہم مقصد کے لیے تقیہ کیا جاتا ہے اور وہ اہم

مقصد دین اسلام اور مذہب حقہ کی حفاظت اور اسے دشمنوں کے خطرے سے محفوظ رکھنا ہے۔ امام خمینی تقیہ کی اس قسم کو اذاعہ و افشاء کے مقابلے میں بیان کرتے ہیں۔ اس سلسلے میں وہ لکھتے ہیں: ﴿ومنها: ماتکون واجبة لنفسها، وهي ماتکون مقابلة للإذاعه، فتکون بمعنی التحفظ عن إفشاء المذهب وعن إفشاء سراهل البيت. فينظهر من كثير من الروايات أن التقيه التي بالغ الأئمة (ع) في شأنها، هي هذه التقيه فنفس إخفاء الحق في دولة الباطل واجب وتكون المصلحة فيه جهات سياسية دينية ولولا التقيه لصار المذهب في معرض الزوال والانقراض﴾ ۲۱

”تقیہ کی ایک قسم وہ ہے کہ جو ذاتاً واجب ہے اور یہ وہ تقیہ ہے جو اذاعہ و افشاء کے مقابلے میں ہے۔ پس اس کا معنی مذہب حقہ کو افشاء ہونے سے محفوظ رکھنا اور اہل بیت کے اسرار کو آشکار نہ کرنا ہے۔ بہت سی روایات سے ظاہر ہوتا ہے کہ آئمہ اہل بیت جس تقیہ کی تاکید فرماتے تھے وہ یہی تقیہ تھا۔ بنا بریں باطل حکومت کے دوران حق کو پنہان رکھنا واجب ہے اور اس اخفاء و پوشیدگی حق کی مصلحت اس کا دینی و سیاسی پہلو ہے۔ اگر تقیہ نہ ہوتا تو مذہب حقہ زوال و انقراض کے خطرے سے دوچار ہو جاتا۔“

پس جان و مال اور عزت و آبرو کے علاوہ دین اسلام اور مذہب حقہ کی حفاظت جیسے اہم مقصد کی خاطر تقیہ کرنا واجب ہے۔ اگر دین اور مذہب خطرے سے دوچار ہو جائے اور ہمارا تقیہ کرنا اسے بچا سکتا ہو تو تقیہ کرنا واجب ہو جاتا ہے جیسا کہ سیرت آئمہ اطہار خصوصاً امیر المؤمنین علی علیہ السلام کی مقدس زندگی اس کی شاہد ہے کہ آپ نے اپنی زندگی کا ایک بڑا حصہ دین اسلام اور مذہب حقہ کی مصلحت و حفاظت کی خاطر تقیہ میں گزارا۔

### تقیہ مداراتیہ:

دین اسلام میں دوسروں کے ساتھ صلح و آشتی اور مدارا کرنے کی بہت زیادہ تاکید کی گئی ہے۔ تقیہ مداراتیہ یہ ہے کہ وحدت مسلمین کی خاطر مخالف مذہب مسلمان بھائیوں کے ساتھ صلح و آشتی



اور مدارا کرتے ہوئے ایسا کوئی عمل انجام نہ دینا جو ان کی دل شکنی اور نفرت کا باعث بنے، بلکہ چھوٹے موٹے اختلافات کو بالائے طاق رکھ کر دوسرے مسلمانوں کی محبت و موڈت حاصل کرنا چاہیے۔ تقیہ مداراتیہ میں ضرور نقصان کا خوف نہیں ہوتا بلکہ فقط مسلمانوں کے اتحاد اور باہمی اخوت و محبت کو برقرار کرنا ہی اس قسم کے تقیہ کا مقصد ہے۔ تقیہ مداراتیہ کے بارے میں بہت سی احادیث و روایات ملتی ہیں اور آئمہ طاہرین کی طرف سے اس سلسلے میں خصوصی تعلیمات ملتی ہیں؛ چند روایات ذیل میں نقل کی جاتی ہیں۔

۱- ﴿عن عبد اللہ بن سنان، عن أبي عبد الله عليه السلام قال: قال رسول الله صلى الله عليه وآله: أمرني ربي بمداراة الناس كما أمرني بأداء الفرائض﴾ ۲۲

”عبد اللہ بن سنان امام جعفر صادق علیہ السلام سے نقل کرتے ہیں کہ رسول خدا نے فرمایا: میرے پروردگار نے مجھے جیسے واجبات و فرائض کی انجام دہی کا حکم دیا ہے ویسے ہی لوگوں کے ساتھ مدارا اور آشتی کرنے کا حکم بھی دیا ہے۔“

۲- ﴿عن أبي عبد الله عليه السلام قال: قال رسول الله صلى الله عليه وآله: مداراة الناس نصف الإيمان والرفق بهم نصف العيش﴾ ۲۳

”امام جعفر صادق علیہ السلام سے منقول ہے کہ رسول خدا نے فرمایا: لوگوں کے ساتھ آشتی و مدارا نصف ایمان ہے اور ان سے نرمی و مہربانی کرنا نصف زندگی ہے۔“

۳- ﴿عن أبي عبد الله عليه السلام في رسالته إلى أصحابه قال: وَعَايِكُمْ بِمُجَامَلَةِ أَهْلِ الْبَاطِلِ.....﴾ ۲۴

”حضرت جعفر صادق علیہ السلام اپنے اصحاب کے نام ایک خط میں فرماتے ہیں: تمہارے لیے اہل باطل کے ساتھ خوش رفتاری و خوش کلامی کرنا ضروری ہے۔“

آئمہ معصومین علیہ السلام کی طرف سے مخالف مذہب کے دینی بھائیوں اور دوسرے مسلمانوں کے ساتھ حسن معاشرت اور مدارا و آشتی کی اس قدر تاکید کا فلسفہ و حقیقت قرآن کے اس فرمان کی تعمیل ہے کہ جس

میں خداوند متعال مسلمانوں کو تفرقہ سے بچنے کا حکم دیتا ہے۔ چنانچہ خداوند فرماتا ہے:

﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا نِعْمَتَ اللَّهِ عَلَيْكُمْ إِذْ كُنْتُمْ اَعْدَاءً  
فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا.....﴾ ۲۵

”تم سب لوگ اللہ تعالیٰ کی رسی کو مضبوطی سے پکڑے رہو اور متفرق نہ ہو اور یاد کرتے رہو اللہ تعالیٰ کی نعمت کو جو تم پر ہے جبکہ تم دشمن تھے۔ پس اس نے تمہارے دلوں میں الفت ڈال دی تم اس نعمت کے طفیل بھائی بھائی ہو گئے۔“

### متقی (تقیہ کنندہ) کے لحاظ سے تقیہ کی اقسام

۱. عام انسانوں کا تقیہ: معاشرے کے عام لوگوں کا تقیہ کرنا کہ جو کسی مقام و عہدے پر فائز نہیں۔  
۲. معاشرے کے دینی و غیر دینی رہنماؤں کا تقیہ: ان لوگوں کا تقیہ کرنا کہ جو دینی یا دنیوی لحاظ سے لوگوں کے درمیان کسی مقام و حیثیت کے حامل افراد ہیں مثلاً نبی اکرم صلی اللہ علیہ وآلہ وسلم کا تقیہ کرنا (اگر نبی کے لیے تقیہ کرنا جائز ہو) یا آئمہ طاہرین علیہ السلام، فقہاء، رؤسائے مذہب اور سلاطین و حکام کا تقیہ کرنا۔ ان میں سے ہر ایک کے تقیہ کے بارے میں جداگانہ بحث کی ضرورت ہے۔

(د) متقی منہ (جس سے تقیہ کیا جاتا ہے) کے لحاظ سے تقیہ کی

### اقسام

۱۔ کفار و مشرکین سے تقیہ کرنا، خواہ وہ حکام و سلاطین ہوں یا رعایا۔ ۲۔ مخالف مذہب حکام و سلاطین سے تقیہ کرنا۔ ۳۔ مخالف مذہب فقہاء و قضات سے تقیہ کرنا۔ ۴۔ مخالف مذہب عوام سے تقیہ کرنا۔ ۵۔ شیعہ عوام اور حکام و سلاطین سے تقیہ کرنا۔ ۲۶

(ج) متقی فیہ (جس چیز میں تقیہ کیا جاتا ہے) کے لحاظ سے

### تقیہ کی اقسام

۱۔ فعل حرام انجام دینے میں تقیہ کرنا۔ ۲۔ ترک واجب کرنے میں تقیہ کرنا۔ ۳۔ شرط و جزاء ترک کرنے میں یا مانع و قاطع انجام دینے میں تقیہ کرنا۔ ۴۔ موضوع خارجی کے مطابق عمل کرنے میں تقیہ

کرنا۔ مثلاً جس دن اہل سنت عید مناتے ہیں لیکن شیعہ کے نزدیک (عدم رویت ہلال کی وجہ سے) عید نہ ہو اس دن افطار کرنے میں تقیہ کرنا وغیرہ۔ ۷۷

### مستثنیات تقیہ

احکام ثانویہ کے دوسرے قواعد کی مانند قاعدہ تقیہ سے بھی کچھ موارد مستثنیٰ قرار پاتے ہیں۔ فقہاء نے ادلہ تقیہ بالخصوص روایات اور قانون اہم و مہم سے استفادہ کرتے ہوئے جن امور کو قاعدہ تقیہ سے مستثنیٰ کیا ہے اور ان میں تقیہ کو حرام قرار دیا ہے وہ یہ ہیں:

#### ۱۔ دین میں فساد کی صورت میں تقیہ حرام ہے۔

جو کام بھی دین میں فتنہ و فساد کا باعث بنے اور جس سے ارکان اسلام کے متزلزل ہونے اور شعائر الہی کے محو ہونے کا خطرہ ہو اس میں تقیہ کرنا حرام ہے۔ مثلاً تقیہ کے طور پر کعبہ اور دوسرے مشاہد شریفہ کو اس طرح تباہ و برباد کرنا کہ ان کا اثر تک باقی نہ رہے یا مذہب کی ایسی تفسیر کرنا کہ جو الحاد کے مطابق ہو تو یہ تقیہ جائز نہیں ہوگا۔ دوسرے الفاظ میں ہر اس کام میں تقیہ کرنا حرام ہے کہ جس پر عمل کرنا جان و مال اور عزت و آبرو کی حفاظت سے زیادہ اہمیت کا حامل ہو۔ یعنی ایسے امور کہ جن کی حفاظت کے لیے جنگ و جہاد اور جاں نثاری کرنا واجب ہے۔ البتہ ان موارد کی تشخیص عام آدمی کا کام نہیں بلکہ مجتہد و فقیہ ہی ان کی تشخیص دے سکتا ہے کیونکہ اس کے لیے ادلہ شرعیہ پر تسلط، ذوق شریعت اور تقویٰ و پرہیزگاری ضروری ہے۔

انہی امور میں سے ایک یہ ہے کہ اگر متقی (تقیہ کنندہ) کوئی بڑی، دینی و اجتماعی شخصیت ہو اور اس کے تقیہ کرنے سے مذہب کی توہین ہوتی ہو یا دوسروں کی گمراہی کا اندیشہ ہو تو ایسی شخصیت کے لیے تقیہ کرنا جائز نہیں مثلاً وہ تقیہ کے طور پر بعض محرکات کا ارتکاب کرے (شراب پیئے یا زنا کرے) یا بعض واجبات کو ترک کرنے پر مجبور ہو (نماز، روزہ اور حج بجانہ لائے) تو یہاں دلیل رفع یا ادلہ تقیہ سے تمسک کرتے ہوئے تقیہ کا جواز مشکل ہے۔ ۲۸ اسی ضمن میں امام خمینیؑ لکھتے ہیں:

ہر وہ چیز کہ جو اصول اسلام یا اصول مذہب میں سے کوئی اصل یا ضروریات دین میں سے

کوئی ضرورت ہو اور وہ زوال و تباہی اور تغیر کے خطرے سے دوچار ہو مثلاً بعض منحرفین اور طاغی افراد ارث، طلاق، نماز اور حج جیسے ”اصول احکام“ کو تبدیل کرنے کا ارادہ رکھتے ہوں چہ جائیکہ اصول دین یا اصول مذہب کو تبدیل کرنا چاہیے تو ایسے موقع پر تقیہ جائز نہیں۔ ۲۹ مستثنیات تقیہ کے اس مورد پر قاعدہ اہم و مہم کے علاوہ کچھ روایات بھی دلالت کرتی ہیں جن میں سے چند ایک یہ ہیں:

۱- ﴿عن مسعدة بن صدقة، عن أبي عبد الله عليه السلام في حديث. أن المؤمن إذا أظهر الإيمان ثم ظهر منه ما يدل على نقضه خرج مما وصف وأظهره وكان له ناقضاً إلا أن يدعي أنه إنما عمل ذلك تقية، ومع ذلك ينظر فيه، فإن كان ليس مما يمكن أن تكون التيقية في مثله لم يقبل منه ذلك، لأن للتقية مواضع من أزالها عن مواضعها لم تستقم له وتفسير ما يتقى مثل أن يكون قوم سوء ظاهر حكمهم وفعالهم على غير حكم الحق وفعله، فكل شيء المؤمن بينهم لمكان التقية مما لا يؤدي إلى الفساد في الدين فإنه جائز﴾ ۳۰

”مسعد بن صدقة نے امام جعفر صادق علیہ السلام سے روایت کی ہے کہ اگر اظہار ایمان کے بعد کوئی ایسا کام کرے جس سے ایمان کی نفی ہوتی ہو تو وہ مومنوں کی صف سے نکل جاتا ہے لیکن اگر وہ ادا کرے کہ اس نے یہ کام تقیہ کے طور پر کیا ہے تو یہ دیکھنا ہوگا کہ آیا اس کام میں تقیہ جائز تھا یا نہیں؟ اگر اس کام میں تقیہ جائز نہیں تھا تو اس کا عذر قبول نہیں ہوگا کیونکہ تقیہ کی حدود معین ہیں جن کی خلاف ورزی کرنے والا قابل عفو نہیں اور ”ما يتقى“ کا مطلب یہ ہے کہ وہ شخص ایسی بڑی قوم میں پھنسا ہو جو ظالم بھی ہوں اور اس پر غلبہ بھی رکھتے ہوں تو اس صورت میں مومن کا ہر وہ فعل جو تقیہ کی بناء پر ہو اور جس سے دین میں فتنہ و فساد پیدا نہ ہو جائز ہوگا۔“

۲- ”عن درست بن أبي منصور قال: كنت عند أبي الحسن موسى عليه السلام وعنده الكمية بن زيد، فقال للكميت: أنت الذي تقول:

فالآن صرت إلى أمية والأموال لها مصائر

قال: قلت ذاك والله ما رجعت عن إيماني، وإنني لكم لموالٍ، ولعدوكم

لقال، ولکنی قلتہ علی التقیة، قال: أمالئن قلت ذلك إني التقیة تجوز فی شرب الخمر“ ۳۱

”درست بن ابی منصور کہتے ہیں: میں امام موسیٰ کاظم علیہ السلام کی خدمت میں حاضر تھا اور کیمیت ابن زید (معروف شاعر و مداح اہل بیت) بھی وہاں موجود تھے، امام (ع) نے کیمیت (کو سرزنش کرتے ہوئے) فرمایا: کیا (یہ شعر) تم نے کہا ہے؟“ اب میں بنی امیہ کے ساتھ ہوں اور ان کے امور کی برگشت میری جانب ہے۔“

کیمیت نے عرض کی: ہاں! میں نے ہی کہا ہے لیکن میں اپنے ایمان سے مخرف نہیں ہوں، میں اب بھی آپؑ کا موالی ہوں اور آپؑ کے دشمنوں کا دشمن ہوں، لیکن میں نے یہ شعر ”تقیہ“ کے طور پر کہا ہے۔ تب امامؑ نے اس سے فرمایا: اگر تقیہ ایسے ہی ہونے لگے تو پھر شراب بھی تقیہ کے طور پر جائز ہو جائے۔“

ان دونوں روایات سے جو نکتہ اخذ ہوتا ہے وہ یہی ہے کہ تقیہ کی کچھ حدود معین ہیں جن کی مراعات ضروری ہے ورنہ تقیہ پر عمل اطاعت کے بجائے نافرمانی شمار ہوگا۔ اس لیے قاعدہ تقیہ کے مجاری کی پہچان اور تشخیص ضروری ہے ورنہ کیمیت جیسے برجستہ شاعر اور محب اہل بیت کو بھی ان حدود کی شناخت نہ رکھنے کی وجہ سے امامؑ وقت کی طرف سے سرزنش کا سامنا کرنا پڑتا ہے۔ امام کاظم علیہ السلام کی اس حدیث سے ظاہر ہوتا ہے بنی امیہ جیسے ظالموں کی مدح کرنے میں تقیہ جائز نہیں چونکہ ان جیسے لوگوں کی طرفداری کفر کی بنیادوں کو مضبوط کرنے اور گمراہی و جہالت کو فروغ دینے کا موجب بنتی ہے۔ پس کفر و ضلال کو تقویت پہنچانے والی ہر بات میں تقیہ حرام ہے خواہ وہ ایک شعر کی حد تک ہی کیوں نہ ہو۔

### ۴. شراب خوری، موزوں پر مسح اور متعہ حج میں تقیہ کی حرمت

بعض روایات میں شراب خوری، موزوں پر مسح کرنے اور متعہ حج میں تقیہ حرام قرار دیا گیا ہے۔ چند روایات ملاحظہ فرمائیں:

(۱) ﴿عن زرارة قال: قلت له: فی مسح الخفين تقية؟ فقال: ثلاثة لا أتقى فيهن أحداً: شرب

المسکر، ومسح الخفين، ومتعة الحج، قال زرارة: ولم يقل الواجب عليكم أن  
لا تنقوا فيهن أحداً ﴿٣٢﴾

زرارة سے منقول ہے کہ میں نے امام (ع) کی خدمت میں عرض کیا: کیا موزوں پر مسح کرنے  
میں تقیہ ہے؟ آپ نے فرمایا: تین چیزیں ایسی ہیں جن میں سے کسی میں بھی، میں تقیہ نہیں کرتا۔ نشہ آور  
چیز (یعنی شراب) میں، موزوں پر مسح کرنے میں اور متعج حج میں۔ زرارة کہتے ہیں امام نے یہ نہیں فرمایا: کہ  
تم پر واجب ہے کہ ان میں سے کسی چیز میں تقیہ نہ کرو۔

(۲) ایک دوسری جگہ امام جعفر صادق علیہ السلام نے فرمایا: ﴿والتقية في كل شئ إلا في  
النبيذ والمسح على الخفين﴾ ﴿٣٣﴾ نبیذ (شراب) اور موزوں پر مسح کے علاوہ ہر چیز میں تقیہ  
جائز ہے۔

ان روایات کے مطالعے کے بعد یہ سوال پیدا ہوتا ہے کہ ان امور میں تقیہ کی حرمت کا فلسفہ  
کیا ہے اور یہ چیزیں دوسری چیزوں کے ساتھ تقیہ کرنے میں کیوں مختلف حکم رکھتی ہیں؟ بعض محققین  
نے اس سوال کے جواب میں کچھ توجیہات پیش کی ہیں ﴿٣٤﴾ جو یہ ہیں:

(۱) روایت میں نفی تقیہ سے مراد وہ امور ہیں کہ جن میں زیادہ مشقت نہیں ہوتی یعنی ایسی مشقت کہ  
جو جان و مال کے خوف کا سبب نہیں بنے۔

(۲) شاید امام کی مراد یہ ہو کہ میں ان امور میں فتویٰ دینے میں کسی سے تقیہ نہیں کرتا کیونکہ ان امور کی  
حرمت مخالفین کی مذہب میں بھی واضح و روشن ہے۔

(۳) مذکورہ تینوں امور کے بارے میں اکثر اہل سنت انکار نہیں کرتے کیونکہ وہ متعج حج، حرمت مسکر اور وضو  
کے بعد پاؤں دھونے کے لیے جوتے اتارنے کے منکر نہیں ہیں لہذا ان امور میں تقیہ بلاوجہ ہے۔

(۴) کیونکہ ان موارد میں کسی قسم کے ضرر و نقصان کا اندیشہ نہیں ہوتا لہذا تقیہ ضروری نہیں ہے۔

(۵) ان موارد میں ترک تقیہ کی بہترین دلیل قرآن و سنت ہے کیونکہ متعج حج کے بارے میں قرآن میں  
حکم موجود ہے ﴿٣٥﴾ اور موزوں پر مسح نہ کر کے صرف پاؤں پر مسح کرنے کے بارے میں بھی قرآن میں

صراحت موجود ہے۔ ۳۶۔ چونکہ پاؤں پر مسح تب ہی ہوگا جب ٹوپی یا موزے اتار کر فقط سر یا پاؤں پر مسح کیا جائے گا۔ ۳۷

(۶) پہلی روایت میں امام نے ”ثلاثة لا اتقى فيهن احداً“ فرما کر فقط اپنا شخصی حکم بیان کیا ہے۔ چونکہ روایت کے ذیل میں زرارة کا یہ جملہ بھی نقل ہوا ہے کہ ”ولم يقل الواجب عليكم أن لا تتقوا فيهن احداً“ ۳۸

لیکن ان تمام توجیہات کے باوجود اگر ضرورت پڑ جائے تو مذکورہ تینوں موارد میں تقیہ کیا جاسکتا ہے۔ مثلاً اگر جان خطرے میں ہو تو جان کی حفاظت شراب نہ پینے یا موزوں پر مسح نہ کرنے سے زیادہ اہم ہے لہذا یہاں جان کے خوف کی وجہ سے تقیہ جائز ہو جاتا ہے۔ اس بات کی تائید درج ذیل روایت سے بھی ہوتی ہے:

﴿عن أبي الورد قال: قلت لأبي جعفر: "إن أباطبيان حدثني أنه رأى علياً أراق المراء، ثم مسح على الخفين، فقال: كذب أبو ظبيان، أما بلغك قول علي عليه السلام فيكم: سبق الكتاب الخفين؟ فقلت: هل فيهما رخصة؟ فقال: لا، إلا من عدو تقيّة، أو ثلج تخاف علياً رجليك﴾ ۳۹

”ابی الورد سے منقول ہے کہ میں نے امام محمد باقر علیہ السلام کی خدمت میں عرض کیا کہ ابو ظبیان نے مجھ سے کہا کہ: میں (ابو ظبیان) نے علی علیہ السلام کو دیکھا ہے کہ انھوں نے پانی بہا دیا اور موزوں پر مسح کیا، امام محمد باقر علیہ السلام نے فرمایا: ابو ظبیان نے جھوٹ بولا ہے۔ کیا تم نے علی علیہ السلام کا یہ قول نہیں سنا کہ قرآن میں تمہارے لیے نخیں کا حکم بیان ہو چکا ہے؟ میں نے عرض کی کیا اس میں رخصت ہے؟ تو آپ نے فرمایا: نہیں، مگر یہ کہ دشمن سے تقیہ کے طور پر یا پاؤں کو برف سے بچانے کے لیے موزوں پر مسح کرنے کی اجازت ہے۔“

صاحب جواہر بھی مذکورہ بالا احتمالات ذکر کرنے کے بعد لکھتے ہیں: ﴿لم نعر علي عامل

بهذا الرواية أو من استثنى ذلك من عمومات التقيّة﴾ ۴۰

”میں نے کسی کو اس روایت پر عمل کرتے نہیں پایا اور نہ اس مورد کو عموماً تقیہ سے استثناء کرتے دیکھا ہے۔“

پس خلاصہ یہی ہے کہ مذکورہ تینوں امور میں زیادہ خوف و خطرہ نہیں ہوتا اس لیے ان میں تقیہ کرنا بے جا ہے چونکہ تقیہ خوف و خطرے کی صورت میں جان کی حفاظت کے لیے ہے۔ بالفرض ان امور میں بھی جان وغیرہ کا خطرہ ہو تو تقیہ جائز ہو جائے گا اور یہ (تینوں) موارد تقیہ کے مستثنیات میں سے نکل جائیں گے۔

### ۳. قتل میں تقیہ جائز نہیں

یعنی جب بھی انسان کی جان و مال یا عزت و آبرو کسی بے گناہ شخص کے قتل پر موقوف ہو جائے تو یہاں انسان اپنی جان و مال یا عزت و آبرو کی حفاظت کے لیے تقیہ نہیں کر سکتا اور کسی بے گناہ کو قتل نہیں کر سکتا۔ متعدد روایات اس قسم کے تقیہ کی حرمت پر دلالت کرتی ہیں منجملہ ایک روایت میں محمد بن مسلم امام باقر علیہ السلام سے نقل کرتے ہیں:

﴿أَنَا جَعَلْتُ التَّقِيَةَ لِيَحْقَنَ بِهَا الدَّمَ، فَإِذَا بَلَغَ الدَّمُ فُلَيْسَ تَقِيَةً﴾ ۴۱

”تقیہ (کا حکم) جان کی حفاظت کے لیے وضع کیا گیا ہے جب یہ خود جان لینے کا سبب بن جائے تو یہاں تقیہ جائز نہیں ہے۔“

نص کے علاوہ فتاویٰ میں بھی اس قسم کے تقیہ کو حرام قرار دیا گیا ہے۔ ۴۲

### ۴. آئمہ طاہرین سے اظہار برائت میں تقیہ

آئمہ طاہرین بالخصوص امیر المؤمنین علی علیہم السلام سے اظہار برائت کرنے میں تقیہ کے جواز و عدم جواز کے بارے میں مختلف روایات ملتی ہیں جن میں سے بعض عدم جواز پر دلالت کرتی ہیں، بعض رخصت پر دلالت کرتی ہیں اور بعض میں وجوب برائت پر دلالت ملتی ہے۔ اظہار برائت کے عدم جواز پر دلالت کرنے والی ایک روایت یہ ہے:

﴿عَنْ مُحَمَّدِ بْنِ مَيْمُونٍ، عَنْ جَعْفَرِ بْنِ مُحَمَّدٍ، عَنْ أَبِيهِ، عَنْ جَدِّهِ قَالَ: قَالَ:



أمير المؤمنين (عليه السلام): ستدعون إلى سبي فسبوني، وتدعون إلى البرائة مني فمدوا الرقاب، فإني على الفطرة ﴿٢٣﴾

”محمد بن میمون سے منقول ہے کہ امام جعفر صادقؑ نے اپنے والد ماجد سے نقل کیا ہے کہ: امیر المؤمنین علیؑ نے فرمایا: عنقریب تم کو مجھے بُرا کہنے کے لیے کہا جائے گا، تم مجھے (العیاذ باللہ) بُرا کہہ دینا (پھر) تمہیں مجھ سے اظہارِ برائت کرنے کو کہا جائے گا، تم اپنی گردن کٹا دینا (مگر مجھ سے اظہارِ برائت نہ کرنا) چونکہ میں فطرتِ اسلام پر ہوں۔“

اس روایت سے ظاہر ہوتا ہے کہ ”سب“ کرنے میں تقیہ جائز ہے لیکن اظہارِ برائت میں جائز نہیں۔ اسی مضمون کی ایک روایت علی بن الخزاعی نے امام رضا علیہ السلام سے بھی نقل کی ہے۔ ۲۴ اسی طرح بعض دوسرے منابع میں بھی اس قسم کی روایات ملتی ہیں۔ رخصت پر دلالت کرنے والی ایک روایت یہ ہے:

﴿محمد بن مسعود العیاشی فی (تفسیرہ) عن ابی بکر الحضرمی، عن ابی عبد اللہ (علیہ السلام). فی حدیث. أنه قيل له: مد الرقاب أحب اليك أم البرائة من علي (عليه السلام): فقال: الرخصة أحب إلي، أما سمعت قول الله عز وجل في عمار: ”إلا من أكرهه وقلبه مطمئن بالإيمان“ ﴿٢٥﴾

”محمد بن مسعود عیاشی اپنی تفسیر میں ابو بکر حضرمی کے حوالے سے امام جعفر صادق علیہ السلام سے نقل کرتے ہیں کہ امام کی خدمت میں عرض کیا گیا: آپ کو گردن کٹا دینا پسند ہے یا علیؑ سے اظہارِ برائت کرنا؟ آپ نے فرمایا: مجھے رخصت پسند ہے۔ کیا تم نے عمارؓ کے بارے میں خداوند عزوجل کا یہ قول نہیں سنا: ”مگر وہ شخص جس کو مجبور کیا جائے حالانکہ اس کا دل ایمان سے مطمئن ہو“۔

وجوبِ برائت ۲۶ پر دلالت کرنے والی ایک روایت یہ ہے:

﴿عن مسعدة بن صدقة قال: قلت لأبي عبد الله (عليه السلام): إن الناس يرون أن علياً (عليه السلام) قال علي منبر الكوفة: أيها الناس إنكم ستدعون إلي

سَبَّيْ فَسَبَّوْنِي، ثُمَّ تَدْعُونَ إِلَيَّ الْبِرَاءَ قِمْنِي فَلَا تَبْرؤُوا مِنِّي، فَقَالَ: مَا أَكْثَرَ مَا يَكْذِبُ النَّاسُ عَلَيَّ عَلِيَّ (عليه السلام) ثُمَّ قَالَ: إِنَّمَا قَالَ: إِنَّكُمْ سَتَدْعُونَ إِلَيَّ سَبَّيْ فَسَبَّوْنِي، ثُمَّ تَدْعُونَ إِلَيَّ الْبِرَاءَ قِمْنِي وَإِنِّي لَعَلِيَّ دِينَ مُحَمَّدٍ (صَلَّى اللَّهُ عَلَيْهِ وَآلِهِ) وَلَمْ يَقُلْ: وَلَا تَبْرؤُوا مِنِّي، فَقَالَ لَهُ السَّائِلُ: أَرَأَيْتَ أَنْ أَخْتَارَ الْقَتْلَ دُونَ الْبِرَاءَةِ، فَقَالَ: وَاللَّهِ مَا ذَلِكَ عَلَيْهِ وَمَالَهُ إِلَّا مَا مَضَى عَلَيْهِ عَمَارِ بْنِ يَاسِرٍ حَيْثُ أَكْرَهَهُ أَهْلُ مَكَّةَ وَقَلْبُهُ مُطْمَئِنٌّ بِالْإِيمَانِ، فَأَنْزَلَ اللَّهُ عَزَّ وَجَلَّ فِيهِ "إِلَّا مَنَ أُكْرِهَ وَقَلْبُهُ مُطْمَئِنٌّ بِالْإِيمَانِ" فَقَالَ لَهُ النَّبِيُّ (ص) عِنْدَهَا: يَا عَمَارُ إِنَّ عَادُوا فَعَدَّ، فَقَدْ أَنْزَلَ اللَّهُ عَزَّ وَجَلَّ وَأَمَرَكَ أَنْ تَعْدِدَ إِذْ عَادُوا ﴿٤٤﴾

”مسعد بن صدقہ سے منقول ہے کہ میں نے امام جعفر صادق علیہ السلام سے عرض کی: لو لکھتے ہیں کہ: علی علیہ السلام نے منبر کوفہ سے اپنے خطاب میں فرمایا: اے لوگو! عنقریب تم کو مجھ پر سب و شتم کرنے پر مجبور کیا جائے گا تو اس وقت تم مجھ پر سب و شتم کر سکتے ہو۔ پھر تمہیں مجھ سے اظہار برائت کے لیے کہا جائے گا، تم مجھ سے اظہار برائت نہ کرنا..... اس پر امام صادق علیہ السلام نے فرمایا: لوگ علی علیہ السلام کے بارے میں کس قدر جھوٹ بولتے ہیں۔ حالانکہ علی علیہ السلام نے یوں فرمایا تھا: ”تمہیں مجھ پر سب و شتم کرنے کے لیے کہا جائے گا تو کر دینا۔“

پھر اظہار برائت کے لیے کہا جائے گا تو یاد رکھو میں دین محمد (صلی اللہ علیہ وآلہ وسلم) پر ہوں۔ آپ نے یہ نہیں فرمایا: ”مجھ سے اظہار برائت نہ کرنا“۔ اس پر سائل نے (امام صادق علیہ السلام سے) عرض کی: کیا آپ فرماتے ہیں کہ میں اظہار برائت کے بجائے قتل ہو جاؤں؟ تو آپ نے فرمایا: ”حضرت علی علیہ السلام کی مراد یہ نہیں، اس سے مراد عمار بن یاسر کا طریقہ ہے جو انھوں نے کفار مکہ کے مجبور کرنے پر اختیار کیا تھا، جبکہ ان کا دل ایمان سے مطمئن تھا۔“

جس پر خداوند متعال یہ آیت نازل فرمائی ”مگر وہ شخص جس کو مجبور کیا جائے حالانکہ اس کا دل ایمان سے مطمئن ہو، تو رسول خدا نے عمار سے فرمایا: اے عمار! اگر وہ لوگ دوبارہ مجبور کریں تو تم

پھر وہی کرو، خداوند نے تیرے عذر سے مجھے آگاہ کر دیا ہے اور حکم دیا ہے کہ اگر وہ تمہیں پھر مجبور کر میں تو وہی طریقہ اختیار کرو۔“

اس حدیث میں امام صادق علیہ السلام نے حضرت عمارؓ کے قصہ سے استشہاد کر کے وجوب تقیہ کی نفی کرتے ہوئے بتایا ہے کہ یہاں تقیہ کرنا حرام نہیں بلکہ تقیہ کے طور پر برائت کی جاسکتی ہے۔ آئمہ طاہرینؑ سے تقیہ کے طور پر اظہار برائت کے جواز و عدم جواز کے متعلق منقول روایات میں بظاہر تضاد و تناقض نظر آتا ہے اور یہ جاننا مشکل ہو جاتا ہے کہ اظہار برائت کا مسئلہ مستثنیات تقیہ میں سے ہے یا نہیں؟ لیکن اگر ان روایات کو سند و متن کے لحاظ سے زمان و مکان کے [تفصیلاً] اور متنی (تقیہ کنندہ) افراد کی شخصیت و اجتماعی حیثیت کے اعتبار سے عقل و درایت کی کسوٹی پر پرکھا جائے تو ان کا تضاد و تناقض ختم ہو جاتا ہے اور ان روایات میں ایک قسم کا ارتباط و نظم برقرار ہو جاتا ہے۔ لہذا اس قسم کی روایات کو دقیق طور پر سمجھنے کے لیے چند نکات کی طرف توجہ ضروری ہے۔

آئمہ طاہرینؑ کے فرمودات کا سب سے بڑا امتیاز یہ ہے کہ یہ حضرات زمان و مکان کے تقاضوں اور مخاطبین کے ایمانی درجات، فہم و شعور اور صبر و استقامت کو مدنظر رکھ کر کوئی حکم صادر فرماتے تھے۔ چنانچہ ہم دیکھتے ہیں کہ بعض روایات میں ایک موضوع کے بارے میں مختلف حکم ملتے ہیں۔ اس کا فلسفہ یہی تھا کہ آئمہ اطہارؑ مخاطب کی شخصیت، فہم، شعور اور زمان و مکان کے تقاضوں کے مطابق حکم اولی و حکم ثانوی بیان فرماتے تھے چونکہ امام معصوم سے زیادہ کون حکم اولی و حکم ثانوی کے موقع و محل کی تشخیص کر سکتا ہے۔

اسی لیے آئمہ اطہارؑ بالخصوص امیر المؤمنین علیؑ علیہم السلام سے اظہار برائت کے بارے میں تقیہ کرنے کے جواز و عدم جواز کا حکم بھی مختلف ملتا ہے چونکہ آئمہ طاہرینؑ کے مخاطبین نہ صرف اپنے زمانے کے لوگ تھے بلکہ اپنے علم لدنی کی وجہ سے وہ آئندہ زمانے کے حالات کو بھی حکم بیان کرتے وقت مدنظر رکھتے تھے۔ چونکہ اظہار برائت کو مسئلہ ہر زمانے میں اور ہر قسم کے اشخاص کو پیش آ سکتا ہے۔ لہذا روایات میں ان سب چیزوں کو مدنظر رکھ کے حکم دیا گیا ہے چونکہ تقیہ کا فلسفہ نہ فقط

مسلمانوں کی جان و مال اور عزت و آبرو کی حفاظت ہے بلکہ اس سے بڑھ کر اساس دین و مذہب کی حفاظت بھی ہے۔ ہو سکتا ہے ایک وقت اظہار برائت کرنے سے پورے دین و مذہب کی اساس ہی خراب ہو جائے اور ایک وقت اظہار برائت نہ کرنے سے دین پر تو کوئی حرف نہ آئے لیکن کئی قیمتی جانیں بغیر کسی اہم فائدے کے ضائع ہو جائیں اس مسئلہ کو اگر تاریخ کے تناظر میں دیکھا جائے تو اس مسئلہ کا فہم آسان ہو جاتا ہے۔

ایک زمانہ وہ تھا کہ جب بنی امیہ و بنی عباس جیسے دشمنان اسلام اپنے دنیوی اقتدار کی خاطر رسول اسلام کے حقیقی جانشینوں یعنی آئمہ طاہرین کے نام و نشان کو صفحہ ہستی سے مٹا دینا چاہتے تھے اور مختلف حیلوں بہانوں سے امت اسلام کو ان ذوات مقدسہ سے دور رکھنے کے لیے اہل بیت<sup>۳</sup> سے اظہار برائت پر مجبور کرتے تھے ایسے حالات میں ان ذوات قدسیہ سے اظہار برائت کے سلسلے میں تقیہ کرنا اور آئمہ اہل بیت کے مذہب و مشن سے اظہار برائت کرنا، دشمنوں کے اہداف کی تکمیل کے مترادف تھا۔

اسی لیے ہم دیکھتے ہیں کہ آئمہ معصومین علیہ السلام کے باوفا اصحاب اور ساتھیوں میں سے کوئی بھی شخص ایسا نظر نہیں آتا جس نے آئمہ سے برائت کا اظہار کیا ہو یا اس سلسلے میں تقیہ جیسی رخصت سے استفادہ کیا ہو، سوائے یہ کہ خود آئمہ نے اسے اس کام پر مامور کیا ہو چنانچہ حجر بن عدی، میثم تمار، عمرو بن الحمق، عبداللہ بن عقیف، سعید بن جبیر رضوان اللہ علیہم نے فقط آئمہ اہل بیت سے اپنا قوی ارتباط برقرار رکھنے کے جرم میں اپنی جانیں قربان کر ڈالیں اور کسی بھی مقام پر تقیہ کو سپر بناتے ہوئے آئمہ سے اظہار برائت نہیں کیا چونکہ یہ لوگ مکتب اہل بیت کے پرورش یافتہ تھے اور تعلیمات اہل بیت سے مکمل طور پر آگاہ ہونے کی وجہ سے حکم اولی و حکم ثانوی کی بہتر تشخیص دے سکتے تھے لہذا ان مقدس و متشرع افراد کی سیرت ایسے نازک و حساس موقعوں پر ترک تقیہ کے رجحان پر بہترین دلیل ہے اور آئمہ معصومین کی ان روایات کی تائید کرتی ہے کہ جن میں اظہار برائت میں ترک تقیہ کا حکم ملتا ہے۔

اس کے مقابلے میں ایک ایسا زمانہ ہے کہ جس میں آئمہ طاہرین علیہ السلام سے اظہار برائت کرنے یا نہ کرنے سے کسی دینی و مذہبی اساس پر خدشہ وارد ہونے کا اندیشہ نہیں ہوتا یا اظہار برائت پر مجبور ہونے والے افراد بھی کسی قسم کی دینی و مذہبی شخصیت کے حامل نہیں ہیں یعنی عام لوگ ہیں اور ان کے کسی قول و فعل سے اساس دین و مذہب کے بگڑنے کا اندیشہ نہیں ہے اس صورت میں ان عام مؤمنین کی جانیں اگر آئمہ معصومین سے ظاہری ارتباط کٹ جانے یا اظہار عقیدہ نہ کرنے کی وجہ سے محفوظ رہ جاتی ہیں تو اس کے لیے تقیہ کرنا یقیناً عقل و شرع کے مطابق ہوگا۔

بالفرض اگر وہ اپنے جذبات و احساسات کے تحت تاثر آئمہ اظہار سے اظہار عقیدت کرنے کی وجہ سے اپنی اور دوسرے مؤمنین کی جانوں کو خطرے میں ڈالتے ہیں اور ان کے اس عمل سے بلا وجہ جانوں کے تلف ہو جانے کے سوا اور کوئی عقلی فائدہ حاصل نہیں ہوتا تو یہاں آیہ مجیدہ ”لَا تَلْقُوا أَبَايَدٍ يَكُمُ إِلَى التَّهْلُكَةِ“ ۴۸ کی مخالفت کے سبب ان کا اپنے آپ کو ہلاکت میں ڈالنا خلاف عقل و شرع محسوب ہوگا۔ لہذا تقیہ کے وجوب و عدم وجوب میں موقع و محل کی تشخیص اور تقیہ کرنے والے افراد کی موقعیت بنیادی حیثیت رکھتی ہے۔ اسی لیے فقہاء نے تقیہ کو احکام خمسہ (واجب، مستحب، مکروہ، حرام اور مباح) میں تقسیم کیا ہے۔ ہمارے اس بیان کی تائید روایات سے بھی ہوتی ہے چنانچہ ایک روایت ہے کہ:

﴿عَنْ مُحَمَّدِ بْنِ مَرْوَانَ قَالَ: قَالَ لِي أَبُو عَبْدِ اللَّهِ عَلَيْهِ السَّلَامُ: مَمْنَعٌ مِثْمٌ رَحِمَهُ اللَّهُ مِنَ التَّقِيَةِ؟ فَوَاللَّهِ لَقَدْ عَلِمَ إِنَّ هَذِهِ الْآيَةَ فِي عِمَارٍ وَأَصْحَابِهِ: ”إِلَّا مَنِ اكْرَهَ وَقَلْبُهُ مُطْمَئِنٌّ بِالْإِيمَانِ“﴾ ۴۹

”محمد بن مروان سے منقول ہے کہ حضرت امام جعفر صادق علیہ السلام نے مجھ سے فرمایا: میثم پر خدا رحمت کرے اس کو کس چیز نے تقیہ سے روکا ہے؟ خدا کی قسم! وہ جانتا تھا کہ یہ آیت ”إِلَّا مَنِ اكْرَهَ وَقَلْبُهُ مُطْمَئِنٌّ بِالْإِيمَانِ“..... الخ“ عمار اور اس کے ساتھیوں کے بارے میں نازل ہوئی ہے۔“

اس روایت سے پتہ چلتا ہے کہ امامؑ میثمؑ کی موقعیت اور عمارؑ کی موقعیت میں فرق بتانا چاہتے ہیں یعنی حضرت میثمؑ، حضرت عمارؑ کے بارے میں نازل ہونے والی آیت سے آگاہ تھے اور جانتے تھے کہ

اکراہ کی صورت میں تقیہ کا حکم بھی موجود ہے لیکن وہ آئمہ اطہار سے اپنی غیر معمولی وابستگی اور اپنے زمانے کے تقاضوں کا ادراک رکھتے تھے اور جانتے تھے کہ عمار کے زمانے میں اور میرے زمانے میں فرق ہے عمار کے زمانے میں مؤمنین کی تعداد انتہائی کم تھی ایک مؤمن کا فقدان بھی اسلام کے لیے غیر معمولی نقصان تھا ہذا کفار و مشرکین کے مقابلے میں تقیہ کرنا ہی ان کا فریضہ تھا جبکہ بنی امیہ کے مقابلے میں آئمہ اطہار سے اظہار عقیدت میرے جیسے شخص کا فریضہ ہے۔ پس انھوں نے اپنے بلند مقام و مرتبہ کے ساتھ قتل ہو جانے کو ترجیح دی اور آئمہ سے برائت کرنے میں تقیہ نہیں کیا۔ اس روایت سے موارد تقیہ میں فرق بھی واضح ہو جاتا ہے کہ بعض اوقات ترک تقیہ رجحان رکھتا ہے۔

مذکورہ بالا وضاحت سے پتہ چلتا ہے کہ تقیہ کے دوسرے موارد کی طرح اظہار برائت کے سلسلے میں بھی تقیہ کرنے یا نہ کرنے میں زمان و مکان اور مثنیٰ (تقیہ کنندہ) افراد کی موقعیت کو گہرا دخل حاصل ہے۔ پس یہ مسئلہ فقط بنی امیہ و بنی عباس کے دور سے ہی مختص نہیں بلکہ آج کے زمانے میں بھی اظہار برائت کے سلسلے میں تقیہ کے موارد کی تشخیص ضروری ہے بالخصوص ہمارے ملک میں انقلاب اسلامی کے بعد جو حالات پیدا ہو چکے ہیں اور دشمنان اسلام اہل بیت اطہار سے اظہار عقیدت و موڈت کے جو اثرات دیکھ چکے ہیں جن کے بعد وہ ان ذوات مقدسہ کی عقیدت اور موڈت کو مسلمانوں کے دلوں سے نکالنے کے لیے ایڑی چوٹی کا زور لگا رہے ہیں۔

اہل بیت سے اظہار برائت کروانے کے لیے قلم و بیان جیسے سرورہ تھیاروں سے لیکر کلاشنکوفوں جیسے گرم تھیاروں تک استعمال کر رہے ہیں ایسے موقع پر اگر کوئی بلند پایہ مذہبی و دینی شخصیت اہل بیت اطہار سے اظہار برائت کرنے یا اس سے ملتا جلتا کوئی فعل انجام دینے پر مجبور کی جاتی ہے تو یہاں اس کا وہی فریضہ ہے جس پر حجر بن عدی و بیثم تمار جیسے بزرگوں نے عمل کیا تھا اور تقیہ ترک کرتے ہوئے اپنی جانوں کے بدلے عقیدت و موڈت اہل بیت کے نوخیز پودے کو پروان چڑھایا تھا اگر اس سلسلے میں یہ مذہبی و دینی شخصیت تقیہ کو بہانہ بنا کر کسی قسم کی کوتاہی کا مظاہرہ کرتی ہے تو یہ اس کا اپنے فرائض سے فرار اور آئمہ اہل بیت کے مشن سے جنائیت کے سوا اور کچھ نہیں ہوگا جبکہ اس

کے مقابلے میں عام لوگوں کو فریضہ یہی ہے کہ وہ بغیر کسی عقلی فائدے کے اپنی اور دوسرے مؤمن کی جانوں کو تلف ہونے سے بچائیں اور ایسا کوئی جذباتی قدم نہ اٹھائیں جس کا نتیجہ قیمتی جانوں کے تلف ہونے کے سوا اور کچھ نہ ہو۔ پس اظہار برائت کے سلسلے میں منقول روایات سے پتہ چلتا ہے کہ بعض موارد میں یہ روایات اظہار برائت کو مستثنیات تقیہ میں سے قرار دیتی ہیں اور بعض دوسرے موارد میں اظہار برائت مستثنیات تقیہ میں سے نہیں ہوگا بلکہ وہاں تقیہ کرنا ہی فریضہ قرار پائے گا۔

### امام حسین علیہ السلام کا تقیہ نہ کرنا

اس تمہید کے بعد اب ہم اپنے اصل موضوع کی طرف آتے ہیں وہ یہ کہ میدان کربلا میں امام حسین علیہ السلام نے تقیہ کیوں نہیں کیا اگر امام عالی مقام تقیہ کر لیتے تو شاید عالم اسلام کو یہ واقعہ پیش نہ آتا؛ یہ وہ شبہہ یا سوال ہے کہ جو مخالفین کے علاوہ خود پیروان اہل بیت کے اذہان میں بھی پیدا ہو سکتا ہے۔ چونکہ ائمہ اطہار نے تقیہ کی بہت زیادہ تاکید کی ہے۔ تقیہ کے بارے میں گذشتہ صفحات میں تمہید کے طور پر جو مفصل وضاحت پیش کی گئی ہے اس کی روشنی میں امام حسینؑ کے تقیہ نہ کرنے کے بارے میں چند نکات پیش کیئے جاتے ہیں:

۱۔ قانون تقیہ کا فلسفہ جہاں مؤمنین کی جان و مال اور عزت و آبرو کو بلاوجہ تلف ہونے سے بچانا ہے وہاں دین اسلام کی حفاظت کرنا بھی ہے۔ اس حقیقت سے کوئی بھی انکار نہیں کر سکتا کہ دین اسلام کی حفاظت اہم ترین واجبات میں سے ہے اور کبھی ایسی صورت حال پیدا ہو جاتی ہے کہ جس میں دین و مذہب پر جان و مال اور عزت و آبرو تک قربان کرنا واجب ہو جاتا ہے اور دین کا محفوظ رہنا، جان کی بازی لگا دینے پر موقوف ہو جاتا ہے۔ ایسے حالات میں ایک خالص اور سچا مؤمن کسی قسم کی مصلحت اندیشی نہیں کرتا چاہے جانیکہ امام معصومؑ کہ جس کا فریضہ ہی دین و مذہب کی حفاظت کرنا ہے۔

اسی لیے تقیہ کو احکام پنجگانہ میں تقسیم کیا جاتا ہے یعنی کبھی تقیہ واجب ہو جاتا ہے اور کبھی حرام، کبھی مستحب اور کبھی مکروہ اور کبھی مباح۔ مستثنیات تقیہ میں بھی واضح کیا جا چکا ہے کہ تقیہ اگر انہدام دین کا باعث بن رہا ہو تو وہ وہاں حرام ہو جاتا ہے۔ پس تعلیمات دین اور ارکان اسلام کی حفاظت کے

لیے کبھی تقیہ کرنا واجب ہوتا ہے اور کبھی تقیہ نہ کرنا ضروری ہو جاتا ہے۔ مقصد، دین کی حفاظت ہے خواہ تقیہ کرنے سے انجام پائے خواہ ترک تقیہ سے۔ اسی طرح تقیہ مؤمنین کی جان و مال کو محفوظ رکھنے کے لیے کیا جاتا ہے لیکن اگر تقیہ کرنے سے مؤمنین کی جان وغیرہ تونج جائے مگر مذہب و دین پر حرف آئے تو یہاں ترک تقیہ ضروری ہو جاتا ہے۔

۲۔ مسئلہ تقیہ میں مجاری تقیہ کی شناخت ضروری ہے یعنی تقیہ کرنے والے کے لیے یہ جاننا ضروری ہے کہ اسے کہاں تقیہ کرنا ہے اور کہاں تقیہ نہیں کرنا۔ تقیہ کے موارد و مجاری سے آگاہی ایک ضروری امر ہے۔ ہو سکتا ہے عام لوگ تقیہ کے موارد کی درست پہچان نہ رکھتے ہوں اور اپنی کم علمی کی بناء پر جہاں تقیہ کرنا چاہیے وہاں تقیہ ترک کر دیں اور جہاں ترک تقیہ ضروری ہے وہاں تقیہ کرنے لگیں اور اکثر ایسا ہی ہوتا ہے۔ زمان و مکان کے تقاضوں کے مطابق اور زندگی کے نشیب و فراز میں صحیح راہ اپنانا اکثر لوگوں کے لیے مشکل ہوتا ہے۔ اسی لیے امام صادق علیہ السلام فرماتے ہیں: عَلِيٌّ الْعَاقِلُ اَنْ يَكُوْنَ عَارِفًا بِزَمَانِهِ مُقْبِلًا عَلٰى شَانِهِ“ ۵۰

”عاقل انسان کو چاہیے کہ وہ اپنے زمانے کو پہچانے اور اپنے فریضہ پر عمل کرے۔“

حقیقی مؤمن کی پہچان یہی ہے کہ وہ اپنے زمانے سے آگاہ ہوتا ہے وہ زندگی کے نشیب و فراز کو طے کرنا جانتا ہے اسے دنیا دہو کہ نہیں دے سکتی وہ زمانے کے تقاضوں کے مطابق، دین اسلام کے احکام کو جاری کرتا ہے چونکہ دین اسلام ہر زمانے کے لیے ہے پس مؤمن کو بھی چاہیے کہ وہ ہر دور میں دین اسلام پر عمل کرے مگر یہ کام وہی کر سکتا ہے جو احکام دین سے آگاہ ہو اور ”تففقہ فی الدین“ کی صفت سے متصف ہو۔ اگر ایک مؤمن کے لیے یہ سب باتیں ضروری ہیں تو کیا امام معصوم کو ان صفات کا حامل نہیں ہونا چاہیے؟ اور اپنے زمانے کے تقاضوں سے آگاہ نہیں ہونا چاہیے؟ یقیناً امام معصوم وہ بھی حضرت سید الشہداء امام حسین علیہ السلام جیسی ہستی، اپنے زمانے کے تقاضوں سے بھی پوری طرح آگاہ تھی اور احکام اسلام سے بھی مکمل طور پر مطلع تھی۔

امام عالی مقام جانتے تھے کہ کہاں تقیہ کرنا چاہیے اور کہاں تقیہ کے بجائے جان قربان کرنی



چاہیے اور یہ بات ہر وہ مسلمان جانتا ہے کہ جو امام حسین علیہ السلام کے مقام و مرتبے سے آگاہ ہے۔ یہی صفات عالیہ تھیں کہ جن کی وجہ سے اپنے دونوں نواسوں کے بارے میں پیغمبر اکرمؐ نے فرمایا:

”الْحَسَنُ وَالْحُسَيْنُ سَيِّدَا شَبَابِ أَهْلِ الْجَنَّةِ وَهُمَا إِمَامَانِ قَامَا أَوْ قَعِدَا“ ۱۵

یعنی ”حسن اور حسینؑ جو انان اہل جنت کے سردار ہیں اور وہ ہر دو امام (ورہبر) ہیں خواہ حالت قیام میں ہوں یا حالت قعود میں“۔

رسول خداؐ کا برسوں پہلے، ان دو اماموں کے بارے میں اس طرح کی وصیت کرنا اسلام میں ان کی عظمت اور قابل اقتداء ہونے کی دلیل ہے۔ یعنی رسولؐ اُمت کو وصیت فرما رہے ہیں کہ حسن و حسین علیہما السلام جس حالت میں بھی ہوں، قابل اقتداء ہیں اور ان کی پیروی کرنی ضروری ہے، خواہ وہ کسی کے ساتھ صلح کی حالت میں ہو یا جنگ کی حالت میں۔ کیونکہ وہ احکام دین سے بھی آگاہ ہیں اور زمان و مکان کے تقاضوں کو بھی دوسروں کی نسبت بہتر جانتے ہیں۔ پس اگر امام حسن علیہ السلام، زمانہ معاویہ میں تقیہ کو اپناتے ہوئے اس سے صلح کر لیتے ہیں تو اس میں بھی دین اسلام کی حفاظت امام کے مد نظر تھی اور اگر امام حسین علیہ السلام یزید کے مقابلے میں تقیہ ترک کر کے اعلان جنگ فرماتے تو یہ بھی دین کی حفاظت کے لیے تھا ورنہ یہی امام حسینؑ زمانہ معاویہ میں کئی برس، تقیہ کی حالت میں گزارتے ہیں اور معاویہ کے خلاف قیام نہیں فرماتے کیونکہ امام کی نظر میں معاویہ اور یزید کا زمانہ مختلف تھا اور ہر زمانے کے تقاضوں کے مطابق احکام اسلام پر عمل کیا جاتا ہے۔

تاریخ مسلمین کے مطالعہ سے یہ بات واضح ہو جاتی ہے کہ یزید کا دور مسلمانوں کی تاریخ میں ایک استثنائی دور تھا۔ ایسا دور کہ جس میں دین اسلام کی بنیادیں ہلنے لگی تھیں۔ یزید تمام احکام اسلام کو پائمال کر رہا تھا۔ شراب نوشی، عیاشی اور کتوں اور بندروں سے کھیلنا، مکہ معظمہ و مدینہ منورہ پر حملہ کرنا، مدینہ منورہ میں قتل و غارت یہ سب یزید کے کارنامے تھے کہ جن سے تاریخ کے اوراق بھرے پڑے ہیں۔ ایسی حالت میں کوئی بھی حقیقی مؤمن خاموشی اختیار نہیں کر سکتا تھا، چہ جائیکہ امام حسین علیہ السلام جیسی ہستی کہ جو خود محافظ دین تھے وہ کیسے احکام دین کو اس طرح پائمال ہوتا دیکھتے۔ گو کہ یزید کے

لیے یہ سب مقدمات اس کے باپ معاویہ نے فراہم کیئے تھے لیکن وہ خودزیرک تھا، کھلے عام احکام اسلام کی خلاف ورزی نہیں کرتا تھا اور محافظین دین کو اپنے خلاف قیام کرنے کا موقع نہیں دیتا تھا۔ اس نے یزید کو بھی یہی وصیت کی تھی کہ کھلے عام احکام دین کی توہین نہ کرنا، فلاں فلاں بزرگان دین سے نہ ٹکرانا، سیاست سے کام لینا لیکن یزید اس قدر عیاش، بے دین اور لالہ بالی تھا کہ اس نے اقتدار کی کرسی پر قدم رکھتے ہی دین اسلام کی جڑیں اکھاڑنی شروع کر دیں۔ اگر یزید کو اس طرح کھلی چھٹی دے دی جاتی تو آج نہ تو روئے زمین پر احکام اسلام باقی رہتے اور نہ ہی کوئی سچا مسلمان باقی رہتا۔

اس کے علاوہ یزید، امام حسین علیہ السلام کو اپنی بیعت کرنے پر مجبور کر رہا تھا۔ یعنی وہ چاہتا تھا کہ امام عالی مقام اس کی بیعت کر کے اس کے تمام غیر شرعی کاموں پر مہر تصدیق ثبت کر دیں۔ کیا ایسے حالات میں، امام علیہ السلام خاموش رہتے اور تقیہ کے بہانے دین کی ہر پائمالی کو دیکھتے رہتے، جبکہ یہ سب حسین بن علیؑ جیسی ہستی سے بعید تھا اور پھر یزید نے امام حسین علیہ السلام کی موت و حیات کو اپنی بیعت میں منحصر کر دیا تھا لیکن امامؑ نے اس کے جواب میں فرمایا:

”وَمَنْ لِي لَا يُبَايِعُ مِثْلَهُ“ ۵۲ یعنی ”مجھ جیسا، اس جیسے کی بیعت نہیں کرتا“۔

پس امام علیہ السلام کا ایک ہی فیصلہ تھا کہ میں نے یزید کی بیعت نہیں کرنی چونکہ اس بیعت کا مطلب، تمام احکام دین کی پائمالی کو قبول کرنا ہے اور امام معصومؑ مفترض الطاعة کا یزید جیسے خلیفہ کی بیعت کرنے سے اسلام کا مٹ جانا یقینی تھا۔ اور جہاں یقین ہو جائے کہ ترک تقیہ سے اسلام مٹ جائے گا تو وہاں تقیہ کرنا کیا معنی رکھتا ہے! وہ بھی امام معصومؑ کے لیے۔

۴۔ ان سب باتوں کے علاوہ حضرت امام حسین علیہ السلام جانتے تھے کہ اس معرکہ حق و باطل میں میری قربانی، مطلوب خداوند ہے اور یہ تقدیر الہی ہے کہ حق و حقیقت کے لیے ایک مقدس ترین ہستی اپنی جان کا نذرانہ پیش کرے اور پھر بہت سی احادیث نبویؐ میں بھی امام حسین علیہ السلام کی شہادت اور بنی امیہ کی طغیانی کی پیش گوئی کی گئی تھی اور یہ ایک ایسی واقعیت تھی کہ جس کو خود امام حسین علیہ السلام نے ان الفاظ میں بیان فرمایا ہے:

”إِنَّ اللَّهَ شَاءَ أَنْ يَرَانِي فَتَيْلًا وَأَنْ يَرَاهُنَّ سَبَايَا“ ۵۳ یعنی ”تتقیق خداوند مجھے مقتول دیکھنا چاہتا ہے اور انھیں (مخدرات عصمت کو) اسیر“۔

پس امام حسین علیہ السلام دین اسلام کی سر بلندی اور حفاظت کے لیے تقدیر الہی کے اس فیصلے سے آگاہ تھے اور جانتے تھے کہ فقط میری قربانی سے ہی اسلام بچ سکتا ہے جب ایک شجاع شخص ایسے حالات سے دوچار ہو جائے تو اس کے لیے موت کوئی معنی نہیں رکھتی اور وہاں تقیہ جیسے مفاہیم اپنی اہمیت کھو دیتے ہیں۔ لہذا علم امام اور واقعہ کربلا کے بارے میں پیغمبر اسلام کے فرمودات کے بعد ترک تقیہ ہی بہترین راستہ تھا۔

۵۔ بالفرض، یہاں ہم تقیہ کو رخصت شرعی کے معنی میں بھی لیں تو بھی امام حسین علیہ السلام جیسی ہستی کہ جو ایثار و قربانی اور شجاعت و دلیری کا نمونہ ہے، رخصت کے بجائے شہادت ہی کو ترجیح دیتی کیونکہ امام عالی مقام نے وہی راستہ اپنانا تھا جو خداوند کے نزدیک زیادہ محبوب تھا اور آپ نے اسی فریضہ پر عمل کرنا تھا جو خدا کے نزدیک زیادہ فضیلت کا حامل تھا چونکہ رسول خدا کا فرمان ہے: ”أَفْضَلُ الْأَعْمَالِ أَحْمَضُهَا“ یعنی خداوند کے نزدیک افضل ترین کام وہ ہے جو زیادہ سخت ہے اور پھر امام خداوند کے فرمان:

﴿فَضَّلَ اللَّهُ الْمُجَاهِدِينَ عَلَى الْقَاعِدِينَ أَجْرًا عَظِيمًا﴾ ۵۴

سے بھی آگاہ تھے اور فضیلت جہاد کو جانتے تھے لہذا ایسے حالات میں کہ جن میں اس وقت دنیا کے اسلام گرفتار ہو چکی تھی، جہاد کرنا اور خدا کی راہ میں شہید ہو جانا ہی امام حسین علیہ السلام کے لیے زیادہ پسندیدہ تھا نہ کہ تقیہ جیسی رخصت شرعی پر عمل کرنا اور پھر امام عالی مقام نے ایسا ہی کیا اور قیام و شہادت کو تقیہ پر ترجیح دے کر ہمیشہ کے لیے اسلام کے سچے پیروکاروں کا راستہ معین کر دیا کہ جب بھی احکام دین پر حرف آئے تو شرعی رخصت کے بجائے شہادت و فداکاری کا راستہ اپنانا زیادہ فضیلت رکھتا ہے کیونکہ رسول اکرم کا فرمان ہے:

﴿إِنَّ اللَّهَ يُحِبُّ أَنْ يُؤْخَذَ بِرُحْمَةٍ كَمَا يُحِبُّ أَنْ يُؤْخَذَ بِعِزِّهِ﴾ ۵۵ یعنی ”تتقیق خداوند جس طرح اپنی رخصتوں پر عمل کو پسند فرماتا ہے اسی طرح اپنے قطعی احکام پر عمل کو بھی پسند کرتا ہے“۔

## حواله جات:

- (۱) الصحاح، (اسماعيل بن حماد جوهرى)، ماده وقي -
- (۲) كتاب المكاسب، ج ۳، ص ۱۲۷ (رسالة في التقيه)
- (۳) مؤمن (غافر)، آيت ۴۵ -
- (۴) آل عمران، آيت ۲۸ -
- (۵) مجمع البيان، سورة آل عمران ذيل آيه ۲۸ -
- (۶) تصحيح الاعتقاد الامامية، ص ۱۳۷ -
- (۷) كتاب المكاسب، ج ۳، ص ۱۲۷ (رسالة في التقيه) -
- (۸) مجمع البيان، ج ۲، ص ۲۹ -
- (۹) التبيان، ج ۲، ص ۳۳۴ -
- (۱۰) القاعده الفقهيّة الامامية، ص ۱ -
- (۱۱) التفسير الكبير، ج ۸، ص ۱۲ -
- (۱۲) فرهنگ اصطلاحات فقهي، ص ۱۴ -
- (۱۳) اصطلاحات الاصول، ص ۱۲۱ -
- (۱۴) حکم ثانوی در تشریح اسلامی، ص ۲۰۶ -
- (۱۵) وسائل الشيعه، ج ۱۶، ص ۲۱۲، باب امر بالمعروف ونهي عن المنکر، باب ۲۵، ج ۲ -
- (۱۶) كتاب المكاسب، ج ۳ (رسالة في التقيه)، ص ۱۲۹ -
- (۱۷) القواعد والفوائد، ج ۲، ص
- (۱۸) ايضاً
- (۱۹) تفسير الكبير، ج ۸، ص ۱۲ -
- (۲۰) وسائل الشيعه، ج ۱۶، ص ۲۲۲، كتاب امر ونهي، باب ۲۸، ج ۳ -

- (۲۱) الرسائل العشره (التقيه) ص ۳۴ -  
(۲۲) اصول کافی، ج ۲، ص ۱۲۳، کتاب ايمان وكفر، باب المدارا، ح ۴ -  
(۲۳) ایضاً، ح ۴ -  
(۲۴) وسائل الشیعه، ج ۱۶، ص ۲۰۷، کتاب امر ونهی، باب ۲۴، ح ۱۴ -  
(۲۵) -سوره آل عمران، آیت ۱۰۳ -  
(۲۶) الرسائل العشره (التقيه) ص ۸ -  
(۲۷) الرسائل العشره ص ۹ -  
(۲۸) الرسائل العشره ص ۱۳ -  
(۲۹) ایضاً، ص ۱۴ -  
(۳۰) وسائل الشیعه، ج ۱۶، ص ۲۱۶، کتاب امر ونهی، باب ۲۵، ح ۶ -  
(۳۱) ایضاً، ح ۷ -  
(۳۲) ایضاً، ح ۵ - (۳۳) ایضاً، ح ۳ -  
(۳۴) جواهر الکلام، ج ۲، ص ۲۳۷ -  
(۳۵) دیکھئے سورہ بقرہ، آیت ۱۹۶ -  
(۳۶) دیکھئے سورہ بقرہ، آیت ۶ -  
(۳۷) تقيہ سپري برای مبارزه عميق تر،  
(۳۸) جواهر الکلام، ج ۲، ص ۲۳۷، مرآة العقول، ج ۹، ص ۱۶۷ -  
(۳۹) وسائل الشیعه، ج ۱، کتاب الطهارة، ابواب وضو، باب ۳۸، ح ۵ -  
(۴۰) جواهر الکلام، ج ۲، ص ۲۳۷ -  
(۴۱) وسائل الشیعه، ج ۱۶، ص ۲۳۴، کتاب امر ونهی، باب ۳۱، ح ۱ -  
(۴۲) السرائر، ج ۲، ص ۲۵ - جواهر الکلام، ج ۲۲، ص ۱۶۹ -  
(۴۳) وسائل الشیعه، ج ۱۶، ص ۲۲۸، کتاب امر ونهی، باب ۲۹، ح ۸ -  
(۴۴) ایضاً، ح ۹ - (۴۵) ایضاً، ح ۱۲ -

- (۴۶) الرسائل العشره (رسالة في التقيه) ص ۲۸ -  
(۴۷) وسائل الشيعة، ج ۱۶، ص ۲۲۹، كتاب امر ونهي، باب ۲۹، ح ۲ -  
(۴۸) سورة بقره، آيت ۱۹۵ -  
(۴۹) وسائل الشيعة، ج ۱۶، ص ۲۲۶، كتاب امر ونهي، باب ۲۹، ح ۳ -  
(۵۰) بحار الانوار، ج ۵، ص ۲۴۲ (طبع قديم) -  
(۵۱) بحار الانوار، ج ۴۳، ص ۲۶۵ -  
(۵۲) سخنان حسين بن علي از مدینه تا کربلا، ص ۱۴۴ -  
(۵۳) ايضاً، ص ۸۹ -  
(۵۴) سورة نساء، آيت ۹۵ -  
(۵۵) وسائل الشيعة، ج ۱۱، ص ۲۸۱ -



## عاشورہ حسینیؑ کے تناظر میں: تکامل انسان اور عورت کا کردار

### حجت الاسلام جعفر خوارزمی

پاک و منزہ ہے ذات پروردگار جس نے اپنے جمال و جلال کیساتھ کون و مکان کی تخلیق فرمائی۔ ہر ذرہ کو مناسب قطر و اندازہ عطاء فرمایا۔ کائنات کو اپنے حسن و جمال سے زیبائی عطاء فرما کر بہترین گھڑی میں دنیا کو انسانی حیات کے لئے تخلیق فرمایا۔ اس کو تمام تر زبانوں اور تازیگوں سے مالا مال فرمایا۔ پھر خلاق عالم نے اپنے ارادے سے انسان کی تصویرگری فرمائی اور اسے بہترین صورت عطاء فرمائی۔ پھر خود اپنے امر سے تن بے جان خاک کی کوروح سے زندگی عطاء فرمائی۔

لطیف و خبیر ہے وہ ذات جس نے نظام ہستی کی تخلیق، انسانی ضروریات کے مطابق فرمائی۔ اور اس سب کچھ کے بعد خلاق عالم نے اپنی تعریف فرمائی کے ”فَتَبَارَكَ اللَّهُ أَحْسَنُ الْخَالِقِينَ“ یعنی اللہ کی ذات پر آفرین ہے جو بہترین خالق ہے۔

قادر متعال نے اس دنیا میں انسان کی جسمانی اور روحانی ضرورتوں کو مکمل طور پر پورا فرمایا ہے۔ انبیاء عظام علیہم السلام اور اپنے آسمانی صحیفوں کے ذریعے انسان کی روحانی نشوونما کا بندوبست فرمایا تا کہ انسان خاک سے افلاک کی جانب عروج حاصل کر سکے۔ درحقیقت انسان کی تخلیق کا مقصد بھی یہی ہے، جیسا کہ قرآن میں خدای تعالیٰ فرماتا ہے کہ ”وَمَا خَلَقْتُ الْجِنَّ وَالْإِنْسَ إِلَّا لِيَعْبُدُون“ یعنی جن و انس کو صرف عبادت کے لئے خلق فرمایا ہے اور کوئی بھی عبادت بغیر عرفان و پہچان کے مکمل نہیں ہو سکتی۔ یعنی عبادت سے قبل معبود کی پہچان، اس کی عطا کردہ نعمتوں کی پہچان اور حق و باطل کی پہچان لازمی ہے۔ حتیٰ معرفت سے متعلق زیارت کریمہ اہل بیت حضرت معصومہؑ تم میں آیا ہے کہ ”ہم آپ سے درخواست کرتے ہیں کہ اپنی معرفت ہم سے سلب نہ فرمائیں۔“ اس سے واضح ہوتا ہے کہ عرفان و معرفت بھی عطاء و سلب ہو سکتی ہے۔

اسی ہدایت کی ایک کڑی انبیاء اور دوسرے ائمہ طاہرین علیہم السلام ہیں۔ یہ سب انسان کی

بھلائی اور تربیت و تعلیم کے لئے خدای تعالیٰ نے فراہم کیا ہے۔ اللہ تعالیٰ نے انسان کو انبیاء، ائمہ اور اپنے نیک بندوں کے ذریعے تربیت و تعلیم عطا فرمائی ہے۔ دین اسلام مرد و عورت کے لیے مساوات کا قائل ہے اور خدا کے نزدیک دونوں مساوی ہیں۔ قانون اور شریعت کے نزدیک بھی یہ دونوں مساوی ہیں۔ وہ چیز جو انہیں ایک دوسرے پر برتری دیتی ہے ان کا اخلاق و کردار اور تقویٰ ہے۔ جیسا کہ قرآن میں رب العزّة کا فرمان ہے: ”إِنَّ أَكْرَمَكُمْ عِنْدَ اللَّهِ اتَّقِيكُمْ“، بے شک اللہ کے نزدیک تم میں سب سے کریم اور بلند مرتبہ وہ ہے جو تم میں زیادہ با تقویٰ ہے۔

یعنی خدا کے ہاں معیار ایمان و عمل صالح ہے۔ یہی وہ چیز ہے جو انسان کی شخصیت میں بے حد موثر ہے۔ متقی افراد اپنے اندر تمام وہ اوصاف جمع کر لیتے ہیں جو خدا نے انسانوں کے لیے پسند فرمائے ہیں۔ اولاد کی تربیت میں تمام نیک صفات کا ماں میں موجود ہونا اور ناپسندیدہ صفات سے بری ہونا نہایت اہمیت رکھتا ہے۔

یہی وجہ ہے کہ مولای کائنات جناب امیر المؤمنین علیؑ نے جناب فاطمہ زہرا علیہا السلام کی شہادت کے بعد جب تجدید فرمائش کرنا چاہا تو اپنے بھائی عقیل سے عرض کیا کہ میرے لیے کسی دلیر خاندان سے زوجہ انتخاب کرو! جناب عقیل نے جناب فاطمہ ام البنینؑ کو انتخاب فرمایا جن سے جناب عباس علمدار علیہ السلام پیدا ہوئے۔ اس کا مطلب ہے کہ ماں کے اوصاف کا بچے کی شخصیت پر نہایت گہرا اثر ہوتا ہے۔ انسان کی تربیت کا آغاز اس کے دنیا میں قدم رکھنے سے قبل ہو جاتا ہے۔ خدای تعالیٰ نے قرآن میں اس بارے میں فرمایا ہے:

”وَاللَّهُ أُخْرَجَكُمْ مِنْ بُطُونِ أُمَّهَاتِكُمْ لَا تَعْلَمُونَ شَيْئًا وَجَعَلَ لَكُمُ السَّمْعَ وَالْأَبْصَارَ وَالْأَفْئِدَةَ لَعَلَّكُمْ تَشْكُرُونَ“، خدا نے تمہیں تمہاری ماؤں کی بطن سے پیدا کیا جبکہ تم کچھ نہیں جانتے تھے اور تمہارے لئے کان اور آنکھیں اور جوارح قرار دئے تاکہ تم شکر اداء کرو۔ (سورہ نحل ۷۸)

گویا اس آیت میں رب کریم نے انسان کو توجہ دلا کہ اسے عطاء کردہ نعمتیں یاد دلائی ہیں۔ قوت سماعت، قوت بصارت اور اعضاء و جوارح کو ایک خاص ترتیب سے خلق فرمایا ہے، جس میں قوت



سماعت کو قوت بصارت پر ترجیح دی ہے۔ حالانکہ انسان کے لئے دیکھنا، سننے سے زیادہ اہمیت رکھتا ہے۔ لیکن قرآن میں متعدد بار سماعت کو بصارت سے پہلے ذکر کیا گیا ہے جیسا کہ سورہ انسان میں انسانی پیدائش کا ذکر کرتے ہوئے فرمایا۔

”انما خلقنا الانسان من نطفة امشاج نبتليه فجعلناه سميعاً بصيراً“ سورہ انسان آیت ۲  
یعنی ہم نے انسان کو نطفہ سے خلق کیا تاکہ اسے آزمائیں اسی لئے اسے سماعت و بصارت عطاء فرمائی۔

اور اس کی ایک وجہ یہ ہے کہ خلقت انسان کے وقت جب بچہ ماہ کے لطن میں ہوتا ہے تو پہلے سننے کی قوت کا آغاز ہوتا ہے۔ ۴ ماہگی سے بچہ صاحب روح ہو جاتا ہے اور اسی وقت سے وہ آوازوں کو سننا شروع کر دیتا ہے، پھر پچا پنا شروع کرتا ہے۔ حتیٰ جدید علوم اور ٹیکنالوجی نے بھی اس بات کو ثابت کر دیا ہے۔ گذشتہ سال ۲۰۰۵ میں ایک امریکی تحقیقاتی ادارے National Geographic Society نے ایک جامع تحقیق انجام دی جس میں ایک حاملہ خاتون کو نوں ماہ تک جدید آلات کے ذریعے ۲۴ گھنٹوں تحت نظر رکھا گیا۔ ان آزمائشوں میں خوراک، ماحول اور ماں کے حالات کا بچے پر پیدا ہونے والے اثرات کا نہایت دقت کے ساتھ جائزہ لیا گیا۔ اس دوران ایک آزمائش جسے کئی بار آزمایا گیا، وہ ماں اور بچے کے درمیان ایک خاص رابطہ اور ہماہنگی تھی یعنی ماں اور بچے کے احساسات یکساں تھے۔

اگر ماں کسی چیز سے چونک جاتی یا خوف محسوس کرتی تو بچے پر بھی وہی اثر پڑتا۔ اسی طرح اگر کوئی چیز ماں کے مزاج کو پسند نہ آتی تو وہ بچے کو بھی نہ بھاتی۔ بچہ چار پانچ مہینے سے ماں کی آواز پہچانتا ہے، ماں کے جذبات سمجھتا ہے، احساسات کا بخوبی ادراک کرتا ہے۔ درحقیقت بچہ ماں کی آنکھوں، کانوں اور احساسات کے ذریعے باہر کے ماحول کا ادراک کر رہا ہے۔ دریں اثناء ماں کے ذریعے بچہ دوسرے افراد اور اشیاء سے معرفت حاصل کرتا ہے۔

انسان کی تربیت کا آغاز ماں کی گود سے ہوتا ہے جیسا کہ حدیث نبوی ﷺ میں ہے: ”أُطْلِبُوا الْعِلْمَ

”مِنَ الْمَهْدِ إِلَى اللَّحْدِ“ گود سے گور تک علم حاصل کرو۔ اس کا مطلب ہے کہ ماں کی گود انسان کی سب سے پہلی درس گاہ ہے۔ بے شمار احادیث میں اہل بیت علیہم السلام نے فرمایا ہے کہ بچے کی دینی پرورش کا آغاز نوں ماہ سے ہوتا ہے کہ جب وہ ماں کے جسم کا حصہ ہوتا ہے۔ جیسا کہ بہت سے علماء کی زندگی سے پتہ چلتا ہے کہ دو چیزوں کا ان کی تربیت میں بہت زیادہ اثر تھا: ایک تولد سے قبل ماؤں کا دینی محافل میں شرکت کرنا، قرآن کریم سے انس اور آیات الہی کی باقاعدہ تلاوت اور دوسرا تولد کے بعد بچے کو با وضو ہو کر دودھ پلانا۔ اکثر حافظان قرآن ایسے گھرانوں سے تعلق رکھتے جن میں قرآن و مذہب کو اہمیت دی جاتی ہے۔ یعنی بچے نے یا ماں کے آغوش میں یا پھر کمسنی میں تلاوت قرآن سنی ہے۔ اسی طرح رزق حلال نیک اولاد کی پرورش میں نہایت مؤثر ہے۔

لیکن شیطانی قوتوں نے تاریخ میں انسانی اخلاق و کردار کو مسمار کرنے کی انتھک کوشش کی ہے اور اس درمیان سب سے زیادہ ظلم خواتین پر ہوا ہے۔ کبھی عورت زندہ دفن دی جاتی، کبھی عورت کو زینت کا وسیلہ بنایا جاتا، کبھی عورت کو آزادی کے نام پر فساد و فحشا کا نشانہ بنایا جاتا، کبھی عورت تمدن و ترقی کے نام پر ہوس کا نشانہ بنتی اور کبھی عورتوں کے نام پر تساوی حقوق کا نعرہ لگا کر سیاست بازوں نے انے ناپاک مقاصد کے لئے استعمال کیا۔ یہ سب اس لئے ہوتا رہا کہ عورت کو ضعیف اور کمزور سمجھا جاتا تھا۔ زمانہ جاہلیت میں مغربی اقوام میں تو عورت سے جانوروں سا سلوک کرتے تھے۔ عورت کو اپنی ملکیت سمجھتے اور اس کو اپنے گھریلو کام کاج کے لئے استعمال کرتے۔

نہ عورت کو حق انتخاب دیتے نہ ہی اس کے لئے کوئی حقوق معین کیے تھے۔ جب چاہتے اسے گھر سے نکال دیتے، کسی کو بخشش کر دیتے یا پھر غلاموں کی طرح اسے خرید و فروش کرتے۔ آج بھی مغربی تمدن میں عورت صرف حوس اور مردوں کی ضروریات پوری کرنے کے لئے استعمال کی جاتی ہے۔ ایک صدی پہلے تک عورت کو نہ ڈوٹ دینے کا حق تھا اور نہ ہی اسے اپنے لئے کسی قسم کا حق انتخاب حاصل تھا۔ یہ اسلام ہے جس نے عورت کو مقام بلند مقام و منزلت عطا کی ہے۔

الغرض معاشرے کی سب سے پہلی اور سب سے مؤثر درس گاہ ماں کی گود ہے جو ہر شخص کی

ترہیت، تزکیہ نفس اور اخلاق میں بنیادی کردار ادا کرتی ہے۔ تاریخ خود بہترین گواہ ہے کہ ہر کامیاب انسان کے ہمراہ ایک با کردار عورت کا ساتھ ہوتا ہے۔ اسی طرح ہر ناموفق انسان کے پیچھے بھی ایک بے کردار اور ناموفق عورت کا ہاتھ ہوتا ہے۔ خدا کے عظیم نبیؐ، ائمہ اطہارؑ، اولیاء اور اوصیاء کے ساتھ کم از کم ایک با کردار، قوی ہمت اور مضبوط ارادہ خاتون دیکھائی دیتی ہے۔ جو کبھی ایک ماں، بہن، بیوی، پھوپھی یا خالہ کی صورت میں کردار ادا کرتی ہے۔ نیک عورت خدا کی جانب سے نیک لوگوں کو ان کے نیک اعمال کا صلہ ہے۔

یہ ایک عطیہ الہی ہے۔ گویا کہ خدا نے ارادہ فرما دیا ہے کہ ہر نبیؐ و امامؑ بلکہ ہر صالح بندے کی پیدائش و تربیت عقیف و پاکدامن ماؤں کی گود میں انجام پائے گی۔ بلکہ یہاں تک کہ بچے کی تربیت میں ماں کا سایہ باپ کی نسبت زیادہ ضروری اور مؤثر بتایا ہے۔ جیسا کہ ہم دیکھتے ہیں کہ بسا اوقات بچوں کی پیدائش باپ کی وفات کے بعد ہوئی جیسا کہ بہت سے انبیاء کی ہوئی۔ جیسا کہ جناب رسالتہما ﷺ کی تاریخ میں ملتا ہے۔ بلکہ حضرت عیسیٰؑ کی زندگی میں تو باپ کا وجود ہی نہیں لیکن خدا نے ثابت کر دیکھا یا کہ پیدائش و پرورش کے لئے ماں کا وجود نہایت ضروری ہے۔ عورت نہ صرف ایک فرد کی بلکہ قوم و ملت کی کردار سازی کرتی ہے۔

اسی لیے اسلام مردوں کی تعلیم و تربیت کے ساتھ ساتھ عورتوں کی تعلیم کی خاص توجہ دلائی ہے بلکہ یکساں طور پر دونوں کی تعلیم کو فرض قرار دیا ہے۔ رسول اعظم اسلام ﷺ کا فرمان ہے: ”طَلَبُ الْعِلْمِ فَرِيضَةٌ عَلَىٰ كُلِّ مُسْلِمٍ وَ مُسْلِمَةٍ“، علم کا حاصل کرنا ہر مسلمان مرد و عورت پر فرض ہے۔ معلوم ہوتا ہے کہ عورت کی تعلیم اسی حد تک ضروری ہے جس قدر مرد کی تعلیم۔ بلکہ یہ کہنا ناجائز نہ ہوگا کہ عورت کی تعلیم کی اہمیت کسی لحاظ سے بھی مرد سے کم نہیں بلکہ شاید کہیں زیادہ ہوتی ہے کیونکہ ایک مرد علم حاصل کر کے زیادہ سے زیادہ اپنے گھر کے لئے مفید واقع ہو سکتا ہے جبکہ عورت کی تعلیم کا اثر گھر و گھرانے سے بڑھ کر شہر و معاشرے تک پھیل جاتا ہے۔

ایک مہذب عورت ہی بہترین انسانی تہذیب و تمدن کی بنیاد رکھ سکتی ہے۔ ایک با کردار اور

مضبوط ارادہ عورت ہی دلیہ قوم کو جنم دیتی ہے۔ ایک پرہیزگار و صاحب تقویٰ عورت ہی متقی و عبادت گزار بندے تربیت کرتی ہے۔ بالآخر یہ ماں ہی ہے جو ابتدا میں اپنے بچے کی تربیت کرتی ہے اور ساتھ ہی ساتھ اس کے پروان چڑھنے کے لیے مناسب ماحول فراہم کرتی ہے۔ اپنے گھریلو ماحول اور معاشرے کی فضا کو اپنے اور دیگر بچوں کے لیے مہیا کرتی ہے۔ گویا جس معاشرے میں بھی تعلیم یافتہ خواتین کی کثرت ہوگی وہاں نہ صرف گھر کا ماحول بلکہ معاشرہ بھی انسانی نشوونما کے لیے نہایت سازگار ہوگا۔ جیسا کہ مشہور ہے انسان کا لباس اس کی شخصیت کا آئینہ دار ہوتا ہے اسی طرح ایک پاک و پاکیزہ ماحول اور صاف ستھرا محلہ وہاں بسنے والوں کی شخصیت کی مفسر و مبین ہوتا ہے۔ یعنی ایک صاف ستھری گلی، پاکیزہ درو دیوار اور مہذب لوگ پڑھے لکھے معاشرے کی عکاسی کرتے ہیں۔

ایک مناسب تعلیم یافتہ اور مہذب خاتون گھریلو معاملات سے لے کر اہم اجتماعی امور میں قوم و ملت کے لیے نہایت مفید و کارآمد واقع ہو سکتی ہے۔ عورت کو خدا نے سکون و آرامش کا سبب بنایا ہے۔ یعنی عورت اپنے گھر میں اور معاشرے میں باعث سکون و آرامش ہوتی ہے۔ قرآن کی سورہ روم کی آیت ۲۱ میں خدا فرماتا ہے کہ ”وَمِن آيَاتِهِ اَنْ خَلَقَ لَكُمْ مِنْ اَنْفُسِكُمْ اَزْوَاجًا لَتَسْكُنُوا اليَهَا“، خدا کی نشانیوں میں سے ایک نشانی یہ ہے کہ اس نے تمہارے لیے تم میں سے تمہارے لیے بیویاں خلق فرمائیں تاکہ ان کے ساتھ سکون حاصل کر سکو۔ اس آیت کا مطلب یہ ہے کہ خدا نے مردوں کی تند خوئی کے مقابلے میں عورتوں کو نرم و لطیف مزاج عطا کیا ہے۔ عورت کو خدای تعالیٰ نے ایسا عظیم صبر و حوصلہ عطا فرمایا ہے کہ اس میں بڑی سے بڑی مشکل کو برداشت کرنے کی طاقت ہے۔ اسی طرح عورت اپنے حوصلے اور بردباری سے مسائل کو نہایت دقت کے ساتھ حل کرنے کی طاقت ہے۔ خدا نے اپنے جلال سے مردوں کو اور جمال سے عورتوں کو نوازا ہے۔

جدید تحقیقات کہ مطابق مردوں کی نسبت خواتین، دفاتر میں آفس سیکٹری کا کام نہایت خوش اصولی سے انجام دیتی ہیں کیونکہ ان میں غصہ برداشت کرنے اور افراد کے درمیان حسن روابط ایجاد کرنے کی توانائی ہوتی ہے۔ ایک مہذب عورت سے نہ صرف معاشرے میں لڑائی جھگڑے جنم نہیں

لیتے بلکہ اس کا وجود معاشرے کو سکون و آرامش مہیا کرتا ہے۔ تمام مسائل کا آغاز گھر میں نامناسب ماحول کی وجہ سے ہوتا ہے جس وقت شوہر اور بیوی کے تعلقات خراب ہوتے ہیں۔ گھروں کے جھگڑے معاشرے میں نا امنی کا باعث بنتے ہیں اور یہ سلسلہ آگے چل کر قوم و ملت کے لیے عدم استحکام کا باعث بنتا ہے۔ لیکن اگر ابتدا ہی میں مسائل کو حل و فصل کر لیا جائے تو نہ صرف گھر و معاشرہ ہر قسم کی تباہی سے محفوظ رہ جاتا ہے بلکہ ایک خوشگوار ازدواجی زندگی جنم لیتی ہے جو آئندہ نسلوں کی بہبود و سلامتی کی ضمانت دہن دہتی ہے۔ جس گھر میں بچے اپنے والدین کی مکمل توجہ اور محبت پاتے ہیں، ان کے وجود میں خود اعتمادی اور محبت جنم لیتی ہے۔

جن گھروں میں والدین کے مابین ناچاکی اور دشمنی پائی جاتی ہے وہاں پرورش پانے والے بچے ذہنی توانائیوں سے بے بہرہ ہوتے ہیں۔ وہ زیادہ وقت خیالی دنیا میں گزارتے ہیں، جھوٹ بولنا سیکھتے ہیں، اخلاقی بے راہ روی کا شکار ہوتے ہیں، ناقابل اعتماد و ناقابل بھروسہ شخصیت کے مالک بن جاتے ہیں۔ در نتیجہ گھر میں بے توجہی اور بے حسی کی وجہ سے انکی شخصیت مجروح ہو جاتی ہے جس کی وجہ سے سکول میں انہیں وہ سزائیں سہنی پڑتی ہیں جن کے وہ حقدار نہیں تھے۔ بچے اپنے آپ کو حق بجانب سمجھتے ہوئے والدین اور اساتذہ کو قصور وار سمجھتے ہیں جس کے نتیجے میں ان کے لیے گھر اور اسکول کی فضا مکمل طور پر اجیرا بن جاتی ہے۔

ان تمام مشکلات کا سرچشمہ والدین اور خصوصاً ماں کا کردار ہے، جو آغاز ہی میں ان تمام مسائل کو نہایت خوش اسلوبی سے حل و فصل کر سکتی ہے۔ یہاں پر یہ سمجھنا کہ عورت قربانی کا بکرا بن رہی ہے سراسر غلط بلکہ نا فہمی ہوگی اس لیے کے ایک پڑھا لکھا معاشرہ اپنے مسائل کو باہمی صلاح مشورہ سے حل و فصل کرتا ہے جس میں کبھی مرد اور کبھی عورت معذرت کی پالیسی کو بروئے کار لاتے ہیں، اور اگر ایک گھر، صرف ایک لفظ معذرت سے بچ سکتا ہے تو اس میں ہار کسی کی نہیں بلکہ یہاں پر قابل قدر وہ ہے جس نے معذرت میں پہل کی۔

البتہ اور صد البتہ اگر ابتدا ہی سے گھرانے میں عشق و محبت کی فضا قائم ہو تو کبھی افراد میں کسی

قسم کی کمی واقع نہ ہوگی۔ ایک مہذب مذہبی گھرانے میں عورت مرکزی کردار ادا کرتی ہے۔ درحقیقت ماں افراد خانہ کو باہم متصل کرتی ہے اور انکے درمیان مناسب انس و محبت برقرار رکھتی ہے۔ واضح سی بات ہے کہ جب کبھی افراد خانہ کے درمیان کم تو جہی پیدا ہوتی ہے اس کے منفی اثرات پورے گھر پر و نما ہوتے ہیں۔ ماں اپنی مہربانی اور شفقت سے بھری ممتا کے ذریعے، جو اس کو خداوند ارحم الراحمین کا خاص عطیہ ہے، گھر کو جنت میں تبدیل کر سکتی ہے۔ یہ چیز اہلبیت اطہار علیہم السلام کے ہاں بھی ملتی ہے۔ رسول اعظم اسلام ﷺ نے ۲۴ ذی الحجۃ الحرام عید مبارکہ کے روز جناب فاطمہ زہرا علیہا سلام کو درمیان میں قرار دے کر ثابت کر دیکھا یا کہ اہلبیت علیہم السلام کہ درمیان محور و مرکز نبی دو عالم حضرت فاطمہ علیہا سلام ہیں۔

درحقیقت مرد و عورت ایک دوسرے کے مکمل ہیں یعنی مرد کے بغیر عورت نامکمل ہے اور عورت کے بنا مرد۔ اسی لیے خالق یکتا و علیم نے مرد و عورت کو دو مختلف مزاج عطاء کیے ہیں تاکہ دونوں مل کر ایک پڑ مہر و روح فزا ماحول کی تشکیل دے سکیں جس میں اعلیٰ انسان نشوونما پاسکیں۔ قرآن کریم میں خدا نے مرد و عورت کو ایک دوسرے کا لباس تعبیر کیا ہے جہاں سورہ بقرہ ۱۸۷ میں فرماتا ہے ”هُنَّ لِبَاسٌ لَكُمْ و انتم لباسٌ لهنَّ“ وہ تمہارے لیے حجاب اور تم ان کا حجاب ہو۔ یعنی ایک دوسرے کے عیوب کی پردہ پوشی کرتے ہو۔ گویا کہ دونوں ایک دوسرے کے محتاج ہیں۔

مرد کو بیرون منزل کے دشوار امور انجام دینے کے لیے اور عورت کو اندرون خانہ کے امور نمٹانے کے لیے بنایا ہے۔ جیسا کہ احادیث میں بھی اشارہ ملتا ہے کہ جناب رسول اعظم اسلام ﷺ نے جناب سیدۃ النساء العالمین فاطمہ زہرا علیہا سلام اور جناب امیر المؤمنین علی علیہ السلام سے نکاح کے موقع پر خطاب فرمایا:

”یا علی! بیرون خانہ کے امور آپ کے ذمہ اور درون خانہ کی ذمہ داریاں فاطمہ کے سپرد!“ اس موقع پر دُخت رسول ﷺ جناب بطول نے اظہار مسرت فرمایا۔ جیسا کہ جب جناب فاطمہ علیہا سلام سے پوچھا گیا کہ ایک عورت کے لیے کیا چیز باعث سعادت ہے؟ آپ نے فرمایا ”نہ کوئی“

(نامحرم) اسے دیکھے اور نہ وہ کسی (نامحرم) کو دیکھے۔“

البتہ اس کا مطلب یہ نہیں ہے کہ خواتین معاشرے میں ایفاء نقش نہ کریں اور اپنا مثبت کردار اداء نہ کریں، بلکہ اس کا مطلب یہ ہے کہ عورت عفت و طہارت کہ حجاب میں رہتے ہوئے اپنا کردار اداء کرے۔ جناب بتول علیہا سلام کہ اس کلام کا مقصد معاشرے میں عورت کا مقام محفوظ رکھنا اور حوس و شہوت کا سدباب کرنا ہے۔ حجاب کی حکمت بھی یہی ہے کیونکہ عورت کا حسن و جمال صرف اس کے شوہر کے لیے ہے اور اس کا شیرین لب و لہجہ اور لطیف مزاج اولاد کی بہتر تربیت کے لیے ہے۔ تمام آسمانی و الہی خواتین نے اپنے زمانے کے اولیاء اور اوصیاء الہی کی مدد و نصرت کی ہے۔

اسلام میں بھی بانوی اول اسلام جناب خدیجہ الغراء نے اسلام کے آغازین دور میں اپنے مال سے دین اسلام اور مسلمانوں کی مدد و نصرت فرمائی اور اپنی شفقت و مہربانی سے رسول اللہ ﷺ کو دگر می اور حوصلہ عطاء فرمایا۔ اسی طرح سیدۃ النساء العالمین جناب فاطمہ زہراء علیہا سلام نے بھی جنگوں اور غزوات میں دیگر مسلمان خواتین کے ہمراہ زخمیوں کی تیمارداری کے فرائض انجام دیے ہیں اور اسی طرح جب ضرورت پیش آئی تو امامت و ولایت جناب امیر المؤمنین علی علیہ سلام کے دفاع کے لیے اور امت کو صحیح راستہ دیکھانے کے لیے چادر عصمت اوڑھ کر انصار و مہاجرین کے گھر گھر جا کر انہیں غدیر خم میں بیعت مولانا علیؑ یاد دلائی۔

یہاں تک کہ بھری مسجد میں مسلمانوں کے سامنے لب و لہجہ رسول ﷺ میں وہ عظیم تاریخی و یادگار خطبہ بیان کیا جس سے تاریخ پر حقیقت ہمیشہ کے لیے آشکار ہو گئی۔ بلکہ وقت آنے پر جناب سیدہ علیہا سلام نے امامت و ولایت کی حفاظت میں اپنی جان تک قربان کر دی۔ جناب فاطمہ زہراءؑ کی گود میں پرورش پانے والی ثانی زہراءؑ محافظہ انقلاب عاشورہ زینب علیہا سلام نے بھی دوران حیات حجاب کی قد است رکھتے ہوئے معاشرے میں خواتین کی تعلیم و تربیت کا مقدس کام جاری رکھا۔ امیر المؤمنین علیؑ کے دوران حکومت میں جناب زینب علیہا سلام نے شہر کوفہ میں ۲۰۰۰ سے زائد خواتین اور بچیوں کے لیے تعلیمی سلسلہ کا انعقاد فرمایا اور بذات خود بچیوں کو قرآن کریم کی تعلیم دیتی تھیں۔ تاریخ گواہ ہے

کہ اس عظیم مخدرہ نے، کے جن کو حتیٰ بنی ہاشم نے کبھی دن میں گھر سے باہر نہ دیکھا اور نہ نامحرموں نے کبھی آواز سنی تھی، صرف مکتب اسلام اور انقلاب حسینؑ کی پاسداری کی خاطر، کوفہ و شام اور حتیٰ دربار شام میں علیؑ کے لب و لہجہ میں ایمان افروز خطبے بیان کیے اور اسلام کے وجود کو تازہ روح بخشی۔

اگر عظیم با کردار ماؤں کی تربیت نہ ہوتی تو ان مصائب کا برداشت کرنا ناقابل تصور تھا۔ یہ محسنہ دین، جناب خدیجہ علیہا السلام کا دامن تھا، یہ مظلومہ تاریخ، جناب فاطمہ زہرا علیہا السلام کا پاکیزہ آغوش تھا جن سے حسنین علیہما السلام اور زینبین علیہما السلام جیسے گوہر وجود میں آئے۔ یہی وجہ ہے کہ ہمارے زمانے کے محی الدین والا سلام امام خمینیؑ، جس نے اپنے انقلاب کو انقلاب کربلائی حسینیؑ سے متصل کر کے مسلمانوں کو ایک نیا جوش اور ولولہ عطاء کیا، اپنے ایک نہایت اہم اور تاریخی کلام میں جناب فاطمہ زہرا علیہا السلام کی تعریف میں فرمایا ہیں:

”تمام کمالات جو کسی عورت یا انسان میں تصور کیے جاسکتے ہیں یکجا جناب فاطمہؑ کی شخصیت میں نمایاں تھے۔ حضرت زہراؑ کوئی معمولی شخصیت نہیں تھیں۔۔۔ وہ ایک روحانی ہستی تھیں۔۔۔ ایک ملکوتی ہستی۔۔۔ صحیح معنوں میں انسان کامل۔۔۔ مکمل انسانی نسخہ۔۔۔ حقیقہً ایک کامل خاتون۔۔۔ حقیقتاً کامل انسان۔ ہرگز عام معمولی انسان نہیں تھیں؟ بلکہ ایک ملکوتی ہستی تھیں جو انسان کے روپ میں جلوہ افروز ہوئیں۔۔۔ ایک الہی جبروتی ہستی جو عورت کے روپ میں ظاہر ہوئیں۔ ان میں تمام انبیاء کے اوصاف موجود تھے۔۔۔ ایسی خاتون، کہ جو اگر مرد ہوتیں تو نبی ہوتیں۔۔۔ جو اگر مرد ہوتیں تو رسول اللہ کے مقام پر فائز ہوتیں“

کس قدر فاصلہ ہے ہماری پہچان میں۔۔۔ ہماری معرفت میں۔۔۔ ہماری سوچ میں۔۔۔ اور کس قدر فقدان ہے ہمارے ایمان اور ہمارے عمل میں۔ کیا ان ہستیوں کو ٹھیک سے پہچاننے بغیر کوئی بھی عمل مکمل ہو سکتا ہے!!؟

تربیت کے موضوع میں سب سے زیادہ اہمیت ماں کے کردار کی ہے اور افسوس کی بات ہے اس موضوع میں سب سے زیادہ ظلم عورت پر ہوا ہے۔ حتیٰ ہمارے دینی گھرانوں میں بجائے اس کے کہ



دین کو سہی طریقے سے اور سہی ذرائع سے حاصل کرتے، افسوس کا مقام ہے کہ اس موضوع پر بے جا تعصب کی وجہ سے شاید بالکل توجہ نہیں دی گئی۔ جس کے نتیجے میں نسلوں کی نسلیں برباد ہو کر رہ گئیں۔ البتہ اس مقام پر کسی خاص فرد یا گروہ کو قصور وار ٹھہرانا منظور نہیں، بلکہ موضوع کی اہمیت اجاگر مقصود ہے۔ شاید آسان ترین راستہ یہ ہوگا کہ دیکھیں ایران کا انقلاب اس زمانے میں کیسے کامیاب ہوا؟ لبنان میں بار بار فتح کیسے نصیب ہوئی؟

پوری تاریخ میں کہیں کوئی ایسی فتح دکھائی نہیں دیتی جس میں خواتین کے مضبوط ارادوں کے بغیر مردوں کو کچھ حاصل ہوا ہو۔ اسلام کے آغاز کی سختیوں میں ام عمار کی دلیرانہ شجاعت نظر آتی ہے، ہجرت حبشہ میں جناب ام حبیبہ نظر آتی ہیں، شعب ابیطالبؑ میں جناب خدیجہؑ نمایاں دیکھائی دیتی ہیں۔ اسی طرح جناب فاطمہ زہراؑ جنگ بدر کے معرکے سے لے کر، احد کے میدان میں، خندق کے حصار میں، ہر جگہ مردوں کے شانہ بشانہ کہیں زخمیوں می تیمارداری، کہیں مردوں کو رجز خوانی کے ساتھ حوصلہ اور وقت آنے پر ہاتھوں میں ہتھیار لے کر رسول اللہؐ کی جان کی حفاظت کرتی نظر آتی ہیں۔ اور کبھی امامت کے دفاع میں گھر سے باہر نکل آتا ہیں، اگر امیر المؤمنینؑ کو زبردستی مسجد لیجانے آتے ہیں تو بی بی نہ صرف مخالفت کرتی ہیں بلکہ عملی طور پر دشمن سے اظہار دشمنی فرماتی ہیں اور آخر حیات تک مدینے والوں سے ناراض رہ کر اپنی استقامت اور مخالفت کا اظہار فرماتی ہیں۔

اسی طرح کربلا میں جناب زینب علیہا سلام نے قافلہ سالار بن کردنیا کی خواتین کو ایک بار پھر اپنی ذمہ داریوں سے آگاہ کیا۔ البتہ انصاف تو یہ ہے کہ کوئی سوچ اور قلم اس شجاعت و استقامت کو بیان نہیں کر سکتی جو امیر المؤمنین کی صاحبزادی جناب زینبؑ نے حادثہ کربلا میں دیکھائی۔ کہ اگر وہ مصائب پہاڑ پر گرتے تو انہیں پاش پاش کر دیتے، اگر زمین پر برستے تو اسے ویران کر دیتے اور اگر دریاؤں پر جاری ہوتے تو شدت گرما سے انہیں خشک کر دیتے۔ لیکن قافلہ سالار جناب زینب کبریؑ شجاعت اور استقامت کے ساتھ اپنے مقصد پر ثابت قدم رہیں۔ اگرچہ مشیت الہی میں مومنین اور صالحین کو آزمائشوں سے ضرور گزرنا پڑتا ہے۔ جناب ابراہیمؑ خلیل اللہ، اپنے زمانے کے نمرود سے

بے شمار بحث و جدل کے بعد آتش نمرود سے آزمائے گئے، جسے خدا نے آپ کے لیے گلستان بنا دیا۔ پھر جناب ابراہیمؑ، ہاجرہ اور اسماعیلؑ سے جدائی کے ذریعے آزمائے گئے اور ایک دن اپنے تنہا فرزند اسماعیلؑ کو ذبح کرنے کے حکم سے آزمائے گئے۔ اور جب جناب ابراہیمؑ تمام آزمائشوں پر پورا اترے تو خدا نے انہیں مقام امامت عطا فرمایا۔

پھر انبیاء میں سے جناب ایوبؑ نہایت دشوار آزمائشوں سے آزمائے گئے، انہوں نے تمام پر صبر کیا اور یوں صبر ایوبؑ زباں زدِ خاص و عام ہو گیا۔ خود جناب سید الشہداء امام حسینؑ نے بھی صبح عاشور سے ظہر تک شدید آلام و مصائب برداشت کئے اور اسی روز ظہر سے لے کر عصر عاشور تک اپنے جگر گوشوں اور معزز اصحاب رسول ﷺ کو اپنی ہی نگاہوں کے سامنے قربان ہوتے دیکھا، اور آخر میں ذبحِ عظیم کی تفسیر اپنے خون مبارک سے فرمائی۔ لیکن امام حسینؑ نے دین کی حفاظت اور پیغامِ کربلا کو بہتر طریقے سے ہر جگہ پہنچانے کی خاطر اپنی خواتین اور بچیوں کو ساتھ لاکر حادثہ عاشورہ کو مزید دلخراش بنا دیا۔ جب امام حسینؑ سے پوچھا گیا: ”آپ اپنے ساتھ میں عورتوں اور بچوں کو کیوں لے کر جا رہے ہیں؟“ آپ نے فرمایا: ان کو میرے ساتھ ضرور جانا ہے۔“ درحقیقت جناب سید الشہداء نے ایسے شجاع اور بااستقامت مبلغین کو انتخاب کیا تھا کہ جو آپؑ کی شہادت کے بعد دشمن کے قلب یعنی شام و کوفہ پر ضرب کاری لگا سکیں۔ درحقیقت یہ امام حسینؑ کی ایک نہایت ہی گہری اور عمیق جنگی حکمت عملی تھی۔

امام حسینؑ کی اسی نہج کو مد نظر رکھتے ہوئے بانی انقلاب اسلامی امام خمینیؑ نے فرمایا: ”۱۵ خرداد ۱۳۴۲ (۱۹۶۳) کی تحریک کی ناکامی کی وجہ یہ تھی کہ اس میں خواتین کا کوئی کردار نہیں تھا۔“ اور ۲۲ بہمن ۱۳۵۷ (۱۹۷۸) میں انقلاب اسلامی ایران کی کامیابی سے متعلق متعدد بار فرمایا: ”انقلاب کی کامیابی میں ہماری خواتین کا بنیادی کردار تھا، اگر مردوں سے آگے نہ ہوں، تو ہرگز ان سے پیچھے بھی نہیں تھیں۔“

یہ حکمت عملی امام خمینیؑ نے اپنے سرور و سالار امام حسینؑ سے سیکھی تھی اور آپ معتقد تھے کہ

مسلمانوں کی فتح و کامیابی کا راز عاشورہ کو اس کے تمام زوایا کے ساتھ زندہ رکھنے میں ہے۔  
انقلابِ حسینیٰ اور حماسہ عاشورہ میں جس شخصیت نے سب سے بیشتر امام حسینؑ سے نورانیت حاصل کی اور بہترین درس حاصل کیا وہ جناب سیدہ زینب سلام اللہ علیہا تھیں۔ جیسا کہ فارسی زبان میں ایک مشہور شعر ہے:

ترویجِ دین اگر چہ بہ قتلِ حسینؑ شد تکمیلِ آن بہ موی پریشانِ زینبؑ است  
یعنی اگر چہ دین کی ترویج امام حسینؑ کے خون سے ہوئی لیکن اس کی تکمیل بی بی زینبؑ کے پردہ چھننے نے کی۔

حقیقتاً عجیب ماجرا ہے، زینبؑ جو دامنِ علیؑ و زہراؑ میں پروان چڑھی ہیں، جنہوں نے کبھی دن میں مدینے کے گلی کوچوں کو نہ دیکھا تھا، کس قدر مظلومیت ہے کہ وہ اب کربلا میں کیا کیا کچھ سہیں گی۔ البتہ یہ ایک حقیقت ہے کہ جناب زینبؑ کی شخصیت نے کربلا کے بعد مزید عظمت اور وقار حاصل کر لیا۔ یعنی کربلا سے پہلے والی زینبؑ اور بعد والی زینبؑ میں فرق ہے۔ کربلا میں ہم دیکھتے ہیں کہ بی بی زینبؑ ایک دو بار پریشان اور مضطرب ہوئیں اور رونے پر قابو نہ پاسکیں۔ یہاں تک ایک مرتبہ اس قدر روئیں کہ دامنِ حسینؑ میں غش کھا گئیں لیکن حسینؑ نے آرام آرام بہن کو دلاسا دیا۔ زینبؑ! دامنِ صبر کو ہاتھ سے مت جانے دو! وسوسوں کو نزدیک نہ آنے دو! کیا تمہیں یاد نہیں میرے نانا مجھ سے بہتر تھے وہ بھی اس دنیا سے چل بسے! میرے بابا، میرے بھائیؑ اور میری مادر اسی طرح۔ اس وقت جناب زینبؑ نے فرمایا: ”بھائی حسینؑ: جب وہ سب گئے تو میری کوئی سرپناہ تھی لیکن آپ کے بعد میرا کون ہے؟“

لیکن جوں ہی عاشورہ کے دن ڈھلتا ہے جناب زینبؑ کی شخصیت تبدیل ہو گئی اور حسینؑ کا وقار اور عظمت آپ میں دیکھائی دینے لگی۔ یہ چیز ہمیں ایران میں دیکھائی دیتی ہے کہ جہاں صدام کے خلاف جنگ میں مائیں اپنے بچوں کو جنگ کے لیے روانہ کرتی ہیں اور فطرتاً بعض مائیں پریشان بھی ہوتی تھیں لیکن جب ان کی شہادت کی خبر موصول ہوتی اور ساتھ میں شہید کی وصیت ملتی کہ ”میرے

جنازے پر گریہ نہ کرنا بلکہ اگر کبھی رونا چاہیں تو حسینؑ کی مظلومیت پر رو لینا یا اگر میری جوانی کی یاد آئی تو حسینؑ کے علی اکبرؑ کو رو لینا! کبھی امام خمینیؑ کو تنہا نہ چھوڑنا اور ہمیشہ اپنا جان مال ان کے لیے قربان کرنا۔ کیونکہ وہ نائب امام زمانؑ ہیں۔“

یہ سن کر مائیں اپنے ہاتھ آسمان کی جانب بلند کرتیں اور دعا کرتیں ”خدا ہماری قربانی قبول فرما“۔ پھر خود بھی کوشاں نظر آتیں کہ اپنے ہاتھوں سے مجاہدین کے لیے مختلف اشیاء خورد و نوش کی جمع آوری اور ارسال میں مدد کرتیں۔ گویا اپنے فرزندوں کے گرے ہوئے پرچم اپنے ہاتھوں سے بلند کرتیں۔ یہ رشادت یہ شجاعت مکتب حسینؑ کی ہے جو ان ماؤں نے جناب زینبؑ سے پائی ہے۔ یعنی اگر مردوں نے جیسی کام کیا تو عورتوں نے زینبیؑ کام کر دیکھایا۔ بلکہ گھروں میں خواتین مشعل بردار انقلاب تھیں، یعنی خواتین کے ذریعے انقلاب گھروں کے اندر داخل ہوا۔ عرض ہوا کہ جناب زینبؑ واقعہ کربلا کے بعد تبدیل ہو گئیں، اب آپ کے آگے کسی مستکبر کی کوئی حیثیت نہ تھی۔“

جناب امام سجادؑ فرماتے ہیں: ”ہم بارہ افراد تھے جنہیں ایک ہی زنجیر سے باندھا ہوا تھا۔ زنجیر کا ایک سرا میرے بازو میں اور دوسرا سرا میرے پھوپھی زینبؑ کے بازو میں تھا۔“ کہتے ہیں کہ اسراء دوم صفر کو دمشق میں داخل ہوئے۔ اس کا مطلب ہے کہ شام میں داخلے کے وقت جناب زینبؑ کو زنجیروں میں جکڑے ہوئے ۲۲ دن بیت چکے تھے۔ ۲۲ دن اسارت کی سختیاں برداشت کیں؛ اور اس حال میں انہیں یزید بن معاویہ کے دربار میں حاضر کیا گیا؛ وہ دربار جسے معاویہ نے تعمیر کروایا تھا جو قلعہ انصر یعنی سبز کے نام سے مشہور تھا؛ اور جس کا شکوہ و بدبہ اور جس کی رعنائیاں ہر دیکھنے والے کو مسحور کر دیتی تھیں۔

اس حال میں اسراء کو لایا گیا، جناب زینبؑ کبریٰ رنجور اور ماتم زدہ جب اس محفل میں داخل ہوئیں تو آپ کے رعب و وقار سے محفل پر ایک عجیب دہشت چھا گئی یہاں تک کہ یزید جس کی فصاحت و بلاغت مشہور تھی، گونگا ہو گیا۔ پھر اس محفل میں بنت علیؑ نے ایسا فصیح و بلیغ خطبہ ارشاد فرمایا کہ یزید پر موت کا سکتہ تاری ہو گیا۔ یزید اس بے آبروئی سے بچنے کے لیے احمقانہ کوششیں کرتا رہے لیکن جناب

زینب کبریٰ علیہا سلام اسی طرح مضبوط اور مستحکم ارادے کے ساتھ مقاوم کھڑی رہیں۔ امام خمینیؑ اپنے ایک خطاب میں شہر قم مقدسہ کی خواتین سے فرماتے ہیں:

”آپ خواتین نے ثابت کر دیکھا یا ہے کہ آپ پیش قدم ہیں۔ آپ نے ثابت کر دیا کہ آپ مردوں سے آگے پیش پیش ہیں۔ مرد حضرات آپ سے الہام حاصل کرتے ہیں۔ ایرانی مردوں نے خواتین سے تعلیم پائی، خواتین سے سیکھا ہے، اور قم کے مرد حضرات نے آپ سے عبرت حاصل کی اور تعلیم پاتے ہیں، آپ خواتین اس تحریک میں پیشا پیش ہیں۔۔۔“

آگے فرماتے ہیں: ”میں آپ تمام کا شکر گزار ہوں کہ آپ نے اس قیام میں شرکت فرمائی، اور ان تمام ماؤں کا جنہوں نے اس راہ میں اپنے فرزند قربان کیے، اور اس ماں کا جس نے ایک شہید دینے کے بعد کہا کہ میں اپنے دوسرے بیٹے کو بھی قربان کروں گی۔“ یہ افکار یہ سیرت و کردار سارے کا سارا کر بلائی و عاشورائی ہے۔ تاریخ بنانے میں مردوں کا کردار ہے یا عورتوں کا، اس سے متعلق تین قسم کے نظریات پائے جاتے ہیں۔

۱۔ تاریخ میں بنیادی کردار صرف مرد کا ہے اور خواتین کا کوئی کردار نہیں۔

۲۔ مرد و عورت دونوں کا ملا ہوا کردار ہے یعنی کبھی مرد عورت کی جگہ لے لیتا ہے اور عورت مرد کی جگہ۔ جیسا کہ بعض اوقات مرد عورتوں کی ذمہ داریاں سنبھال لیتا ہے۔ کبھی ایسا ہوتا ہے کہ مرد بچے سنبھالتا ہے اور عورت کا روبرو کرتی ہے۔ درحقیقت مرد و عورت ایک دوسرے کے دائرہ اختیارات میں داخل ہو جاتے ہیں۔

۳۔ مرد و عورت تاریخ کی تشکیل میں دونوں برابر اہمیت رکھتے ہیں لیکن مرد اپنے حدود و اختیارات میں اور عورت اپنے حدود و اختیارات کے اندر۔ جب ہم قرآن کریم میں تاریخ کو دیکھتے ہیں تو ہمیں دین و مذہب میں مرد و عورت دونوں کا تذکرہ ملتا ہے۔ جیسا کہ شہید مرتضیٰ مطہری فرماتے ہیں تاریخ مذہب یعنی مذکر و مؤنث دونوں کے بشمول لیکن نہ ایک دوسرے کے ساتھ مل جل کر بلکہ ہر کوئی اپنی حدود میں جدا جدا۔ تاریخ کر بلا درحقیقت ایک مذکر و مؤنث تاریخ و حادثہ ہے، ایسی تاریخ جس میں مرد و عورت دونوں

کی نقش آفرینی ہے، اور دونوں نے صبر و شجاعت کے ساتھ اپنی ذمہ داری کی ادائیگی کے لیے قیام کیا ہے۔ اسی لیے حضرت ابا عبد اللہ الحسینؑ نے اپنے اہل بیتؑ کو اپنے ہمراہ لیا ہے کیونکہ ان کی بھی تاریخ میں عظیم ذمہ داری ہے، انہوں نے بلا واسطہ تاریخ کی تشکیل میں اپنا کردار ادا کرنا ہے۔ انہوں نے جناب زینب کبریٰ علیہا سلام کی سپہ سالاری میں اپنی حدود سے خارج ہوئے بغیر نقش آفرینی کرنی ہے۔ ایرانی خواتین نے بھی کربلا کی خواتین کی تقلید و پیروی میں دوران انقلاب اور صدام کی آغاز کردہ جنگ میں بھی خود اپنے مردوں اور جوانوں کو میدان کارزار کے لیے آمادہ کیا اور بعد شہادت بھی صبر کا جام نوش کر کے قافلہ سالار شام کی طرح شہداء کے مشن اور مقاصد کے پرچار کی خاطر سرگرم عمل ہو گئیں۔ اس مقام پر امام خمینیؑ کا قول یاد آتا ہے کہ آپ فرماتے ہیں:

”ہمیں جتنی بھی کامیابیاں نصیب ہوئیں ہیں اس کے لیے ہم مردوں کی نسبت خواتین کے زیادہ مرہون منت ہیں۔ ہماری خواتین ہمیشہ اگلی صفوں میں پیش پیش رہی ہیں۔ ہماری خواتین مردوں میں جرات و شجاعت کا سبب بنیں۔ ہم آپ خواتین کی زحماتوں کے مرہون منت ہیں اور ہمیشہ آپ کے لیے اور پوری ملت کی سر بلندی کے لیے دعا گو ہیں۔“ جیسا کہ قبلاً ذکر ہوا ہے کہ کربلا میں مرد و عورت ہر کسی نے اپنے حدود و اختیارات کے دائرے میں ذمہ داری انجام دے رہا تھا اور جناب زینب کبریٰ علیہا سلام نے عصر عاشورہ سے تجلّی فرمائی۔

در حقیقت کہا جاسکتا ہے کہ حضرت ابا عبد اللہ الحسین علیہ السلام کا قیام دو حصوں میں انجام پذیر ہوا ہے؛ پہلا حصہ امام حسینؑ کی شہادت کے ساتھ ختم ہوا اور دوسرا حصہ، جو دراصل پہلے حصے کا ہی تسلسل تھا، صبر و استقامت کی بے مثل مثال ثانی زہراؑ جناب زینب کبریٰ علیہا سلام کی قافلہ سالاری کے ساتھ آغاز ہوا۔ وہ قافلہ، جو کربلا کو فتح کرنے کے بعد اب صرف چند عورتوں، بچوں اور ایک بیمار مرد پر مشتمل تھا۔ سب کے سب اپنا کوئی نہ کوئی عزیز قربانگاہ الہی میں فدیہ دے کر آئے تھے۔ اور ان سب کے درمیان جناب زینبؑ کا غم سب سے بیشتر تھا۔

تمام شہیدوں کا غم دل میں سمیٹتے ہوئے،  
 دوسروں کو حوصلہ دیتے ہوئے،  
 بیمار کربلا کی تیمارداری کرتے ہوئے،  
 منصب امامت کی حفاظت کرتے ہوئے،  
 بیواؤں کو ہمت دیتے ہوئے،  
 معصوم یتیموں کے آنسو پونچھتے ہوئے،  
 اور امام حسینؑ اور شہداء کربلا کی قربانیوں کے مقاصد کو زندہ کرتے ہوئے،  
 وقار مصطفویؐ، شجاعت حیدریؑ اور غیرت زہرائیؑ کے ساتھ؛  
 جناب زینب کبریٰؑ قافلہ لے کر شام کو فتح کرنے چلیں۔

اس قافلے میں تمنا مرد سید الساجدین امام زین العابدینؑ تھے، جو روز عاشورہ سے باہر الہی  
 بستر بیماری پر تھے۔ حاکم کوفہ ابن زیاد کا حکم تھا کہ کسی مرد کو زندہ باقی نہ رہنے دیا جائے، چند مرتبہ دشمنان  
 خدا نے امام کو قتل کرنا چاہا، لیکن جناب زینب کبریٰؑ کی شجاعانہ اور دلیرانہ استقامت کے آگے بے بس  
 ہو گئے۔ جناب زینب کبریٰؑ علیہا سلام نے دوران سفر امام زین العابدینؑ کی تیمارداری کر کے در  
 حقیقت نسل امامت کی حفاظت فرمائی۔ یہ شجاعت اور دلیری درحقیقت جناب علیؑ و زہرا علیہم السلام کی  
 تربیت و تعلیم کا ثمرہ تھا۔

سب سے پہلی مجلس عزا جناب سیدہ زینب کبریٰؑ علیہا سلام نے گیارہ محرم الحرام کو مقتل و  
 معراج شہداء کربلا میں برپا کی۔ اسراء و ناموس اہلبیتؑ کو بے کجاوہ اونٹوں پر سوار کیا گیا؛ جناب زینب  
 کبریٰؑ نے تمام یتیموں اور بیواؤں کو سوار کیا؛ امام صبر و استقامت امام زین العابدینؑ کو سوار کیا، بیماری  
 کی وجہ سے امام کے پیراؤنٹ کے شکم سے باندھ دیے گئے۔ قافلہ لٹے ہوئے، جلے ہوئے خیمہ حسینیؑ  
 سے چلا۔ جیسے ہی مقتل سید الشہداء کے قریب پہنچا تمام اسراء نے مہملوں کو رها کر کے خود کو خاک کربلا پر  
 گرا دیا۔ سب سید الشہداء کے بدن اطہر کے گرد جمع ہوئے۔ نواسہ رسول، دلہند بتول کو ایسی حالت

میں دیکھا جو کبھی سوچا بھی نہ تھا۔ امام عاشقان کا برہنہ، سر بریدہ زخموں سے چور بدن جسے شکستہ تیروں، نیزوں اور پتھروں نے ڈھانپا ہوا تھا۔ جناب زینب کبریٰ نے خود کو بھائی کے بدن پر گرا دیا۔ اس قدر شدید آہ و نالہ کیا ”فَابْكُتْ كُلَّ عَدُوٍّ وَ صَدِيقٍ“ کہ جس سے ہر دوست و دشمن رونے لگ پڑا۔ اور عصر عاشورا شہادت حسین بن علیؑ کے بعد جناب زینب کبریٰ نے فرمایا: ”رَبَّنَا تَقَبَّلْ مِنَّا هَذَا الْقَلِيلَ“ ہمارے پالنے والے ہم سے یہ بہت تھوڑا قبول فرما۔“

امام خمینیؑ نے کربلا کے حقائق کے مقاصد کو مد نظر رکھتے ہوئے، مجالس نوحہ و ماتم کی اہمیت کی طرف اشارہ کرتے ہوئے فرماتے ہیں: ”مجالس کے گہرے اور عمیق اثرات سے اکثر لوگ ناواقف ہیں اور بعض تو اسے بے اہمیت سمجھتے ہیں۔ یہ جو ہماری احادیث میں ایک قطرہ اشک بہانے اور تباہی (یعنی رونے کی صورت بنانے) کی اس قدر اہمیت اور ثواب بیان ہوا ہے اس کی وجہ ہرگز یہ نہیں ہے کہ امام حسینؑ اپنے شیعوں کے اشک و نالہ و ماتم کے منتظر ہوں، بلکہ اس ثواب کے بیان کا اصل مقصد انقلاب عاشورا کو زندہ رکھنا ہے۔“ ایک اور جگہ پر امام خمینیؑ تاریخ انقلاب اسلامی کو بیان کرتے ہوئے فرماتے ہیں، ”پہلی مرتبہ جب حکومت شاہ کے کارندوں نے مجھے قم سے گرفتار کر کے گاڑی میں لے جا رہے تھے تو انہوں نے کہا ”کہ ہم آتے ہوئے ان کالی چادروں سے (انقلابی خواتین جو شاہ ایران کے خلاف مظاہروں میں شرکت کرتی تھیں) خوفزدہ تھے کہ کہیں انہیں خبر نہ ہو جائے اور یہ ہمارے کام میں رکاوٹ بن جائیں۔“ یہ لوگ تو کیا، تمام بڑی قوتیں ان سے ڈرتی ہیں، یہ خواتین جن کی کوئی سربراہی کرنے والا نہیں؛ یہ اپنے ذاتی جذبے کے ساتھ پوری ملت کو آپس میں متحد کرتی ہیں۔ سید مظلومان کی انہی مجالس عزت و سوگواری اور نوحہ خوانی اور ذکر مظلومیت امام حسینؑ کے جنہوں نے خدا اور اس کی رضا کی خاطر اپنی جان اور اولاد و اصحاب کو فدا کر دیا، نے ایسے جوان پیدا کئے جو جنگ (ایران پر صدام کی مسلت کردہ آٹھ سالہ جنگ) میں شرکت اور شہادت کی آرزو رکھتے ہیں اور شہادت پر افتخار کرتے ہیں۔ اور ماؤں کو صبر اور جرات سے ایسا دلیر بنا دیا کہ جب ان کا فرزند شہید ہوتا تو کہتیں؛ ہمارے پاس جنگ میں بھیجنے کے لیے مزید ایک دو فرزند اور موجود ہیں۔“



امام خمینیؑ کے الفاظ اس قدر لوگوں کی جانوں میں اثر گزار ہوتے ہیں کہ جب جنگ کے دس بارہ سال بعد شہداء کی صرف چند ہڈیاں اور گلے میں نمبر والی زنجیر اُن عظیم ماؤں کو دی جاتی تو جناب زینب کبریٰ کے نقش قدم پر چلتے ہوئے وہ بھی کہہ دیتیں کہ، اے خدا! ہم نے تیرے مقرب بندے کی پکار پر لبیک کہا۔ یہ معاملہ ہم نے تیرے ساتھ کیا اور جو تیری راہ میں دے دیا اس کی بازگشت کی بھی ہمیں تمنا نہیں ہے۔ یہاں پر میں ایران کے ایک شہر اراک میں بسنے والے شہید کے ایک خاندان کا واقعہ بیان کرنا چاہوں گا۔ اس گھر میں ماں نے تین بیٹے، ایک بھائی اور چند بھانجے دوران جنگ اسلام کو ہدیہ کیے ہیں، اور دو بیٹے جنگ میں معذور ہو گئے ہیں۔ ایرانی سال کے آغاز سے ایک روز پہلے جسے نوروز کہتے ہیں، شہر اراک میں سیکڑوں شہید لائے گئے جن میں اس گھر کے دو شہید بھی شامل تھے۔ تمام شہداء سے وداع کے لیے ایک محفل کا انتظام کیا گیا جہاں پر شہداء کے جنازوں کے علاوہ ان کے ورثاء بھی موجود تھے۔ ان دو شہیدوں کی ماں،

دوسرے شہیدوں کے ورثاء کی مانند، نہایت قوی روح اور مضبوط ارادے کے ساتھ کھڑی ہو کر ہزاروں آنے والوں کی تعزیت قبول کرتی رہیں اور غفلت زدہ کو درس استقامت کا ایک بے مثال درس دیتی رہیں۔ کبھی کبار آنے والوں سے کہتیں میرے بیٹے علی اکبر اور قائم سے زیادہ عزیز تو نہیں۔ یہاں تک کہ امام خمینیؑ کی وفات ہو گئی۔ جب لوگ انہیں ملنے گئے تو انہوں نے کہا کہ امام خمینیؑ کی وفات ناقابلِ تحمل ہے، اور ساتھ ہی ان کی آنکھیں اشک آلود ہو جاتیں۔ وہ کہتیں، ”میرا دل چاہتا ہے جتنا جلدی ہو سکے میں امام خمینیؑ کے گھر والوں سے جا کر ملاقات کروں اور انہیں بتاؤں کہ ہم ان کے ساتھ ہیں جیسے امام خمینیؑ ہمیشہ ہمارے ساتھ تھے۔“

ایران کے لوگوں پر امام خمینیؑ کا اتنا گہرا اثر صرف عاشورا میں قیامِ حبیؑ اور صبرِ زینبیؑ کا واضح نمونہ ہے۔ امام خمینیؑ نے کس قدر فصیح و بلیغ کر بلا کی تفسیر کی اور لوگوں نے کس قدر خوبصورتی سے آپ کے فرمان پر جان نچھاور کی۔

ایک اور مقام پر امام خمینیؑ جمعہ اور جماعات کے پیش نماز حضرات سے خطاب کرتے ہوئے

فرماتے ہیں ”جس قدر میں آگاہ ہوں اس سے بڑھ کر صحیح طریقے سے مسئلہ عاشورا کو لوگوں کے لیے واضح کریں۔ کہیں لوگ یہ نہ سمجھ بیٹھیں کہ ہم رونے والی قوم ہیں۔ ہم وہ ملت ہیں جس نے دو ہزار پانچ سو سالہ جابر حکومت کا تختہ الٹ دیا۔“

ان تمام چیزوں کے بیان کا مقصد یہ ہے کہ عاشورا کا اصل مقصد سمجھ میں آجائے اور وہ ہر ظلم کے مقابلے میں آواز، ہر برائی کا خاتمہ، مظلوم کی فریادری اور ظلم و ظالم کا قلع قمع ہے۔ چاہے اس راہ میں جان، مال، عزت، آبرو اور حتی ناموس ہی کیوں نہ فدا کرنی پڑ جائے۔ اسی طرح ایک اور درس خواتین کا کردار ہے کہ جس کی بہترین مثال ہمیں کر بلا میں ملتی ہے۔ آج اس کی مثال ایران کے انقلاب اور لبنان کے مٹھی بھر شیعوں میں دیکھائی دیتی ہے۔ جنہوں نے مکتب عاشورا سے صحیح درس حاصل کر کے پرچم پر افتخار جیسی کو ایک مرتبہ پھر برافراشتہ کر دیکھا یا۔ اور سوتی ہوئی انسانیت کو ماننے پر مجبور کر دیا کہ جیت صرف حق والوں کی ہوتی ہے ولو وہ تعداد میں کم ہی کیوں نہ ہوں۔

ایک اور چیز جو ان مثالوں میں بہت خوبصورتی سے دیکھائی دیتی ہے وہ اطاعت ولی ہے۔ جس طرح کر بلا میں سب امام کی اجازت سے انجام پاتا اسی لیے کوئی بغیر اذن کے مقتل و جنگ کو نہ گیا۔ اسی طرح امام خمینی کے زمانے میں بھی ایرانی ملت نے اطاعت کی۔ لبنان میں بھی یہی دیکھنے کو ملتا ہے کہ وہ چیز جو فتح کی باعث بنی اطاعت رہبر اور وحدت تھی۔ سید حسن نصر اللہ، حزب اللہ کے جنرل سیکٹری نے اسرائیل کی ذلت باریکست کے بعد ایک انٹرویو میں کہا کہ یہ فتح ہمیں رہبر مسلمین جہاں حضرت آیت اللہ سید علی خامنہ ای کی اطاعت و فرمانبرداری سے حاصل ہوئی ہے۔

جیسا کہ عرض ہوا جناب زینب کبریٰ علیہا سلام نے سب سے پہلی عزا داری گیارہویں کہ روز کر بلا میں برپا کی اور شجاعت و استقامت کے ساتھ اپنی ذمہ داریاں بھی انجام دیتی رہیں؛ بیمار کر بلا سید الساجدین کی تیماردای کے فرائض بھی انجام دیتی رہیں؛ ایک وقت دیکھا کہ امام زین العابدینؑ بالکل ٹڈھال ہو گئے اور بدن جان دینے کو ہے، فوراً آپ نے بھائی کے بدن مبارک کو چھوڑا اور خاص تدبیر کے ساتھ امام زین العابدینؑ کو تسلی دی اور ان دشوار گھڑیوں میں یہ حدیث بیان کی کہ ”یہ شہادت با مقصد

تھی! ہرگز ایسا نہ سمجھ لینا کہ بس حسینؑ شہید ہو گئے اور ختم ہو گئے۔ میں نے اپنے جدا مجد سے یہ حدیث سنی ہے کہ انہوں نے فرمایا کہ حسینؑ اسی جگہ پر جہاں ان کا جسد مبارک دیکھ رہے ہو، بغیر کفن کے دفن کئے جائیں گے اور یہیں پر ان کی قبر لوگوں کی زیارت گاہ بنے گی۔“

درواقع آئندہ کی خبر دے کر جناب زینب کبریٰؑ نے امام زین العابدینؑ کو حوصلہ بھی دیا اور یہ بھی بتا دیا کہ ہم اپنے کردار سے ایک نئی تاریخ رقم کر رہے ہیں جس میں فتح ہماری ہوگی اور یہی مظلوم امامؑ جو ابھی بے غسل و کفن کہلے آسمان تلے، اپنے مخلص اصحاب کے ساتھ یاں آرمیدہ ہیں، ایک دن صاحب گنبد و بارگاہ ہونگے اور زوار دور و نزدیک سے تشریف حاصل کرنے کے لیے یہاں حاضر ہونگے۔

اسی طرح جب بارہ محرم کو قافلہ دروازہ کوفہ پر پہنچا تو اس قدر شور و غوغا تھا اور اکثر لوگ معرفت نہ رکھنے کی وجہ سے تالیاں بجا رہے تھے اور اظہار خوشی کر رہے تھے کہ اگر اس وقت ڈھول بجایا جاتا تو اس کی آواز بھی کسی کو سنائی نہ دیتی؛ لیکن اس وقت جناب سیدہؑ، جنویں کی رات سے مسلسل بیدار تھیں اور ایک لمحے کے لیے بھی نہ سو سکیں، اس قدر باوقار اور شہامت و شجاعت کے ساتھ شہر میں داخل ہوئیں کہ آپ کے ایک اشارے پر لوگوں کی سانس سینوں میں محبوس ہو گئی، بچوں کے رونے کی آواز اور یہاں تک کے ارباب تاریخ نے لکھا ہے کہ جانوروں کی گردن میں بندھی گھنٹیوں کی آواز بھی بند ہو گئی۔ مجمع پر ایک سلکتا تاری ہو گیا۔ پھر جناب ثانی زہراؑ نے خطاب فرمایا۔

کر بلا بہت ہی عظیم سانحہ تھا لیکن جو خدا کو عظیم جانتا ہے اس کے لیے ہر شے معمولی رہ جاتی ہے۔ پھر جب حکومت بنی امیہ نے پوچھا کہ اس سب کو کیسا دیکھا؟ جناب زینب کبریٰؑ نے فرمایا؛ ”ما دایت الا الجمیلاً“ مجھے خوبصورتی کے سوا کچھ دیکھائی نہیں دیتا۔“ عارف کی نگاہ میں خدا کا ہر کام حکمت پر مبنی ہے۔ اس کے ہر ارادے میں انسان کی تربیت دیکھائی دیتی ہے یہی وجہ ہے کہ عارف ہمیشہ اس کے سب امور کو خوبصورت دیکھتے ہیں۔ کیونکہ اس میں رب کی رضا تھی۔

راوی کہتا ہے کہ جب جناب زینب کبریٰؑ خطبہ دیتیں تو آپ کے کلام میں شجاعت حیدری اور

عصمت زہرائی واضح دیکھائی دیتی گویا کہ علیؑ کے لہجے میں فاطمہؑ خطاب فرما رہی ہیں۔ یہ اسی تربیت کا اثر تھا جو آپکو جناب رسولؐ کے گھرانے سے نصیب ہوئی، یہ اس ماں کی گود کا اثر تھا جس نے کسی کے کہے بغیر سب کچھ خود کر دیکھا۔ یہ اس باپ کی حلال روزی کا اثر ہے جس نے زندگی کے مقیاس کو ہمیشہ صداقت، عدالت اور شجاعت کے ترازو میں رکھا؛ اسی لیے نہ کسی پر ظلم کیا اور نہ غیر خدا سے کوئی توقع رکھی۔ یہی وہ چیزیں ہیں جو پیامِ زینبؑ میں آج بھی سنائی دے رہی ہیں اور تا قیامت سنائی دیتی رہیں گی۔ آج بھی اگر معاشرے میں عورت کا وقار بحال ہو جائے تو گذشتہ بہاریں پھر سے لوٹ آئیں گی۔ اور جب جناب زینب کبریٰؑ کا نہایت مختصر خطبہ تمام ہوا تو سب انگشت بدندان حیران و پریشان کھڑے دیکھتے رہے۔ ان کی فتح کی خوشیاں عزا میں تبدیل ہو گئیں۔

یہی وجہ ہے کہ ارباب تاریخ کر بلا میں کوفیوں کی خیرہ سری کی ایک وجہ ان کی خواتین کا اجتماعی امور سے مطلع نہ رہنا، حالات سے بے خبری اور مسلمانوں کے امور میں دلچسپی نہ لینا بیان کیا ہے۔ اکثریت کو یہ بھی معلوم نہیں تھا کہ کوفہ کا گورنر کون ہے؟ یزید کون ہے؟ کس قسم کا انسان ہے؟ ان خواتین کو یہ بھی معلوم نہ تھا کہ جناب مسلم بن عقیلؑ کتنے دنوں سے کوفہ میں مقیم ہیں اور ان کے مردوں سے بیعت جمع کر رہے ہیں۔ ان کی عورتوں کو یہ بھی معلوم نہ تھا کہ حسینؑ اس وقت کہاں ہیں اور کن کی دعوت پر اپنی آل و اولاد اور اصحاب کے ساتھ حج بیت اللہ الحرام کو عمرہ مفردہ میں بدل کر کوفیوں کے مہمان بننے آ رہے ہیں۔ البتہ بعض واقعات ایسے ملتے ہیں جن سے پتہ چلتا ہے کہ کچھ خواتین کو مختصر واقعات کی اطلاع تھی، لیکن یا اس وقت بہت دیر ہو چکی تھی یا وہ بھی دشمن کی سازشوں اور فریب کارانہ ہتھکنڈوں میں پھنس گئیں تھیں۔

کر بلا ایک ایسا منظر ہے جس میں ہر قسم کی قربانی نظر آتی ہے گویا خدا نے مقدر فرما دیا ہے کہ اس میں مرد کا کردار ہو، عورت کا کردار ہو، پیر و جوان کا کردار، سیاہ و سفید کا کردار، عرب و عجم کا کردار ہو۔ یہ جو مشہور ہے کہ کر بلا میں بنیادی کردار خاتون کا تھا اس کا مطلب ہے تمام خواتین کا، جبکہ سب سے زیادہ کلیدی کردار اور سپہ سالاری کے فرائض جناب زینب کبریٰؑ کا تھا کہ جن کی سب سے زیادہ قربانی

تھی۔ عبداللہ بن عمیر کلبی کی زوجہ کربلا میں شہید ہو گئیں۔ کربلا میں تین افراد اپنے گھر والوں کے ساتھ میدان کارزار میں تشریف لائے؛ مسلم بن عوسجہ، عبداللہ بن عمیر کلبی اور تیسرے جنادہ بن حرث الانصاری۔

جناب عبداللہ بن عمیر کے بارے میں ارباب تاریخ لکھتے ہیں کہ آپ کوفہ سے باہر تھے کہ آپ کو اطلاع ملی کہ کوفہ میں کوئی حادثہ پیش آیا ہے۔ آپ مجاہدین اسلام میں سے تھے۔ آپ نے فیصلہ کیا کہ رسول اللہ ﷺ کی آل کی حفاظت کریں گے۔ آپ فوراً گھر پہنچے زوجہ سے مشورہ کیا، آپکی زوجہ نے آپکو تحسین کیا لیکن کہا کہ اس کی ایک شرط ہے اور وہ یہ کہ مجھے بھی ساتھ لے کر چلو۔ اپنی زوجہ کو لے کر چلنے لگے تو ماں بھی ساتھ چل پڑیں۔ بہر حال عبداللہ بن عمیر میدان کارزار میں وارد ہوئے بہت سے سرکشوں کو واصل جہنم کیا لیکن کسی نے پشت سے حملہ کیا اور ایک ہاتھ جدا کر دیا، آپ نے دوسرے ہاتھ سے وار کر کے اسے ختم کر دیا۔

اسی حال میں رجز پڑھتے ہوئے سرور شہیدان کے پاس پہنچے، اپنی ماں سے عرض کیا، ”کیا میں نے خوب عمل کیا ہے، کیا تم مجھ سے راضی ہو گئیں؟“ ماں نے جواب دیا، ”نہیں! میں تم سے راضی نہیں ہوں۔ میں جب تک تمہیں شہید ہوتا نہ دیکھ لوں تم سے راضی نہیں ہوں۔“ اس اثناء میں اس کی بیوی جو جوان تھی آکر اس کے دامن سے لپٹ گئی۔ ماں نے فوراً کہا، ”میرے بیٹے! کہیں احساسات تم پر غالب نہ آجائیں۔ یہ وقت بیوی کی باتیں سننے کا نہیں ہے۔ اگر تم چاہتے ہو کہ میں تم سے راضی ہو جاؤں تو ناچار تمہیں شہید ہونا پڑے گا۔“ عبداللہ بن عمیر ایک بار پھر میدان میں گیا اور اس بار شہید ہو گیا۔ دشمن نے اس کا سر کاٹ کر اس کے خیمہ کے دروازہ پر پھینک دیا۔ ماں نے جھک کر اسے اٹھایا، نوازش کیا، چوما اور کہنے لگی ”ہاں بیٹا! اب میں تجھ سے راضی ہو گئی۔“ پھر اس نے سر کو دشمن کی طرف واپس پھینکتے ہوئے کہا ”ہم جو چیز خدا کی راہ میں دے دیتے ہیں اسے واپس نہیں لیتے۔“ اور پھر خیمہ کا ایک ستون لے کر دشمن پر حملہ آور ہو جاتی ہیں۔

اسی طرح دلیر ماں کا ایک اور واقعہ نقل ہے کہ کربلا میں ایک جوان جس کا والد شہید ہو گیا تھا

امام حسینؑ سے اذن جہاد لینے آیا۔ امام نے فرمایا اس کو جانے نہ دیں، اس کا بابا شہید ہو چکا ہے بس یہی کافی ہے؛ اس کی ماں بھی یہیں پر حاضر ہے کیا معلوم وہ راضی نہ ہو۔ جوان فوراً بولا ”یا ابا عبد اللہ الحسینؑ، میری ماں نے ہی یہ شمشیر میری کمر میں باندھی ہے اور مجھے بھیجا ہے اور کہا ہے کہ جاؤ تم بھی اپنے بابا کے راستے پے چلتے ہوئے اپنی جان امام حسینؑ پر قربان کر دو۔“

جانفشانی اور قربانی کی یہ مثالیں انسانیت و بشریت کے لیے کتبِ حسینیٰ اور زینبیٰ کا تحفہ ہیں۔ آج دنیا میں جہاں کہیں بھی ایثار و قربانی کا ذکر ہوتا ہے وہاں خواہ نخواہ حسینؑ و زینبؑ کا تذکرہ ضرور ہوتا ہے۔ اگر کر بلا نہ ہوتا تو انسانیت ہرگز فلسفہ حیات جاوداں سے باخبر نہ ہوتی۔ کر بلا نے انسانیت کو صرف جینے کا ڈھنگ نہیں بلکہ مرنے کا سلیقہ بھی سکھا دیا۔ یہ انہی ماؤں کا کردار ہے کہ جو مقصد حیات کو سمجھ گئیں اور با معرفت آغوش میں ایسی اولاد کی تربیت کی کے جسے اگر ابراہیمؑ قربانگاہ میں چلنے کو کہیں تو بجای علت و سبب پوچھنے کے اسماعیلؑ کی طرح باپ کو اس کے امتحان میں مدد کرتے ہیں اور جیسا خدا نے اپنے کلام میں فرمایا کہ جب ابراہیمؑ نے اسماعیلؑ سے کہا کہ مجھے تیری قربانی کا حکم ملا ہے تو اس کے بارے میں کیا کہتا ہے؟ تو جواب میں اسماعیلؑ نے فرمایا؛ ”یا اباستِ اَفْعَلِ مَا تُعْمَرُ سَتَجِدُنِي اِنْ شَاءَ اللهُ مِنَ الصَّابِرِينَ“ بابا جو آپ کو حکم ہوا ہے انجام دیجئے، انشاء اللہ آپ مجھ صابریں میں سے پائیں گے۔

امام خمینیؑ فرماتے ہیں؛ ”امام حسینؑ نے اپنی ذمہ داری سمجھی تاکہ اس قوت کے مقابلہ میں قیام کریں اور شہید ہو جائیں۔ تاکہ اپنی اور اصحاب کی قربانی سے حالات کو دگرگوں کریں۔ انہوں نے دیکھا کہ ایک جابر نے ان کی حکومت پر قبضہ کر لیا ہے، انہوں نے خدا کی جانب سے اپنی ذمہ داری سمجھی کہ اس کا مقابلہ کریں، ان کی مخالفت کریں، ان کا انکار کریں اور پھر جو ہوتا ہے ہو جائے۔ اور بخوبی واضح تھا کہ اتنی کم تعداد ان کا مقابلہ نہیں کر پائے گی لیکن ان کی شرعی ذمہ داری تھی۔ لیکن سید الشہداءؑ کے لیے یہ شرعی ذمہ داری تھی کے قیام کریں، خون دیں اور اس حکومت کا تختہ الٹ دیں، یزیدی پرچم کو سرنگوں کر ڈالیں۔ اور ایسا ہی ہوا اور وہ اپنے مقصد میں کامیاب ہو گئے۔ انہوں نے اپنا خون، بچوں کا

خون اور اولاد کا خون اور اپنا سب کچھ اسلام کی حفاظت اور بقاء کے لیے دے دیا۔“  
کس قدر خوب درس دیا ہے سید الشہداء امام حسینؑ نے اور کس قدر خوب امام خمینیؑ نے درس حاصل لیا ہے۔ اور صد آفرین ان ماؤں پر جنہوں نے اپنے پیشواؤں اور راہنماؤں کی ہدایت پر عمل کر کے ایک زندہ و بیدار قوم کی تربیت کی اور ایسے فرزند پروان چڑا ہے جنہیں دیکھ کر تاریخ کی مائیں رشک کرتی ہیں۔ ہمیشہ تقویٰ کی گود میں پلنے والے مجاہدوں ہی نے اسلام اور انقلاب کی نصرت و حفاظت کی ہے۔ یہ اثر ہے کربلائی معلیٰ میں موجود خواتین کا جنہوں نے اپنے کردار کے ساتھ سید الشہداء علیہ السلام اور جناب زینب کبریٰ علیہا السلام کا ساتھ دے کر تاریخ کے ایسے اوراق رقم کیے جن کی مثال نہ ملی ہے نہ مل سکے گی۔



## کربلا کی شعری روایت

### سید نثار علی ترمذی

واقعہ کربلا اور امام عالی مقام کی لازوال قربانی کے اردو زبان پر گہرے اثرات مرتب ہوئے اسے کئی حوالوں سے دیکھا جاسکتا ہے ایک تو وثائی ادب ہے جس میں مرثیہ، نوحہ، سلام، سوز اور دہہ وغیرہ شامل ہیں جو خالصتاً کربلا اور امام حسینؑ اور ان کے جانثاروں کے عظیم کارنامے کو نہ صرف بیان کیا گیا بلکہ اپنی عقیدت کا اظہار بھی کیا گیا یہ ایک اتنا بڑا ذخیرہ ہے کہ جس کی اہمیت اور معنویت مسلم ہے اس کے علاوہ بھی اردو، غزل اور نظم میں جا بجا کربلا، قربانی، علم، پیاس، خون وغیرہ ذکر کر کے شاعر نے اپنے مخاطبین کو پیغام دیا ہے اس کے علاوہ بھی بہت سے اشعار ایسے ہیں کہ جن میں کربلا کے حوالے سے براہ راست کوئی علامت بیان نہیں ہوئی مگر شعر کا مفہوم بتا دیتا ہے کہ اس کا پس منظر کربلا سے حاصل کیا گیا ہے مثلاً

قتل گاہوں سے جن کے ہمارے علم اور نکلیں گے عشاق کے قافلے  
گو اس شعر میں بظاہر کربلا کی مناسبت سے کوئی تذکرہ نہیں ہے مگر پڑھنے والا کربلا کے پس منظر تک پہنچ جاتا ہے زیر نظر مضمون میں وثائی ادب کے بجائے اردو ادب کا ایک مختصر سا جائزہ پیش ہے کہ جہاں کربلا کی نسبتیں اشعار میں جلوہ گر ہوئی ہیں۔

اردو میر تقی میر سے پہلے بولی اور لکھی جا رہی ہے میر کے دور سے ہی عموماً اردو کا حوالہ بیان کیا جاتا ہے مثلاً میر کے یہ اشعار اگرچہ کسی سلام یا مرثیہ کا حصہ نہیں ہیں مگر کربلا کی مناسبت دیکھے:

شیخ پڑے محراب حرم میں پہروں دو گانہ پڑھتے رہو سجدہ ایک اس تیغ تلے کا ان سے  
ہو تو سلام کریں

یا یہ شعر:

زیر شمشیر ستم میر تڑپنا کیسا سر بھی تسلیم محبت میں ہلا یا نہ گیا



یا یہ شعر:

ۛ وا اس سے سر حرف تو ہو گو کہ یہ سر جائے ہم حلق بریدہ ہی سے تقریر کریں گے  
بظاہر یہ اشعار کسی عشقیہ غزل سے لئے گئے ہیں مگر ان میں اسی تاریخی روایت کا حوالہ ہے کہ جہاں سے  
ایمانی رشتوں کی روشنی ملتی ہے۔

مرزا غالب کو اردو شاعری میں جو مقام حاصل ہے وہ کسی سے پوشیدہ نہیں ہے مگر اس کے  
شعری مجموعہ میں اس حوالے کوئی تذکرہ نہیں ملتا ”یادگار غالب“ میں یہ تذکرہ ملتا ہے کہ جب انھوں نے  
کسی کے کہنے پر مرثیہ لکھنا شروع کیا تو چند بند لکھ کر چھوڑ دیا اور کہا ”یہ ان لوگوں کا حصہ ہے جنھوں نے  
اس وادی میں عمریں بسر کی ہیں۔“ مگر غالب فارسی غزل میں حمد کے انداز میں کہہ چکے ہیں:

ۛ بزم ترا شیخ و گل خستگی بو تراب ساز ترا زیرو بم واقعہ کر بلا

جب برصغیر میں آزادی کی تحریک چلی تو کربل کی روایت اردو شاعری پھولی پھلی مولانا محمد علی  
جوہر تحریک خلافت کے روح رواں تھے انھوں نے اپنی جدوجہد اور شاعری سے ہندوستان کے  
مسلمانوں کو زبان دی ان کے اشعار میں جا بجا کربلا کی مناسبت سے تذکرہ ملتا ہے ان کے یہ مشہور شعر  
جو آج بھی زبان زد عام ہے ملاحظہ کیجئے:

ۛ قتل حسین اصل میں مرگ یزید ہے اسلام زندہ ہوتا ہے ہر کربلا کے بعد

اس کے علاوہ بھی مولانا کے اشعار ہیں کہ جن میں انھوں نے ظلم و جور، جبر استبداد کے خلاف کربلا کو ہی  
اپنا نمونہ عمل بنایا ہے:

ۛ پیغام ملا تھا جو حسین ابن علی کو خوش ہوں وہی پیغام قضا میرے لئے ہے

ۛ فرصت کسے خوشامد شمر و یزید سے اب ادعائے پیروی بچتین کہاں

ۛ کہتے ہیں لوگ ہے رہ ظلمات پر خطر کچھ دشت کر بلا سے سوا ہو تو جائیے

ۛ جب تک کہ دل سے محو نہ کر بلا کی یاد ہم سے نہ ہو سکے گی اطاعت یزید کی

ۛ بنیاد جبر و قہر اشارے میں ہل گئی ہو جائے کاش پھر وہی ایمائے کربلا

روز ازل سے ہے یہی اک مقصد حیات جائے گاسر کے ساتھ ہی سودائے کربلا  
شہادت امام حسینؑ کے نئے پہلوؤں پر سب سے پہلے علامہ اقبال نے اظہار خیال کیا ہے  
اقبال نے اردو فارسی میں اس کا تذکرہ ملتا ہے علامہ اقبال امام حسینؑ سے روشنی لے کر ملت کی شیرازہ  
بندی کرنا چاہتے تھے:

غریب و سادہ ورنگین ہے داستان حرم نہایت اس کی حسینؑ، ابتدا ہے اسماعیلؑ  
صدق خلیل بھی ہے عشق، صبر حسین بھی ہے عشق معرکہ وجود میں بدروجنین بھی ہے عشق  
علامہ اقبال کربلا اور امام حسینؑ کو قربانی اسماعیلؑ کا تسلسل جانتے ہیں بلکہ ”ذبح عظیم“  
کا مصداق قرار دیتے ہیں جس کا اظہار انھوں نے اپنے فارسی کلام میں بھی کیا ہے:

اللہ اللہ بآئے بسمہ اللہ پدر معنی ذبح عظیم آمد پسر  
یعنی کہ حضرت اسماعیلؑ کی قربانی کو جس عظیم قربانی سے بدل دیا گیا تھا وہ امام حسینؑ کی قربانی ہے اور یہ  
نکتہ کوئی آگاہ شخص ہی بیان کر سکتا ہے اور یہ قربانی مفہوم کی دلربا تفسیر بھی ہے اس سے پتا چلتا ہے کہ  
قربانی حسینؑ کا اسلام میں کیا مقام ہے اور منشاء ایزدی میں قربانی حسینؑ کب سے جلوہ گر تھی۔

اقبال کی شاعری میں یہ اشعار بھی ملتے ہیں:

حقیقت ابدی ہے مقام شبیری بدلتے رہتے ہیں انداز کوئی و شامی  
قافلہ حجاز میں ایک حسین بھی نہیں گرچہ ہے دابدار ابھی گیسوئے دجلہ و فرات  
”بال جبرائیل“ میں علامہ ”فقر“ کے عنوان سے ایک مختصر نظم میں جس میں فقر کی اقسام بیان  
کرتے ہوئے کہتے ہیں:

اک فقر سکھاتا ہے صیاد کو چھیری اک فقر سے کھلتے ہیں اسرار جہانگیری  
اک فقر سے قوموں میں مسکینی و لگیری اک فقر سے مٹی میں خاصیت اکسیری  
اک فقر ہے شبیری اس فقر میں ہے میری میراث مسلمانی، سرمایہ شبیری  
علامہ اقبال برصغیر کے مسلمانوں خصوصاً علماء کرام اور حجروں میں بند بزرگان دین کو دعوت فکر

دیتے ہیں:

نکل کر خانقاہوں سے ادا کر رسم شبیری کہ فقر خانقاہی ہے فقط اندوہ لگیری (ارمغان حجاز)  
جس وقت علامہ نے یہ بات کی تو پوری امت محمدیؑ غلامی کی زنجیروں میں جکڑی ہوئی تھی مگر  
علامہ انھیں رسم شبیری ادا کرنے کا کہہ رہے ہیں اقبال کی فکر کتابوں میں رہ جاتی مگر ایران میں ایک مرد  
جلیل نے رسم شبیری ادا کر کے اس فکر کو دنیا میں جیتا جاگتا مجسم کر دیا ہے آج جہاں بھی مسلمان مجبور ہیں  
وہ رسم شبیری ادا کر رہے ہیں یا اسی فکر کو اپنانے کی فکر میں ہیں لیکن اقبال یہ فکر دینے میں فوقیت حاصل  
کر گئے۔

علامہ اقبال کا کچھ کلام باقیات اقبال کے نام سے شائع ہوا ہے جسے علامہ اقبال نے اپنے  
کلام کو مرتب کرتے وقت نظر انداز کر دیا تھا اس میں سے دو شعر پیش ہیں:

جس طرح مجھ کو شہید کر بلا سے پیار ہے حق تعالیٰ کو یتیموں کی دعا سے پیار ہے  
رونے والا ہوں شہید کر بلا کے غم میں کیا ڈر مقصود نہ دیں گے ساتی کوثر مجھے  
علامہ اقبال نے اپنے کلام کو وسعت اور زندہ و جاوید رکھنے کے لئے جہاں آفاقی نظریات  
پیش کئے وہاں فارسی زبان میں بھی اظہار خیال فرمایا علامہ کے فارسی کلام کو پڑھے بغیر ان کے نظریات  
بالخصوص ”نظر خودی“ سے مکمل آگاہی حاصل نہیں ہو سکتی۔

علامہ اقبال نے رموز بے خودی میں ”در معنی حریت اسلامیہ و سیر حادثہ کر بلا“ کے عنوان سے  
امام عالی مقام کو خراج عقیدت پیش کیا ہے اس علامہ اقبال اسلام کی خصوصیات بیان کرتے ہوئے  
کر بلا کا تذکرہ کرتے ہیں شروع کے کچھ اشعار عقل و عشق کے ضمن میں ہیں اس کے بعد اقبال جب  
اصل موضوع پر آئے ہیں تو صاف اندازہ ہوتا ہے کہ وہ کردار حسینؑ کو کس نئی روشنی میں دیکھ رہے ہیں  
اور کن پہلوؤں پر زور دینا چاہتے ہیں حسینؑ کے کردار میں انھیں عشق کا وہ تصور نظر آتا ہے جو ان کی  
شاعری مرکزی نقطہ ہے اور اس میں انھیں حریت کا وہ شعلہ بھی ملتا ہے جس کی تب و تاب سے وہ ملت کی  
شیرازہ بندی کرنا چاہتے تھے آئیے ان فارسی اشعار کا مطالعہ کرتے ہیں:

ہر کہ پیمال باھو المو جو دبست گردش از بند ہر معبود دست

”جو شخص تو انین خداوندی کی اتباع کو مقصود زندگی قرار دے لے اور اسی طرح اپنا عہد و پیمان اللہ سے باندھ لے اس کی گردن میں کسی آقا کی غلامی اور محمولی کی زنجیر نہیں رہتی۔“ پہلے شعر کے بعد علامہ نے عشق و عقل کا خوبصورت موازنہ پیش کیا ہے یہ موازنہ پیش کر کے اقبال بتانا چاہتے ہیں کہ امام حسینؑ اور کر بلا کو سمجھنے کے لئے عقل کافی نہیں بلکہ عشق کی نظر چاہئے امام عالی مقام کا یہ کارنامہ عقل کی بنا پر ظہور پذیر نہیں ہوا بلکہ عشق کی قوت کار فرما تھی اس لئے ایسے لوگ جو عقلی دلائل پر واقعہ کر بلا کی توضیح کرتے ہیں وہ ہمیشہ شک و تردید کا اظہار کرتے ہوئے نظر آتے ہیں جو عشق کی نظر سے دیکھتے ہیں تو پھر وہ اس نتیجہ پر جا پہنچتے ہیں جہاں علامہ اقبال پہنچ گئے ہیں:

عشق را آرام جاں حریت است ناقہ اش را ساربان حریت است

”عشق کو کامل سکون اور اطمینان آزادی ملتا ہے اس کے ناقہ کی ساربان حریت ہے۔“

آن شنید بستی کہ ہنگام نہرد عشق با عقل ہوس پرور چہ کرد

اقبال تمہیدی اشعار کے بعد واقعہ کر بلا کی طرف آتے ہیں اور کہتے ہیں ”تم نے سنا ہے کہ کر بلا کے میدان میں عشق نے عقل کے ساتھ کیا کیا۔“

آں امام عاشقان پور بتولؑ سر و آ زادے ز بستان رسولؐ

اللہ اللہ بائے بسمہ اللہ پدر معنی ذبح عظیم آمد پسر

عاشقوں کے امام حضرت فاطمہؑ کی اولاد اور حضورؐ کے گلستان کے پھول ہیں حضرت علیؑ ان کے والد بزرگوار ہیں اس میں ”اللہ اللہ“ وہ کلمہ تحسین ہے جو مرحبا اور شہادش کے معنوں میں آتا ہے اس کے بعد حضرت علیؑ کو ”بائے بسمہ اللہ“ سے یاد کیا گیا ہے یہ خود علامہ اقبال کی اہل بیت شناسی پر ایک دلیل ہے امام حسینؑ کو ”ذبح عظیم“ کا مصداق قرار دیا ہے علامہ اقبال قربانی امام حسینؑ کو قربانی اسماعیلؑ کا تسلسل قرار دیتے ہیں۔

بہر آں شہزادہ خیر الملل دوش ختم المرسلین نعم الجمل

روایت میں ہے کہ ایک دن نبی اکرمؐ اپنے دونوں نواسوں کو کندھوں پر سوار کر کے کھیلا رہے تھے آپؐ نے اس وقت فرمایا کہ تمہارا اونٹ کیسا اچھا ہے اور اس کی سواریاں کیسی خوب ہیں ”نعم الجمیل“ اسی واقعہ کی طرف اشارہ ہے۔

سرخ رو عشق غیور از خون او شوخی ایں مصرع از مضمون او  
امام حسینؑ کے خون کی رنگینی سے عشق غیور سرخ رو ہے کربلا کے واقعہ سے اس موضوع میں حسن اور رعنائی پیدا ہو گئی ہے۔

درمیاں امت آں کیواں جناب ہجو حرف قل هو اللہ در کتاب  
امت محمدیہؐ میں آپؐ کی حیثیت ایسی ہی ہے جیسے قرآن مجید میں سورہ اخلاص کی ہے سورہ اخلاص میں توحید پیش کی گئی جو کہ قرآنی تعلیمات کا مرکزی نکتہ ہے اسی طرح امام حسینؑ کو بھی امت میں مرکزی حیثیت حاصل ہے۔

موسیٰ و فرعون و شبر و یزید ایں دو قوت از حیات آید پدید  
زندہ حق از قوت شبیری است باطل آخر داغ حسرت میری است  
دنیا میں حق و باطل کی کشمکش شروع سے چلی آرہی ہے اس کشمکش میں مجاہدین کی قوت بازو سے حق کا غلبہ ہوتا ہے اور باطل شکست و نامرادی سے دچار

چوں خلافت رشتہ از قرآن گسیخت حریت راز ہر اندر کام ریخت  
خاست آں سر جلوہ خیر الامم چوں سحاب قبلہ باراں در قدم  
برزین کر بلا بارید و رفت لالہ درویرانہ کارید رفت  
جب خلافت کا تعلق قرآن سے منقطع ہو گیا اور مسلمانوں کے نظام میں حریت فکر و نظر باقی نہ رہی تو اس وقت امام حسینؑ اس طرح اٹھے جیسے جانب قبلہ سے گھنگھور گھٹا اٹھتی ہے یہ بادل وہاں سے اٹھا کر بلا کی زمین پر برسوا اور اسے لالہ زار بنا دیا۔

تا قیامت قطع استبداد کرد موج خون او چمن ایچا د کرد

آپ نے اس طرح قیامت تک ظلم و استبداد کے راستے بند کر دیئے اور اپنے خون کی سیرابی سے ریگزاروں کو چمنستان بنا دیا۔

بہر حق درخاک و خوں غلطیدہ است پس بنائے لالہ گرویدہ است  
آپ نے حق کے غلبہ کے لئے جان دے دی اور اس طرح توحید کی عمارت کی بنیاد بن گئے بنائے  
”لا الہ“ میں تلمیح ہے خواجہ معین الدین چشتیؒ کے اس مصرع کی طرف: ”حقا کہ بنائے لالہ ہست  
حسین“

مدعا لیش سلطنت بودے اگر خود نکر دے باچنیں سامان سفر  
دشمنناں چوریک صحرا لاعد دوستان او بہ یزداں ہم عدد  
اگر آپ کا مقصد حصول سلطنت ہوتا تو اس بے سرو سامانی میں نہ نکلتے بلکہ دیگر سامان و اسباب سے قطع،  
ساتھیوں کی تعداد کے اعتبار سے دیکھئے تو یہ حقیقت واضح ہو جاتی ہے کہ مخالفین کا لشکر لاتعداد تھا مگر آپ  
کے ساتھ صرف بہتر (72) نفوس تھے یہاں علامہ نے یزداں کے عدد ”72“ کا حوالہ دیا ہے۔

سر ابراہیم و اسماعیل بود یعنی آں جمال را تفصیل بود  
کر بلا کے واقع میں قربانی اسماعیل کی تفصیل ہے۔  
تبع بہر عزت دین است و بس مقصد او حفظ آئین است و بس  
مومن کی تلوار ہمیشہ دین کے غلبہ و اقتدار کے لئے اٹھتی ہے ذاتی مفاد کے لئے نہیں اس کا مقصد آئین  
اور قانون کی حفاظت ہوتا ہے۔

ماسوا اللہ را مسلمان بندہ نسبت پیش فرعونى سرش انگندہ نسبت  
مسلمان اللہ کے سوا کسی کا محکوم نہیں ہوتا اس کا سر کسی فرعون کے سامنے نہیں جھکتا۔  
خون او تفسیر ایں اسرار کرد ملت خوابیدہ را بیدار کرد  
امام حسینؑ کے خون نے ان اسرار و رموز دین کی تفسیر کر دی اور سوئی ہوئی ملت کا جگایا۔  
تبع لاپوز میاں بیروں کشید از رگ ارباب باطل خون کشید

انہوں نے جب ”لا“ کو بے نیام کیا تو باطل کے خداؤں کی رگوں سے خون جاری ہو گیا۔

ع نقش اللہ بر صحرا نوشت      سطر عنوان نجات مانوشت

باطل کے خداؤں کو مٹانے کے بعد انہوں نے سرزمین کربلا پر خدا کی توحید کا نقش ثبت کر دیا وہ توحید جو ہماری نجات کا سرعنوان ہے۔

ع رمز قرآن از حسین آموختیم      بہ آتش او شعلہ ہا اندوختیم

ہم نے قرآن کے رموز و اسرار امام حسین سے سیکھے ہیں ان کی حرارت ایمانی سے ہم نے شعلہ ہائے حیات کو جمع کیا ہے۔

ع شوکت شام و فر بغداد رفت      سطوت غرناطہ ہم از یاد رفت

تارما از خمہ اش لرزاں ہنوز      تازہ از تکبیر او ایمان ہنوز

مسلمانوں کی کئی سلطنتیں قائم ہوئیں اور مٹ گئیں بنی امیہ کی سلطنت دمشق میں بھی اور اندلس میں بھی، بنی عباس کی حکومت، یہ اپنے پورے عروج کے بعد ختم ہو گئیں لیکن داستان کربلا ابھی تک زندہ ہے ہمارے تار حیات میں پوشیدہ نغمے اسی مضراب سے بیدار ہوتے ہیں امام حسین نے تکبیر کی جو آواز بلند کی تھی اس سے ہمارے ایمانوں میں تازگی پیدا ہو جاتی ہے۔

ع اے صبا اے پیک دور افتادگان      اشک ما بر خاک پاک اورساں

اے صبا! تو ہماری نم آلود آنکھوں کا سلام مرقد امام حسین تک پہنچا دے۔

علامہ اقبال کے کلام سے مزید مثالیں بھی پیش کی جاسکتی ہیں مگر صفحات کی محدودیت کی وجہ سے دیگر شعراء کا تذکرہ کرتے ہیں: جوش ملیح آبادی نے نوے، مرثیے تصنیف کیے جس میں انہوں نے اپنے انقلابی خیالات کا اظہار اور بھی کھل کر کیا۔

ع عباس نامور کے لہو سے دھلا ہوا      اب بھی حسینیت کا علم ہے کھلا ہوا

ع دنیا تری نظیر شہادت لئے ہوئے      اب تک کھڑی ہے شمع ہدایت لئے ہوئے

ع انسان کو بیدار تو ہو لینے دو      ہر قوم پکارے گی ہمارے ہیں حسین

علامہ اقبال، محمد علی جوہر اور جوش نے جو شاعری کو نئے افکار دیئے بعد میں آنے والے شعراء نے اس روایت کو آگے بڑھایا۔

فراق گورکھپوری:

خون شہید کا ترے آج ہے زیب دستاں نعرہ انقلاب ہے ماتم فتگاں نہیں  
یاں یگانہ:

ڈوب کر پارا تر گیا اسلام آپ کیا جانیں کر بلا کیا ہے  
احمد ندیم قاسمی:

یہ شہادت ہے اس انسان کی کہ اب حشر تلک آسمانوں سے صدا آئے گی انساں انساں  
جب تجھ سے ہوئے مرے تشنہ دہن کے لب اے دشت کر بلا تری قسمت بدل گئی  
یہ راہ حق میں صرف شہادت نہ تھی ندیم اک زندگی فنا سے بقا تک نکل گئی  
علی سردار جعفری:

دنیا کی شہادت گاہ میں ہو جو اپنے لہو سے سرخ کفن

ہے چاک جگر کی شرط یہاں یہ حلقہ دل افکاراں ہے

درد ریا ہے ایک بہتا ہوا جس کے ساحل بدلتے رہتے ہیں

وہی تلوار اور وہی مقتل صرف قاتل بدلتے رہتے ہیں

مجید امجد:

سلام ان پہ تہہ تیغ بھی جنھوں نے کہا جو تیرا حکم، جو تیری رضا، جو تو چاہے

مجید امجد عہد رفتہ کا ایک منفرد شاعر ہے جب بھی چند بڑے شعراء کا نام لیا جاتا ہے تو مجید امجد کا نام ضرور

لیا جاتا ہے حضرت نذیب عالیہ کی خدمت میں یوں نذرانہ پیش کرتے ہیں:

وہ قتل گاہ، وہ لاشے، وہ بے کسوں کے خیام وہ شب، وہ سینہ کونین میں غموں کے خیام

وہ رات، جب تری آنکھوں کے سامنے لرزے



مرے ہوؤں کی صفوں میں، ڈرے ہوؤں کے خیام  
 یہ کون جان سکے، تیرے دل پہ کیا گزری لٹے جب آگ کی آندھی میں، غمز دوں کے خیام  
 ستم کی رات، کالی قنات کے نیچے بڑے ہی خیمہ دل سے تھے عشرتوں کے خیام  
 تری ہی برق صدا کی کڑک سے کانپ گئے بہ زیر چتر مظلما شہنشاہوں کے خیام  
 جہاں پہ سایہ کنناں ہے ترے شرف کی ردا اکھڑ چکے ہیں ترے آنکلوں کے خیام  
 میز نیازی ہمارے عہد کے ایک اہم اور منفرد آواز ہے جنھوں نے اپنے مجموعے ”دشمنوں  
 کے درمیان“ کا انتساب ہی امام حسین علیہ السلام کے نام سے کیا ہے۔

خواب جمال عشق کی تعبیر ہے حسینؑ شام ملال عشق کی تصویر ہے حسینؑ  
 مصطفیٰ زیدی کا ایک نامکمل مرثیہ ”کر بلا اے کر بلا“ بہت مشہور ہے اس کے علاوہ ان کے  
 اشعار میں کر بلا کے حوالے سے ذکر ملتا ہے۔

کس کا علم ہے کس کے علمدار دیکھنا کس کا علم ہے کس کے علمدار دیکھنا  
 اک زہر میں بجھی ہوئی تلوار دیکھنا اک زہر میں بجھی ہوئی تلوار دیکھنا  
 غیر تو رمزم کون دمکاں تک پہنچے کر بلا تیرے یہ غمخوار کہاں تک پہنچے

شہرت بخاری:

جز حسینؑ ابن علیؑ مرد نہ نکلا کوئی جمع ہوتی رہی دنیا سرقتل کیا کیا  
 آل نبی پر تنگ ہے اب تک ہر کوفے کی بستی پائے امیر شام یہ سجدہ عین عبادت ٹھہری  
 پھر کوئی حسینؑ آئے گا اس دشت ستم میں پرچم کسی زہن کی ردا ہوتی رہے گی  
 افتخار عارف کی شاعری میں کر بلا کی تمام علامات نئے روپ لئے ہوئے ہیں:

وہی پیاس ہے وہی دشت ہے وہی گھرا نا ہے مشکیزے سے تیر کا رشتہ بہت پرانا ہے  
 صبح سویرے رن پڑنا ہے اور گھمسان کارن راتوں رات چلا جائے جس جس کو جانا ہے  
 خلق نے اک منظر نہیں دیکھا بہت دنوں سے نوک سناں پہ سر نہیں دیکھا بہت دنوں سے

پتھر پہ سر رکھ کر سونے والے دیکھے  
خلیل الرحمن عظمیٰ (آف انڈیا):

سپاہ شام کے نیزے پہ آفتاب کا سر  
بس اک حسین کا نہیں ملتا کہیں سراغ  
شاذ تمکنت (آف انڈیا):

کچھ لوگ تھے جو دشت کو آباد کر گئے  
شہر یار (آف انڈیا):

حسین ابن علیؑ کر بلا کو جاتے ہیں  
فارغ بخاری:

ہے فخر نسبت شبیر پر ہمیں فارغ  
عبداللہ علیم:

اس قافلے نے دیکھ لیا کر بلا کا دن  
سلیم کوثر:

یہ فقط عظمت کردار کے ڈھب ہوتے ہیں  
جھوٹ تعداد میں کتنا ہی زیادہ ہو سلیم

اقبال ساجد:

تو نے صد اقتوں کا نہ سودا کیا حسینؑ  
امیر بینائی:

جو کر بلا میں شاہ شہیداں سے پھر گئے  
اے۔۔ جی جوش:

کیس دن جو یزید نے اقدار دین کی

ہاتھوں میں پتھر نہیں دیکھا بہت دنوں سے  
کس اہتمام سے پروردگار شب نکلا  
یوں ہر گلی یہاں کی ہمیں کر بلا لگی

اک ہم ہیں جن کے ہاتھ سے صحرا نکل گیا  
مگر یہ لوگ ابھی تک گھروں کے اندر ہیں

بغاوتوں کی روایت ہمارے گھر سے چلی  
اب رہ گیا ہے شام کا بازار دیکھنا

فیصلے جنگ کے تلوار سے کب ہوتے ہیں  
اھل حق ہوں تو بہتر بھی غضب ہوتے ہیں

باطل کے دل میں رہ گئی حسرت خرید کی  
کعبہ سے منحرف ہوئے قرآں سے پھر گئے

پھر زندہ کر گئی ہے کرامت حسینؑ کی

بہادر شاہ ظفر:

سے سیکنے نے کہا رو کر کہ میرے کان دکھتے ہیں  
جو چلنا ہے تو چل ظفر اب شاہ کے روضے پر  
ڈاکٹر بیدل حیدری:

دشت کرب و بلا کا حال نہ پوچھ  
دور تک گرد یاں ملتی ہے  
بھوک ملتی ہے پیاس ملتی ہے

لیکن اس دشت میں مسافر کو  
ایک مینار نور ملتا ہے  
جس سے درس شعور ملتا ہے

نثار سید:

تیرے نصیب میں زینب عجب سفر آئے  
سواد جبر میں مشکل گھڑی آئے  
نہ سر پہ چادر زہرا نہ ساتھ بھائی کا  
حسینیت سے کروا خدر رسم گوئی

قمر جلالوی:

تم تیر کھا کے آئے ہو یا تیر مار کے  
اصغر جگر کو تھام کے روتی ہے فوج شام

گلزار بخاری:

کہ اہل تخت کے ذہنوں میں ڈر حسین کا ہے  
کسی سے اب کوئی بیعت نہیں طلب کرتا

محسن نقوی:

شہیر کے ہاتھوں پر تو اصغر تھا وہ لیکن  
محسن کو نہیں خوف تکبیرین لحد میں  
نکلا سر میداں علی اکبر کے برابر  
کو آئے گا مولا تیرے نوکر کے برابر  
اصغر تو ابتدا میں ہوا انتہا پسند  
زینب خدا کے دین کو تیری رد اپسند  
اس کم سنی میں یوں صف اعدا سے انتقام  
ثابت ہوئی یہ بات دیار دمشق میں

## حوالہ جات

- اس مضمون کے لکھنے میں درج ذیل کتب سے استفادہ کیا گیا:
- ۱۔ برصغیر کے امامیہ مصنفین کی مطبوعہ تصانیف اور تراجم۔ جلد اول
  - ۲۔ سائنحہ کربلا بطور شعری استعارہ از گوپی چند نارنگ
  - ۳۔ اقبال در مدح محمد و آل محمد از سید احسن ترابی
  - ۴۔ مجلس اقبال از غلام احمد پرویز
  - ۵۔ بنائے لالہ از غضنفر علی ندیم
  - ۶۔ باقیات اقبال
  - ۷۔ مثنوی رموز بے خودی



## قیام کربلا اور حسینیؑ عزت

حجة الاسلام سید فرحت علی کاظمی

امام حسینؑ کی شخصیت کسی بھی فرد اور قوم سے پوشیدہ نہیں ہے آپ کی تحریک عاشورا اور مقصد کسی ایک فرقہ اور گروہ کے لئے نہ تھا بلکہ جس طرح رسول خداؐ کی رحمت واسعہ اور آپؐ رحمتہ للعالمینؑ ہیں جیسا کہ قرآن مجید میں ارشاد ہے کہ ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ ہم نے آپؐ کو عالمین کے لئے رحمت بنا کر بھیجا ہے اسی طرح امام حسینؑ کا ہدف اور مقصد کسی ایک فرد کے لئے نہیں بلکہ تمام عالمین کے لئے تھا جیسا کہ آپؐ سے جب مدینہ سے کربلا کی طرف جانے کا مقصد پوچھا گیا تو آپؐ نے فرمایا:

”انی لم اخرج اشراً ولا بطهراً ولا مفسداً ولا ظالماً وانما خرجت لطلب  
الاصلاح فى امة جدی رسول اللہ اریدان امر بالمعروف نہی عن المنکر  
واسیر بسیرة جدی وابی علی ابن ابی طالب“

”میں کسی شر، فساد، خوش گذرانی اور ظلم کے لئے مدینہ سے نہیں جا رہا ہوں بلکہ میں اپنے جد کی  
امت کی اصلاح کے لئے جا رہا ہوں میں چاہتا ہوں کہ امر بالمعروف کروں اور نہی ازمنکر کروں  
اور اپنے جد اور والد علی ابن ابی طالب کی سیرت پر عمل کروں۔“

امام کا یہ امر بالمعروف اور نہی عن المنکر کرنا تمام عالم اسلام کے لئے تھا تا کہ ہر فرد اس سے  
فائدہ اٹھائے اور اپنے آپ کو ذلت اور رسوائی کی لعنت سے نجات دے اور اسلام کے لئے ایسا وقت تھا  
کہ جس میں سنت الہی ختم ہو رہا تھا اور بدعتوں کی ایجاد ہو رہی تھی اس لئے اس وقت ایک الہی نمائندہ کی  
ذمہ داری یہی ہوتی ہے کہ اگر اس نمائندہ خدا کو جان کا نذرانہ ہی کیوں نہ پیش کرنا پڑے اس بڑی قربانی  
سے بھی وہ ہستی دریغ نہ کرے امامؑ نے جو خط بصرہ کے بزرگوں کو لکھا اس میں آپؐ نے فرمایا کہ ”میں  
تمہیں کتاب خدا اور سنت رسول خداؐ کی طرف دعوت دیتا ہوں کیونکہ حقیقت یہ ہے کہ سنت مردہ ہو چکی

ہے اور بدعتیں زندہ ہو چکی ہیں۔“ ۲

ایسے وقت میں کہ جب بدعتوں کو زندہ کیا جا رہا ہو خداوند متعال کا حقیقی نمائندہ ہی وہ عمل انجام دے سکتا ہے کہ جس کی وجہ سے بدعتیں مردہ ہو جائیں اور اسلام اور سنت الہی زندہ و جاوید ہو سکے اور امام نے اس کام کو انجام دینے کے لئے مدینہ سے کربلا تک کا سفر کیا اور بالآخر خدا کے راستے میں قربانیاں پیش کیں اور اپنے مقصد اور ہدف کو تمام عالم اسلام تک پہنچایا۔

یہ وہ مقاصد اور اہداف تھے جو امام نے اپنے فرامین میں بیان فرمائے ہیں اور ایک اہم ترین نقطہ اور ہدف جو امام نے اپنے فرامین میں بیان فرمایا ہے وہ ہے عزتِ حسینؑ جیسا کہ امام فرماتے ہیں: ”ہیہات منا الذلۃ“، ”ذلت مجھ حسینؑ سے دور ہوئی۔“

ذلت سے دور ہونا یعنی عزت کو چاہنا، ذلت انسان کے لئے نقص ہے اور عزت انسان کے لئے کمال امام حسینؑ اپنے لئے بھی اس کمال کے خواہاں ہیں اور تمام عالم اسلام کے لئے بھی اس کمال کو چاہتے تھے اور چاہتے تھے کہ انسان عزت اور کمال کی طرف جائے اور ہر وہ عمل جو انسان کو ذلت یا نقص کی طرف لے جائے اس سے وہ دور ہے اور یہی ہادیان برحق کا ہدف ہوا کرتا ہے کہ ﴿ان ھدیناھ السبیل اما شا کراً و اما کفوراً﴾ ۳

”ہم نے راستے کی ہدایت کر دی چاہے تو وہ شکر کرے اور چاہے تو وہ انکار کر لے۔“

عزت اور ذلت دو ایسے مفہیم ہیں کہ دونوں ایک جگہ پر جمع نہیں ہو سکتے یعنی ایک انسان میں یا عزت آسکتی ہے یا ذلت دونوں ایک جسم و بدن میں جمع نہیں ہو سکتے یعنی امام حسینؑ کی ذات ہی عزت کا مفہوم ایک ایسا مفہوم ہے کہ جس کے لئے امام نے اتنی قربانیاں دیں تاکہ امام باقی مقاصد کے ساتھ ساتھ اپنے آپ کو اور اپنی زندگی کو ذلت میں نہیں دیکھنا چاہتے تھے اور اسی وجہ سے آپ نے دیگر مقاصد کے ساتھ ساتھ اس مقصد کے حوالے سے بھی اہم ترین کردار ادا کیا۔

### عزت کے معنی:

باب ”عَزَّ يَعِزُّ، ضَرَبَ يَضْرِبُ“ سے ہے کہ جو کلام عرب میں عزیز ہونا، قوی ہونا،

سخت، محکم اور استوار کے معنی میں استعمال ہوتا ہے۔ ابتداء زمانہ میں یہ کلمہ جمادات کی توصیف کے لئے استعمال ہوتا تھا جیسا کہ کہا جاتا تھا ”أَرْضٌ عَزَازٌ“ یعنی محکم زمین۔

راغب اصفہانی فرماتے ہیں: ”الْعِزَّةُ حَالَةٌ مَالِغَةٌ لِلْإِنْسَانِ مِنْ أَنْ يَغْلِبُ“ عزت ایک ایسی حالت ہے کہ جو باعث بنتی ہے کہ انسان پر کوئی غلبہ نہ کرے۔ لہذا جاح عزیز کی تعریف میں لکھتا ہے: ”هو الممتنع فلا يغلبه شيء“ عے ”عزیز ایسی ذات کو کہتے ہیں کہ جس پر کوئی چیز غلبہ نہ کرے۔ چونکہ یہ کلمہ ایک مثبت کلمہ ہے اس لئے مختلف علماء نے اس کے لئے بہت سے کلمات ذکر کیے ہیں جیسا کہ رفعت، قوت، غلبہ، شدت، معانی رکھتا ہے البتہ یہ مسلم ہے کہ یہ ایک ایسا لفظ ہے کہ ہر انسان کے لئے پسندیدہ ہے اور کوئی بھی شخص اس لفظ کو تنفر کی نظر سے نہیں دیکھتا۔

### عزت، قرآن مجید میں:

قرآن مجید میں لفظ ”عزۃ“ کئی مقامات پر آیا ہے البتہ لفظ عزت کبھی مثبت معنی میں آیا ہے اور کبھی منفی معنی میں استعمال ہوا ہے جیسا کہ کفار کے بارے میں قرآن مجید فرماتا ہے: ﴿الذِّينَ يَتَّخِذُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ ابْتِغَاءَ عِنْدَهُمُ الْعِزَّةَ فَإِنَّ الْعِزَّةَ لِلَّهِ جَمِيعًا﴾

”یہ وہ لوگ ہیں جو مومنوں کو چھوڑ کر کافروں کو سرپرست بناتے ہیں کیا وہ ان کے پاس عزت تلاش کرتے ہیں تو بیشک سب عزت اللہ ہی کے لئے ہے۔“

اس آئیہ مبارکہ سے پتہ چلتا ہے کہ عزت ایک ایسی چیز ہے کہ جس کا خواہاں ہر شخص ہے چاہے وہ مومن ہو یا کافر چونکہ یہ ایک ایسا مفہوم ہے کہ جو عقل کے نزدیک حَسَن ہے اور اسی وجہ سے کفار بھی یہی چاہتے ہیں کہ وہ عزت کے مالک ہوں اور عزت ان کے پاس ہو لیکن وہ نہیں جانتے کہ عزت کا مالک صرف اور صرف خداوند متعال ہے جو بھی اس عزت کو چاہتا ہے اسے خداوند متعال کے اصول اور دستور العمل کے مطابق اپنی زندگیوں کو استوار کرنا ہوگا تاکہ حقیقی عزت ان کو مل سکے جبکہ خداوند متعال کے علاوہ کوئی اور ذات اور شخصیت ایسی موجود نہیں ہے جس کے پاس عزت ہو اگرچہ بعض

غیر مسلم افراد یہ سمجھتے ہیں کہ عزت ان کے پاس ہے جبکہ حقیقت یہ ہے کہ عزت اور غلبہ ان کے پاس نہیں ہے ان کے پاس یہ عزت ایک ایسی دلدل ہے کہ جس کو وہ لوگ حقیقت سمجھ بیٹھے ہیں جبکہ یہ حقیقت سے کوئی تعلق نہیں رکھتا اسی وجہ سے خداوند متعال فرماتا ہے: ﴿وَلَا يَحْزَنكَ قَوْلُهُمْ إِنَّ الْعِزَّةَ لِلَّهِ جَمِيعًا هُوَ السَّمِيعُ الْعَلِيمُ﴾ ۹

”اور تجھے ان کی بات غم میں نہ ڈالے یقیناً سب عزت اللہ ہی کے لئے ہے وہ سب کچھ سننے والا جاننے والا ہے۔“ غلبہ اور عزت فقط خداوند متعال کے پاس ہے اور وہ افراد جو غیر خدا کو ماننے والے ہیں ان کا دعویٰ فقط دعویٰ ہے جبکہ حقیقی عزت صرف خداوند متعال کے پاس ہے۔

### معزز کون؟

قرآن مجید سورہ منافقون میں ان لوگوں کے لئے فرماتا ہے کہ جو عزت کے حقیقی طور پر مالک ہیں اور عزت ہمیشہ ان کے پاس ہے اور ان افراد کے مخالف کبھی بھی اس عزت کے مستحق نہیں ہو سکتے: ﴿يَقُولُونَ لَسْنَا مِنْكُمْ إِنَّا مِنَّا الْمَدِينَةَ لِيُخْرِجَنَا أَهْلُ الْمَدِينَةِ وَاللَّهُ الْعَزِيزُ الْحَكِيمُ﴾ ۱۰

”وہ کہتے ہیں اگر ہم مدینہ کی طرف پلٹ گئے تو جو زیادہ عزت دار ہے وہ اس میں سے ذلیل کو ضرور بضرور نکال دے گا اور عزت اللہ تعالیٰ اور اس کے رسول اور مومنین کے لئے ہی ہے لیکن منافق لوگ نہیں جانتے۔“

اس آئیہ مبارکہ میں خداوند متعال نے عزت کو تین افراد کے لئے مختص کیا ہے ایک خود خداوند متعال دوم: رسول گرامی اسلام اور سوم: مومنین۔ اور اس عزت کو ذلت کے مقابلے میں قرار دیا ہے یعنی عزت اور ذلت ایک دوسرے کے مقابلے میں ہیں اور اس آئیہ میں عزیز لوگوں کو منافقین کے مقابلے میں قرار دیا گیا ہے پس اگر گذشتہ آیات کو دیکھا جائے تو پتہ چلے گا کہ خدا کے مقابلے میں کفار بھی ہیں اور منافقین بھی پس یہ دونوں عزت کے مستحق نہیں ہو سکتے کیونکہ خدا اور رسول خدا اور مومنین کے خلاف ہیں۔



﴿من كان يريد العزة فلله العزة جميعاً إليه يصعد الكلم الطيب والعمل الصالح يرفعه والذين يمكرون السيئات لهم عذاب شديد ومكر اولئك هو يبور﴾<sup>۱</sup> ”جو کوئی عزت چاہتا ہے پس اللہ تعالیٰ ہی کے لئے سب عزت ہے اسی کے حضور میں پاکیزہ کلمے بلند ہوتے ہیں اور نیک عمل بھی کہ وہ اللہ تعالیٰ ہی اس کو بلند کرتا ہے اور جو لوگ برائیوں کی تدبیر کرتے ہیں ان کے لئے سخت عذاب ہے اور ان کی خفیہ تدبیر وہی توتباہ ہوں گی۔“

عزت ان بلند کلمات میں سے ہے جنہیں بلندی خداوند متعال نے عطا کی ہے جو بھی ان کلمات کو بلندی اور اعمال کو نیکی کی طرف لے کر جائے گا وہ حقیقی معنی میں خداوند متعال کا نمائندہ ہوگا اور جو شخص برائیوں کی تدبیر کرے گا جیسا کہ یزید لعین نے برائیوں کی تدبیر کی، حلال رسول خدا کو حرام اور حرام رسول خدا کو حلال کیا اور دین اسلام کو اس مقام پر پہنچا دیا کہ اسلام اپنی حقیقی شکل کھور ہاتھا اور اسی وجہ سے امامؑ کی ذمہ داری تھی کہ امامؑ ایسے حالات میں اسلام کو دوبارہ حقیقت کی طرف لائیں اگرچہ اس کے لئے انھیں بڑی سے بڑی قربانی ہی کیوں نہ دینی پڑے، وہ اس سے دریغ نہ کریں کیونکہ حقیقی نمائندہ ہی ایسا کر سکتا ہے اور انھیں وجوہات سے پتہ چلتا ہے کہ دین مبین کا حقیقی نمائندہ کون ہے؟

اسی لئے خداوند متعال نے ان لوگوں کو جنہوں نے برائیوں کی تدبیر کی ان کے لئے سخت عذاب کی بشارت دی ہے البتہ کہا جاسکتا ہے کہ خداوند متعال نے قرآن مجید میں ایسے الفاظ استعمال کیئے ہیں کہ جن کا معنی مثبت ہے لیکن ان کا استعمال منفی معانی میں بھی کیا ہے جیسے ”بشارت اور آئمہ“ اور ان جیسے دیگر الفاظ کہ جو مثبت معانی میں استعمال ہوتے ہیں لیکن خداوند متعال نے اپنے مخالفین کے لئے بھی استعمال کیئے ہیں: ”فقاتلوا أئمة الكفر“، کفر کے اماموں کو قتل کر دو یعنی اس موقع پر خداوند متعال نے آئمہ کفار کے لئے مجاز کے طور پر استعمال کیا ہے اور منفی معنی میں ہے یعنی امام دو قسم کے ہیں ایک امام برحق اور دوسرا امام کفر اور وہ جو خداوند متعال کا حقیقی نمائندہ ہے اس کو امام برحق کہا جاتا ہے اور اسی وجہ سے قرآن مجید میں ہے: ﴿يوم ندعوا كل اناس بامامهم﴾ ”اس دن سب لوگوں کو ان کے امام کے ساتھ بلایا جائے گا“

اگر امام حق ہے تو اس کے ساتھ بلایا جائے گا اور جو امام کفر ہیں ان کو اپنے پیروکاروں کے ساتھ اٹھایا جائے گا۔

### عزت روایات میں:

روایات معصومین میں بھی اس اصول (عزت) کا خداوند متعال کے ساتھ منسوب ہونا ایک خاص اہمیت رکھتا ہے اور روایات میں اس اصول کے بارے میں بہت زیادہ کی گئی ہے جیسا کہ حضرت امیر المؤمنین علی بن ابی طالب فرماتے ہیں: ﴿کل عزیز بغیرہ ذلیل﴾<sup>۱۲</sup> ہر عزیز خداوند متعال کے علاوہ ذلیل ہے۔“

مقصود اور ہدف خداوند متعال ہے جو بھی خدا کے ساتھ ہے یہ عزیز ہے اور یہی عزت اس شخص کے لئے حقیقی عزت ہے لیکن اگر خداوند متعال اس کے ساتھ نہیں ہے تو یہی عزت اس کے لئے ذلت ہے۔ جیسا کہ ایک اور مقام پر امام علی فرماتے ہیں: ﴿العزیز بغیر اللہ ذلیل﴾<sup>۱۳</sup> اگر کوئی شخص خداوند متعال کی مدد کے بغیر عزیز ہونا چاہے تو وہ ذلت اور بدبختی سے دوچار ہو جائے گا۔“ اسی وجہ سے امام حضرت علی اپنی مناجات میں فرماتے ہیں:

﴿الہی کفی لی عزاً ان اکون لک عبداً﴾<sup>۱۴</sup> خدایا! میری عزت کے لئے بس اتنا کافی ہے کہ میں تیرا بندہ ہوں۔“ اسی طرح امام جعفر صادق علیہ السلام فرماتے ہیں: ﴿من اراد عزاً بلا عشیرة وغنی بلامالٍ وھيبة بلا سلطان فلینقل من ذل معصیة اللہ الی عز طاعتہ﴾<sup>۱۵</sup> جو کوئی بھی اپنے خاندان کے بغیر عزت چاہتا ہے اور چاہتا ہے کہ بغیر مال کے بے نیاز ہو جائے اور بغیر سلطنت کے ہیبت حاصل کر لے تو وہ خداوند متعال کی نافرمانی سے نکل کر اُس کی کی اطاعت میں آجائے چونکہ فقط اطاعت میں ہی عزت ہے۔“

ذلت اور عزت دونوں ایک جگہ اکٹھے نہیں ہو سکتے اس لئے کہ یہ دونوں متضاد معانی میں سے ہیں اور ذلت معصیت کے ساتھ ہے اور عزت اطاعت کے ساتھ جب اطاعت خداوندی ہوگی تو عزت بھی اسی شخص کو عطا ہوگی لیکن ضروری ہے کہ اطاعت خداوند متعال کے لئے ہو اور کسی دوسرے کو اس

اطاعت میں شریک نہ ٹھہرائے اسی وجہ سے حضرت علی ابن ابی طالب علیہ السلام فرماتے ہیں: ﴿لَاعِزُّ اعْزَمَنْ التَّقْوَى﴾: ”کوئی عزت تقویٰ سے زیادہ عزیز نہیں ہے۔“ ۱۸ اعزت جب خدا سے ڈرنا، پرہیزگاری، زہد اور ورع جیسی اشیاء کے ساتھ ہو تو حقیقت میں عزت ہوگی لیکن اگر تقویٰ کے مقابلے میں ہو تو یہ ذلت ہوگی امام علی کا قول ہے کہ ﴿لَاعِزٌّ كَالْحَلْمِ﴾ ”کوئی بھی عزت حلم اور بردباری کی طرح نہیں ہے۔“ ۱۹ اسی طرح حضرت امیر المؤمنین علی فرماتے ہیں: ﴿اَقْنَعُ تَعَزُّ﴾ ”قناعت کرو تا کہ عزیز ہو جاؤ۔“ ۱۸

جب حضرت امام حسینؑ نے اپنے والد بزرگوار سے عزت کی تعریف چاہی تو آپ نے فرمایا تھا کہ لوگوں سے بے نیاز ہونے کو عزت کہتے ہیں ﴿مَسْئَلُ الْحَسِينِ..... فَمَا عِزُّ الْمَرْءِ. قَالَ اسْتَغْنَاؤُهُ عَنِ النَّاسِ﴾ ۱۹

اگر روایات اور قرآن میں دیکھیں تو معلوم ہوگا کہ عزت خداوند متعال ہی کے ساتھ مختص ہے اور یہ ایک ایسی عطا ہے جو فقط مؤمنین کو عطا کی گئی ہے اور اس کے علاوہ کسی کو بھی اس جیسی عطا سے فیض یاب نہیں کیا گیا اور اگر دیکھا جائے تو خداوند کی صفت ”رحم“ اسی بات کی نشاندہی کرتی ہے کہ خداوند متعال رحیم ہے یعنی رحم کرنے والا ہے فقط مؤمنین پر نہ کہ ہر انسان، ہر موجود اور ہر ممکن الوجود پر اسی وجہ سے حضرت امام جعفر صادقؑ فرماتے ہیں:

﴿ان الله عز وجل فوض الى المؤمن امورہ کلہا ولم یغوض الیہ ان یکون ذلیلاً: اما سمع قول الله عز وجل یقول ”ولله العزة ولرسوله وللمؤمنین“ فالؤمن یکون عزیزاً ولا یکون ذلیلاً. ثم قال ان المؤمن اعز من الجبل. ان الجبل یتقل منه بالمعاول والمؤمن لا یتقل من دینہ شیء﴾

”بے شک خداوند متعال نے اپنے تمام امور مؤمن کو عطا کیئے ہیں البتہ اسے اجازت نہیں دی کہ وہ ذلیل ہو کیا آپ نے نہیں سنا کہ خداوند متعال فرماتا ہے: عزت اللہ، اس کے رسول اور مؤمنین کے لئے ہے پس مؤمن کو ہمیشہ عزیز ہوتا ہے اور کبھی بھی ذلیل نہیں ہوتا پھر آپ نے فرمایا مؤمن پہاڑ

سے زیادہ عزیز (سخت) ہوتا ہے کیونکہ پہاڑ کو ابدان سے ریزہ ریزہ کیا جاسکتا ہے لیکن مومن کے دین سے کوئی چیز کبھی بھی کم نہیں ہو سکتی۔“ ۲۰

اس سے ایک اور بات بھی واضح ہوتی ہے کہ مومن اس کو کہتے ہیں جو دین پر ایمان اس طرح لائے کہ اس ایمان میں دوام پایا جائے اور اس کے ایمان میں زیادتی ہو سکتی ہے لیکن کمی نہیں ہو سکتی وہ اساس اور اصل جس کی وجہ سے انسان گمراہی کی طرف چلا جاتا ہے اور دین سے دور ہو جاتا ہے۔ معصوم فرماتے ہیں: ﴿اللہم عرفنی نفسک فانک ان لم تعرفنی نفسک لم اعرف رسولک اللہم عرفنی رسولک فانک ان لم تعرفنی رسولک اعرف حجبتک اللہم عرفنی حجبتک فانک ان لم تعرفنی حجبتک ضللت عن دینک﴾

”الہی! مجھے اپنے نفس کی معرفت عطا فرما اور اگر تو نے اپنے نفس کی معرفت عطا نہ فرمائی تو میں تیرے رسول کی معرفت حاصل نہیں کر سکتا اور اے اللہ! تو مجھے اپنے رسول کی معرفت عطا فرما اور اگر تو نے مجھے اپنے رسول کی معرفت عطا نہ فرمائی تو میں تیری حجت کی معرفت حاصل نہیں کر سکتا بارالہا! مجھے اپنی حجت کی معرفت عطا فرما اور اگر تو نے مجھے اپنی حجت کی معرفت عطا نہ فرمائی تو میں تیرے دین سے گمراہ ہو جاؤں گا۔“ ۲۱ دین سے گمراہی کے سبب تین ہیں: 1- عدم معرفت خداوند متعال 2- عدم معرفت رسول خدا 3- امام معصوم کی معرفت نہ ہونا

اگر ان تینوں میں سے کوئی ایک بھی کم ہو جائے تو شخص مومن نہیں رہتا اور قول معصوم کے مطابق مومن وہی ہے جو ان تینوں معرفتوں کو حاصل کر لے ورنہ دین سے بہرہ مند نہیں ہو سکے گا۔

### امام حسینؑ اور عزت:

چونکہ اصل مقصد یہ ہے کہ ہم امام حسینؑ کی زندگی میں دیکھیں کہ عزت، امام حسینؑ کے نزدیک کیا حیثیت رکھتی ہے اس وجہ سے اب ہم دیکھتے ہیں کہ امام حسینؑ کے نزدیک عزت اور ذلت کیا ہیں اور عزت جو کہ ہر فرد کے نزدیک حسن ہے اور ذلت جو کہ ہر شخص چاہے مسلمان ہو یا کافر کے نزدیک فتنہ اور بری ہے، امام حسینؑ کے اس قیام میں عزت کتنی عظیم شی ہے کہ امامؑ نے اس عزت کو مقصد

اور ہدف قرار دیا ان دیگر اہداف کی طرح امام حسینؑ کا تاکید کرنا عزت پر اور وہ عزت جو قرآن مجید کی نظر میں عزت ہے اسی عزت پر انحصار کیا ہے اسی لئے آپؑ فرماتے ہیں: ﴿اللہی کفّی لی عزاً ان اکون لک عبداً﴾ ”خدا یا! میری عزت کے لئے بس اتنا کافی ہے کہ میں تیرا بندہ ہوں۔“

دعاے عرفہ میں امام حسینؑ مناجات کرتے ہوئے اپنے خدا سے یوں راز و نیاز کرتے ہیں: ﴿یا من خصّ نفسه بالسمو والرفعة واولیائہ بعزہ یعستزون﴾ ”اے وہ ذلت جس کا نفس بلندی اور رفعت کے ساتھ مخصوص ہے اور اس کے اولیاء اس کی عزت سے تمسک کی وجہ سے عزت پاتے ہیں۔“ ۲۲

پس عزت خداوند متعال کے ساتھ ہے اسی وجہ سے امامؑ فرماتے ہیں کہ ”بارالہا! اگر تجھے پا کر ساری دنیا کو کھو دیا تو سب کچھ پالیا اور اگر تجھ کو کھو کر سب کچھ پالیا تو کچھ بھی نہ پایا۔“ پس خداوند متعال کو پالینا ہی ہر قسم کی عظمت کو پالینا ہے اور خداوند متعال کو پالینے سے ہی ہر قسم کی عزت، بلندی، عظمت، رفعت اور ہر قسم کی بہترین صفت انسان میں آجاتی ہیں لیکن اگر خداوند متعال سے دور ہوئے تو کوئی بھی اچھی صفت انسان کے نزدیک نہیں آسکتی۔

اور پھر آپؑ نے فرمایا: ﴿یا من دعوتہ..... ذلیلاً فاعزنی﴾ ”اے وہ کہ جس کو میں نے حالت ذلت میں پکارا بارالہا! مجھے عزت عطا فرما۔“ ۲۳ ایک اور مقام پر فرماتے ہیں: ﴿انت اللہ اعزّذت﴾ ”(اے اللہ) تو ہی وہ ذات ہے کہ جس نے مجھے عزت بخشی۔“ ۲۴

امامؑ کے مطابق اگر عزت انسان کے پاس ہے تو سب کچھ ہے اور یہ عزت امامؑ نے خداوند متعال کی طرف نسبت دی ہے کہ وہی ذات ہی عزت عطا کرتی ہے تمام عزتوں کا سرچشمہ، منبع اور مخزن وہی ذات ہے اسی وجہ سے آپؑ فرماتے ہیں: ﴿موت فی عزّ خیرٌ من حیلة فی ذل﴾ ۲۵ ”ذلت کی زندگی سے عزت کی موت بہتر ہے۔“

جیسا کہ ہم نے تاریخ میں دیکھا کہ امامؑ کے نزدیک یزید اور اس جیسوں کی بیعت کرنا ذلت کے مترادف ہے کیونکہ یزید تمام صفات رذیلہ کا پیکر تھا اور صفات حسنہ رکھنے والا شخص صفات رذیلہ

رکھنے والے شخص کی بیعت نہیں کر سکتا کیونکہ حقیقت میں یہی ذلت ہے جبکہ اس کے برعکس ذلت نہیں بلکہ عزت ہے یعنی امام جو کہ خداوند متعال کے حکم سے اس منصب پر فائز ہوتا ہے اس کی بیعت میں آنا ہی عزت ہے کیونکہ یہ امامت خداوند متعال نے عطا کی ہے اور عزت ہمیشہ اللہ، اس کے رسول اور مومنین حقیقی کے لئے ہے چونکہ یہ افراد تحت فرمان خداوند متعال ہوتے ہیں اور جو بھی خدا کے فرمان کے سامنے جھک جائے اصل عزت اسی کے لئے ہی ہے اسی وجہ سے آپ نے اور فرامین میں بھی ایسی موت کو سعادت کہا ہے: ﴿انی لا اری الموت الا سعادة والحياة مع الظالمین الا برماً﴾  
 ”میرے نزدیک موت سعادت ہے اور ظالمین کے ساتھ (ان کے حق میں) رہنا ذلت اور رسوائی ہے۔“ ۲۶

سعادت و شقاوت، عزت و ذلت، حسن و قبح، عدل اور جھوٹ ان تمام الفاظ اور مفہم سے پتہ چلتا ہے کہ دور استے ہیں اور تیسرا راستہ وجود نہیں رکھتا ایک اچھا اور حسن راستہ اور دوسرا بُرا راستہ اور اگر انسان کو ابتدائے آفرینش سے دیکھیں تو پتہ چلتا ہے کہ مقصد خدا بھی یہی تھا کہ انسان کوئی ایک راستہ اپنے لئے منتخب کرے: ﴿ان هديناه السبيل اما شاكراً و اما كفوراً﴾ ”ہم نے انسان کی راستوں کی طرف ہدایت کر دی چاہے تو وہ شکر کرے اور چاہے کفر کرے۔“ ۲۷

ضروری ہے کہ انسان اپنا ہدف معین کرے کہ اس کا راستہ کون سا ہے امام حسینؑ کا راستہ اس کا راستہ ہے یا پھر یزید لعین کا راستہ اس کا راستہ ہے چونکہ تیسرا راستہ موجود نہیں ہے یعنی یا حزب اللہ ہے یا پھر حزب الشیطان ہے پس ضرورت ہے اس امر کی کہ انسان اپنا ہدف معین کرے بغیر ہدف معین کئے اس کی زندگی ایک چوپائے کی زندگی ہوگی کہ جس کا کوئی مقصد اور ہدف نہیں ہوتا امام حسینؑ فرماتے ہیں: ﴿مرحباً بالقتل في سبيل الله وللنكم لا تقدر و ن علي هدم مجدى ومهو عزى وشرفى فاداً لا ابالى بالقتل﴾ ”خداوند متعال کے راستے میں موت بہترین موت ہے لیکن مجھے قتل کرنے سے تم میری بزرگی و عظمت، عزت اور میرے شرف کو کم نہ کر سکو گے کیونکہ میں موت سے نہیں ڈرتا۔“ ۲۸

پتہ چلا کہ وہ موت جو نبی حقیقی (خداوند متعال) سے متصل ہو ایسی موت کسی قسم کے زوال کا باعث نہیں ہے اور ایسی موت اسی وجہ سے خوف کا باعث نہیں ہے ضروری ہے کہ انسان خدا کی معرفت رکھتا ہو اور اسے معلوم ہو کہ بازگشت اور پلٹ کر جانا صرف خدا کی طرف ہے۔

### عزت اور سیرت امام حسینؑ:

1- امام حسینؑ کی سیرت کے کچھ پہلو ایسے ملتے ہیں جن سے ہمیں پتہ چلتا ہے کہ امام حسینؑ کی سیرت میں عزت کا کیا کردار ہے جیسا کہ امامؑ کی شہادت سے قبل آپ نے فرمایا کہ میں جب شہادت کے لئے جاؤں تو مجھے کم اہمیت لباس دیں تاکہ میں وہ پہن کر میدان جنگ کی طرف جاؤں جبکہ روایت میں ملتا ہے کہ آپؑ کو (تُبَّان) خاص لباس دیا گیا کہ وہ پہن کر جائیں تو آپ نے اس کو قبول نہیں کیا اور فرمایا: ﴿لَا ذَاكَ لِبَاسٍ مِنْ ضَرْبٍ عَلَيْهِ بِالذَّلَّةِ﴾ ”نہیں یہ لباس اس کا ہے جو ذلت سے دچا رہے۔“ ۲۹

2- جب ولید نے امام حسینؑ سے بیعت لینی چاہی اور آپؑ نے یزید کی بیعت سے انکار کیا تو مروان بن حکم نے آپؑ کو قتل کی دھمکی دی تو آپؑ نے مروان سے یوں فرمایا: ”مجھے خداوند متعال کی قسم! اگر کوئی مجھے قتل کرنا چاہے اس سے پہلے کہ وہ اس مقصد میں کامیاب ہو میں اس کے خون سے زمین کو سیراب کر دوں گا (اے مروان) اگر تو چاہتا ہے کہ میری بات کی سچائی کو پائے تو یہ عمل کر کے دیکھ لو تمہیں اس کا جواب دے دوں گا۔“ ۳۰

اور پھر امام حسینؑ نے ولید سے کہا: ﴿اَيُّهَا الْاَمِيْرُ! اِنَّا اَهْلُ اَبِيْتِ النَّبُوَّةِ وَمَعْدِنِ الرَّسَالَةِ وَمَخْتَلَفِ الْمَلَائِكَةِ وَبِنَافِثِ اللّٰهِ وَبِنَاخْتِمِ وَيَزِيْدِ رَجُلٍ فَاسِقٍ مَشَارِبِ الْخَمْرِ قَاتِلِ النَّفْسِ الْمَحْتَرَمَةِ مَعْلَنٍ بِالْفَسْقِ مِثْلِي لَا يَبِيْعُ لِمِثْلِهِ﴾

”اے امیر! میں اہل بیت رسالت کے معادن میں سے ہوں اور ہم ہی الملائکہ کے بار بار نزول کی جگہ ہیں اور خداوند متعال نے ہمارے ذریعے ہی ابتدا کی ہے اور ہم ہی پر اختتام کیا ہے اور یزید فاسق شخص، شراب خور اور نفس محترمہ کا قاتل ہے اور اعلانیہ طور پر فسق و فجور انجام دیتا ہے اور مجھ

جیسا یزید جیسے کی بیعت نہیں کر سکتا۔“ ۳۱

3- جب محمد حنفیہ سے بات ہوئی تو آپ نے یزید کی بیعت کے بارے میں یوں فرمایا: ﴿یا اخی! واللہ لو لم یکن فی الدنیا ملجأ ولا مأویٰ لما بایعت واللہ یزید ابن معاویہ ابدًا﴾ ”اے میرے بھائی! خدا کی قسم اگر روی زمین پر میرے لئے کوئی ٹھکانہ اور پناہ گاہ بھی باقی نہ رہے تب بھی میں یزید ابن معاویہ کی کبھی بھی بیعت نہیں کروں گا۔“ ۳۲

ان تمام الفاظ سے پتہ چلتا ہے کہ آپ کے نزدیک یزید کی بیعت کرنا کتنا قابل نفرت کام تھا کہ جو آپ کسی حالت میں بھی انجام نہیں دے سکتے چاہے اس کے لئے آپ کے پاس روی زمین پر ایک ٹکڑا بھی باقی نہ رہے پس آپ موت کو سعادت سمجھتے تھے اور بیعت جیسے کام کو انتہائی برا اور گناہ سمجھتے تھے۔

4- امام حسینؑ کی جب ملاقات کوفہ کے راستے میں فرزدق سے ہوئی تو آپ نے فرزدق سے فرمایا: ﴿وانا اولیٰ من قام بنصرة دین اللہ واعزاز شرعہ والجهاد فی سبیل اللہ لتکون کلمة اللہ ہی العلیاء﴾ ”میں سب سے اولیٰ اور بہتر ہوں کہ خدا کے دین کی نصرت کے لئے کھڑا ہو جاؤں اور شریعت کو عزت بخشنے کے لئے جہاد کروں اللہ کے راستے میں تاکہ کلمۃ اللہ ہی بلند ہو۔“ ۳۳

امام حسین علیہ السلام یزید کے خلاف قیام کو اپنی ذمہ داری سمجھ رہے ہیں اور اگر اس وقت کے تمام افراد کو دیکھا جائے تو تنہا حضرت امام حسینؑ ہیں کہ جو اس ذمہ داری کو انجام دینے کی صلاحیت رکھتے ہیں اور ویسے بھی یہ قیام تمام عالم اسلام پر واجب تھا لیکن اس وجوب کو عملی جامہ پہنانے کے لئے فقط امام حسینؑ ہی آگے بڑھے اور اس کام کو انجام دیا۔

امام حسینؑ نے عاشور سے قبل اور روز عاشور بہت سارے اعمال انجام دیئے کہ جن سے یہ ظاہر ہوتا ہے کہ امام عزت کے خواہاں تھے اور یزید کے تمام اعمال کو لوگوں کے سامنے بیان کیا اور نہ صرف یزید بلکہ یزیدی فوج کے ایک ایک فرد کے کرتوتوں کو لوگوں کے سامنے بیان کیا اور انہیں لوگوں



کے سامنے ذلیل کیا جیسا کہ فوج اشقیاء کے سامنے حجت کو تمام کرنے کے لئے عبید اللہ ابن زیاد کے بارے میں فرماتے ہیں: ﴿الا ان الدعی ابن الدعی قدر کزبین اشنتین بین السلة والذلة وهیهات منا الذلة. یأبی اللہ ذالک لنا ورسولہ والمومنون وحبور طابت وطہرت وانوف حمیة ونفوس ابیة من ان نؤثر طاعته اللنام علی مصارع الکرام. الا وانی نراحف بهذه الاسرة مع قلة العدد وخذلان الناصر﴾ ”آگاہ رہو زنا زادہ ابن زنا زادہ (ابن زیاد) نے مجھے دو چیزوں میں سے کسی ایک کو اختیار کرنے کو کہا ہے یا تلوار نکال کر جنگ کے لئے آمادہ رہوں یا پھر ذلت کا لبادہ اوڑھ لوں (یزید کی بیعت کروں) لیکن ذلت مجھ سے بڑی دور ہے جبکہ خدا، رسولؐ، مومن اور پاک دامن افراد ہم سے اس قسم کے کام کی توقع رکھتے کہ اطاعت کی ذلت کو قتل ہونے پر کریم اور بزرگوں کی طرح ترجیح نہ دیں جان لو اگرچہ میرے پاس مددگار انتہائی کم ہیں پھر بھی تم سے جنگ کروں گا۔“ ۳۴ اور پھر امام، فوج اشقیاء کو اپنی صفات بتاتے ہوئے ان اشعار کو بصورت رجز پڑھا:

انا ابن علی الطہر من آل ہاشم	کفانی بہذا مفخرأ حین افخر
وجدی رسول اللہ اکرم من مضی	ونحن سراج اللہ فی الارض نزرہ
وفاطمة ای من سلالة احمد	وعمی یدعی ذوالجناحین جعفر
وفینا کتاب اللہ انزل صادقاً	وفینا الہدی والوحی بالخیر یدکر ۳۵

”میں علیؑ مطہر جو خاندان ہاشم میں سے ہے ان کا بیٹا ہوں اور میرے لئے یہ افتخار جب میں فخر کروں کفایت کرتا ہوں، میرے جد حضرت رسول اکرمؐ بزرگ ترین افراد میں سے ہیں اور ہم خداوند متعال کے چراغ اور نور ہیں کہ جو زمین پر اہل زمین کو منور کرتا ہے میری ماں حضرت فاطمہ الزہراءؑ حضرت احمد مرسلؑ کی نسل ہیں اور میرے چچا جعفرؑ ہیں جن کو خداوند متعال نے پر عطا کئے تھے ہمارے خاندان میں خداوند متعال کی سچی کتاب نازل ہوئی اور ہمارا خاندان ہی ہدایت، وحی کا خاندان ہے جب کوئی ذکر کرے تو ان اسماء سے مشہور ہوتا ہے۔“

یہ وہ اعزاز ہیں جو امام نے اپنے لئے ذکر کئے اور تمام عالم اسلام کو بتایا کہ ہم ہی معزز ترین افراد ہیں خداوند متعال کے نزدیک اور ہم ہی ہر صفت کے لحاظ سے اور خاندان کے لحاظ سے ہم سے پاکیزہ ترین خاندان وجود نہیں رکھتا۔ اسی وجہ سے آپ نے دشمن کی ذلت کے پہلوؤں کو بھی ذکر کیا اور فرمایا کہ ﴿و یلکم یشیعة آل ابی سفیان ان لم یکن لکم دین و کنتم لایتخافون المعاد فکونوا احراراً فی دیناکم ہذہ وارجعوا الی احسابکم ان کنتم عرباً کما تزعمون﴾ ”ویل ہو تم پر آل ابوسفیان کے شیعو! اگر تمہارے پاس دین نہیں ہے اور تم معاد اور قیامت سے نہیں ڈرتے تو کم از کم اپنی دنیا میں آزاد رہو اور اپنے حسب نسب کی طرف پلٹ جاؤ اور تم عرب ہو جیسا کہ تمہارا گمان ہے۔“



### حوالہ جات

- (۱) سمو المعنی فی سمو الذات، ص ۱۰۵
- (۲) تاریخ طبری، ج ۴، ص ۲۶۶۔ الکامل فی التاریخ، ج ۴، ص ۲۳۔
- (۳) القرآن
- (۴) المنجد، کلمہ عز
- (۵) مجمع مفردات الفاظ قرآن۔ راغب اصفہانی۔ چاپ بیروت۔
- (۶) مفردات الفاظ قرآن۔ راغب اصفہانی۔ چاپ بیروت۔
- (۷) لسان العرب۔ ابن منظور جلد ۹۔
- (۸) سورۃ نساء، ۱۳۹۔
- (۹) سورۃ یونس، ۶۵۔
- (۱۰) سورۃ منافقون، ۸۔
- (۱۱) سورۃ فاطر، ۱۵۔
- (۱۲) نصح البلاغہ، خطبہ ۶۵۔
- (۱۳) منتخب میزان الحکمتہ، محمدی ری شہری۔ بحار الانوار، ج ۸، حدیث ۶۷۔

- (۱۴) خصائل شیخ صدوق، ص ۴۲۰۔
- (۱۵) خصائل شیخ صدوق، ص ۲۲۲۔
- (۱۶) نخب البلاغہ، کلمات قصار، ص ۳۷۱۔
- (۱۷) نخب البلاغہ، کلمات قصار، ص ۱۱۳۔
- (۱۸) منتخب میزان الحکمتہ، ص ۳۴۶۔
- (۱۹) بحار الانوار، ج ۳۶، ص ۳۸۴۔
- (۲۰) کافی، محمد یعقوب کلینی، تصحیح و تعلق علی اکبر غفاری، ج ۵، ص ۶۳۔
- (۲۱) مفاتیح الجنان۔
- (۲۲) موسوعہ کلمات امام حسینؑ، ص ۷۹۔ مفاتیح الجنان، دعای عرفہ۔
- (۲۳) موسوعہ کلمات امام حسینؑ، ص ۹۸۔ مفاتیح الجنان، دعای عرفہ۔
- (۲۴) موسوعہ کلمات امام حسینؑ، ص ۹۹۔ مفاتیح الجنان، دعای عرفہ۔
- (۲۵) بحار الانوار، ج ۲۴، ص ۱۹۲۔
- (۲۶) بحار الانوار، ج ۲۴، ص ۱۹۲۔ (۲۷) القرآن۔
- (۲۸) موسوعہ کلمات امام حسینؑ، ج ۱۱، ص ۶۰۱۔
- (۲۹) بحار الانوار، ج ۴۵، ص ۵۴۔
- (۳۰) کتاب المقتوح، ابو محمد احمد بن اثم کوفی، ج ۵، ص ۱۴۔
- (۳۱) کتاب المقتوح، ابو محمد احمد بن اثم کوفی، ج ۵، ص ۱۴۔
- (۳۲) کتاب المقتوح، ابو محمد احمد بن اثم کوفی، ج ۵، ص ۲۱۔
- (۳۳) موسوعہ کلمات امام حسینؑ، ص ۳۳۶۔
- (۳۴) لہوف، ص ۱۲۳، ۱۲۴۔
- (۳۵) بحار الانوار، ج ۴۵، ص ۴۹۔

## کتابیات امام حسینؑ

سید محمد علی ترمذی

فن کتابیات (Biblio Graphy) کا اصل مقصد یہ ہوتا ہے کہ عام و خاص قارئین کی رسائی ان مآخذ تک کرادی جائے جو ان کے موضوع یا موضوعات سے تعلق رکھتے ہیں علوم کی موجودہ تقسیم کے مطابق کتابیات لائبریری سائنس کے ایک جزو لاینفک ہے کیونکہ اس علم اور فن تحقیق کا آپس میں چولی دامن کا ساتھ ہے اس لئے کتابیات کو کسی بھی موضوع کی تحقیق کی خشت اول قرار دے دیا جائے تو بیجا نہ ہوگا تحقیق کا تو پہلا زینہ ہی ان منابع کو جاننا ہے جن سے متعلقہ موضوع پر مفید معلومات فراہم ہو سکتی ہیں اور ایسے منابع کا پتہ کتابیات ہی سے چلتا ہے۔

کئی علوم کی طرح کتابیات کا سنگ بنیاد بھی مسلمانوں ہی نے رکھا اور اس سلسلے میں ایسی شاندار روایات قائم کیں کہ آج بھی لائبریری سائنس کے بڑے بڑے مغربی ماہرین سراہتے ہوئے مسلمانوں کی بلند پایہ خدمات کو خراج تحسین پیش کرتے نظر آتے ہیں اس ضمن میں ہونے والی مسلمانوں کی کاوشوں میں سے تین مصادر کا ذکر کر دینا ہی کافی ہے ان میں ایک تو ”ابن الندیم“ ہے جس کی الفہرست اتنی صدیاں گزر جانے کے باوجود مستند ترین مصادر میں شمار کی جاتی ہے۔ اس کے بعد حاجی خلیفہ کی ”کشف الظنون“ ہے اور اس عہد میں آغا بزرگ طہرانی کی ”الذریعہ الی تصانیف الشیعہ“ ہے جس کو اب اضافوں کے ساتھ نئے سرے سے شائع کیا گیا ہے افسوس کہ مسلمانوں کی قائم کردہ یہ قابل قدر روایات زیادہ عرصہ تک قائم نہ رہ سکیں اور دیگر علوم کی طرح انھیں بھی اغیار لے گئے اور پھر بنا سنوار کر ایک مکمل علم کے درجے تک پہنچا دیا۔

زیر نظر مضمون میں امام عالی مقام حسین علیہ السلام کی زندگی اور تحریک کر بلا کے حوالے سے لکھی جانے والی کتب کا جائزہ لیں گے۔ امام عالی مقام حسینؑ عالم اسلام کی ان شخصیات میں سے ایک ہیں جن کے بارے میں سب سے زیادہ لکھا گیا گو کہ ان چند اوراق پر ان کا احاطہ کرنا ناممکن ہے مگر کوشش

کی گئی ہے کہ پڑھنے والا ابتدائی معلومات سے بہرہ مند ہو سکے سردست میری نظر میں کتابیات امام حسینؑ پر تین حوالے موجود ہیں کہ جن سے رجوع کرنے سے موضوع کے متعلق سیر حاصل معلومات میسر آسکیں گئیں گو کہ مذکورہ ناخذ کسی طرح بھی مکمل آگاہی نہ دے سکیں گے مگر شائقین تحقیق و جستجو کے لئے زینہ ضرور فراہم کر سکتے ہیں۔

پہلا مجموعہ سید حسین عارف نقوی کا مرتب کردہ ”برصغیر کے امامیہ مصنفین کی مطبوعہ تصانیف اور تراجم“ جسے مرکز تحقیقات فارسی ایران و پاکستان، اسلام آباد نے شائع کیا ہے اس مجموعہ میں کتاب کا نام، مصنف کا نام، سن اشاعت، ناشر کا نام و مقام وغیرہ کے علاوہ چند سطروں میں کتاب کا خلاصہ یا عنوانات کہ جن کا تذکرہ اس کتاب میں ہوا درج ہے۔

دوسرا مجموعہ جو میرے پیش نظر ہے وہ دارالثقافتہ الاسلامیہ پاکستان کی کراچی کی شائع کردہ ہے جسے سید علی شرف الدین موسوی نے تالیف کیا ہے اس کا سن اشاعت مارچ ۲۰۰۱ء ہے اس کا نام ”معجم کتب و مولفین حیات و قیام امام حسینؑ“ ہے اس میں عربی، فارسی اور اردو زبان میں لکھی جانے والی کتب کا تذکرہ ہے جس کی تعداد دو ہزار سات سو پچیس (2725) ہے اس میں کتاب کا نام، مصنف کا نام، ناشر اور کتاب کتنے صفحات پر مشتمل ہے درج ہے کتاب کے آخر میں مولف نے بعض مصنفین اور مولفین کے مختصر حالات زندگی بھی تحریر کیے ہیں نیز تین سو باسٹھ مضامین کے حوالہ جات بھی درج ہیں تیسرا مجموعہ کتابیات امام حسینؑ ہے جسے سید جمیل احمد رضوی سابقہ ڈپٹی چیف لائبریرین پنجاب یونیورسٹی لاہور نے مرتب کیا ہے اس میں پاکستان میں شائع ہونے والی کتب کا تعارف کروایا گیا ہے کیونکہ مولف خود لائبریری سائنس کے سینئر اساتذہ میں سے شمار ہوتے ہیں اس لئے اس مجموعہ کو متعلقہ علم کے اصول و قواعد کے مطابق مرتب کیا ہے۔

یہاں چند اہم کتب کا تعارف کروایا جا رہا ہے:

## کتاب: شہید انسانیت

مصنف: سید العلماء سید علی نقوی

سن اشاعت: 2006ء

بار اشاعت: ہشتم

ناشر: امامیہ مشن پاکستان لاہور

اس کتاب کے مصنف برصغیر کی تاریخ تشیع میں نادر روزگار شخصیت تھے آپ کا شمار ہندوپاک ان جید و ممتاز علماء میں ہوتا ہے جو درجہ اجتہاد پر فائز تھے علی گڑھ یونیورسٹی میں ”شعبہ دینیات“ کے ڈی این کی حیثیت سے ریٹائرڈ ہوئے امامیہ مشن کے بانی تھے تفسیر قرآن مجید کے علاوہ مختلف موضوعات پر کثیر کتب تحریر فرمائیں اس کے علاوہ موصوف اپنی طرز کے بہترین مقرر تھے آپ اپنی زندگی کے آخری ایام میں تین سال پاکستان تشریف لاتے رہے اور ایام عزائم میں مجالس سے خطاب کرتے تھے بندۂ ناچیز کو لاہور میں موصوف کی مجالس سننے اور قریب سے زیارت کرنے کا شرف حاصل رہا ہے۔

یہ کتاب واقعہ کربلا کے تیرہ سو برس مکمل ہونے پر یعنی ۱۳۶۱ھ میں لکھی گئی اردو زبان میں لکھی جانے والی امام حسینؑ کی سیرت و سوانح کے موضوع پر ایک مستند ترین کتب میں سے ایک ہے یہ اہل زبان کے قلم سے نکلی ہوئی ایک تحریر ہے جس نے اسے مزید مقبول بنا دیا ہے اس کتاب کا مقدمہ علامہ سید محمد جعفر زیدی شہید، خطیب جامع مسجد اسلام پورہ نے تحریر کیا ہے اس کتاب میں امام عالی مقام کے خاندانی پس منظر سے لے کر توابعین اور بنی عباس کی حکومت کے قیام تک کے واقعات حالات اور ان کا تجزیہ موجود ہے اس کتاب کے تینتالیس (43) باب ہیں اور آخر میں عالم انسانی کو اصلاح عمل اور اتباع اسوہ حسینی کی دعوت دی گئی ہے حاشیہ پر ضروری حوالہ جات درج ہیں جو کتاب کی تحقیقی حیثیت کو اجاگر کرتے ہیں نمونہ کے طور پر ایک مختصر سا پیرا قارئین کے ذوق مطالعہ کی نذر ہے:

”حسینؑ اس وقت بھی حسینؑ ہی رہتے کہ جب آپ صرف اپنے تمام اصحاب و اعزہ کے

ساتھ شہید ہو جاتے اور اپنے جہاد کو اپنی زندگی کے خاتمہ ہی پر ختم کرتے مگر اس وقت حسینؑ میدان جہاد میں اور بھی بلند نظر آئے جب آپ نے اپنی شہادت کے بعد کے لئے اس شہادت کے مقاصد کی اشاعت کا انتظام کی اپنے حرم اور چھوٹے بچوں کو ساتھ لاکر جن میں سے ہر ایک میں فرض شناسی اور حقیقت پروری اس طرح سرایت کئے ہوئے تھی کہ ابن زیاد کے دربار اور یزید کے قصر میں بھی پسماندگان میں سے کسی ایک تنفس نے اموی حکومت کے سامنے سر تسلیم خم نہیں کیا یعنی وہ بیعت کا انکار جس پر حسینؑ کا سر نیزہ پر پہنچ گیا اب بھی قائم تھا اور اب اس کے علمبردار سید سجادؑ، زینبؑ و کلثومؑ ہی نہیں بلکہ کمسن بچے، فاطمہؑ، سکینہ اور محمد باقرؑ بھی تھے۔“

### کتاب: پیشوائے شہیدان

نام مصنف: سید رضا صدرؒ

مترجم: مولانا محمد عباس قنی

ناشر: امامیہ پبلی کیشنز لاہور

سال: ۲۰۰۱ء

بار اشاعت: سوم

فارسی زبان سے اردو زبان میں ترجمہ کی گئی سید رضا صدر کی کتاب پیشوائے شہیدان کتابیات امام حسینؑ میں ایک گراں قدر اضافہ ہے اس کتاب میں مصنف نے نہ تو تاریخ لکھی ہے نہ واقعہ نگاری سے براہ راست تعلق رکھا ہے بلکہ انھوں نے واقعات کے پردے میں مخفی محرکات اور پوشیدہ مطالب کا تجزیہ کیا ہے سید سجاد رضوی کے بقول جنہوں نے اس

کتاب کا مقدمہ لکھا ہے کہ ”لکھنے والے نے اپنی پوری ادبی تخلیقی طاقت کو اس کتاب کی تحریر میں صرف کیا ہے کہ ایک بار فارسی کتاب شروع کر دے تو چھوٹنے کی جی نہیں چاہتا..... ایسی کتاب اردو میں موجود نہیں اور جیسا کہ کہا جا چکا ہے کہ فارسی یا عربی میں بھی موجود نہیں راقم کی رائے یہ ہے کہ اس کتاب کا ترجمہ اردو زبان کے کر بلائی ادب میں ایک گراں

قدر اضافہ ہے۔ مصنف عزاداری کی اہمیت پر تحریر کرتے ہیں:

”شہید کی عزاداری کرنا اس کی شہادت کو زندہ رکھنا ہے بنت علیؑ کی اسیری نے سیدالشہداء کی شہادت کو دوام جاودان عطا کی ہے اگر پیشوائے شہداء کی سوگواری نہ ہوتی تو آج کوئی حسینؑ کا شناسا نہ ہوتا..... شہیدی عزاداری فرد اور معاشرے کو شہید شناس بنا دیتی ہے..... شہید کی عزاداری ظالم کے خلاف فطری نفرت کو برا بھینٹہ کرتی ہے..... آنسورہ حسینؑ کی طرف دعوت (کا ذریعہ) ہیں (مگر) یہ دعوت اشک زبان و قلم کا ذریعہ نہیں بلکہ دل کے ذریعے سے ہوتی ہے۔

**نام کتاب: امام پاک اور یزید پلید**

مصنف: مجدد مسلک اہل سنت علامہ محمد شفیع اوکاڑوی

سن اشاعت: ۱۹۹۰ء

بار اشاعت: چہارم

ناشر: جنائ القرآن پبلی کیشنز لاہور

یہ اہل سنت کی جانب سے امام عالی مقام کی بارگاہ میاں ایک عقیدت کا اظہار ہے ”یزیدی فرقے“ کے پرچارک محمود احمد عباسی نے خلاف معاویہ و یزید نیز مولانا ابوالاعلیٰ مودودی کی کتاب خلافت اور ملوکیت پر تنقید بعنوان تبصرہ محمودی برہنات مودودی (ان کے دو کتابوں کے جواب میں) اہل سنت کے خطیب، عالم اور مصنف علامہ محمد شفیع اوکاڑوی نے زیر نظر کتاب تحریر کی ہے اس میں مصنف نے جہاں یزیدی فرقے سے اظہار بیزاری کیا ہے وہاں امام حسینؑ کی عظمت، منزلت، کردار اور قیام کو حق بجانب قرار دیا ہے اہل بیت اطہارؑ سے اپنی محبت کا اظہار کیا ہے موصوف نے قرآنی آیات، احادیث مبارک، تاریخی اور عقلی دلائل سے اپنے موقف کو پیش کیا ہے کتاب کے آخر میں مصنف تحریر کرتے ہیں:

”ان ارشادات مبارکہ کے مطابق ہی اہل سنت و جماعت کا یہ عقیدہ ہے کہ ان کی محبت

سرمایہ ایمان، ذریعہ



قرب خدا تعالیٰ اور رسول مقبول صلی اللہ علیہ وآلہ وسلم اور وسیلہ نجات ہے چنانچہ اکابر اہل سنت نے بلحاظ مدارج ان کے اسماء مبارکہ خطبہ جمعہ میں داخل فرمائے تاکہ ہر جمعہ کو برسر منبر اس عقیدہ کا اظہار و بیان ہوتا رہے اور مسلمانوں کے دلوں میں ان کی محبت و عقیدت مستحکم رہے۔ لہذا جو ان کی ذات اقدس پر نکتہ چینی کرے اور ان کی طرف بغض و حسد، حب جاہ اور ہوس اقتدار کی نسبت کرے اور ان کو باغی، فسادی اور فتنہ پرور قرار دے اور قرآن و حدیث سے ثابت شدہ ان کے فضائل و مناقب کو محض خیالی مناقب بتائے وہ بلاشبہ اہل سنت و جماعت سے خارج، گمراہ، بے دین اور جہنمی ہے۔“

یہاں تبرکاً چند کتب کے حوالہ جات درج کیے جاتے ہیں:

#### سخن عشق:

یہ شہید علامہ عارف حسین الحسینی کی مجالس عزا کا مجموعہ ہے جسے العارف اکیڈمی لاہور نے

مرتب کیا ہے۔

نام کتاب: سخن عشق

مرتب و ناشر: العارف اکیڈمی لاہور

بار اشاعت: اول

سن اشاعت: ۱۹۹۶ء

#### گفتار عاشورا:

یہ آیت اللہ محمود موسوی طالقانی، آیت اللہ شہید مرتضیٰ مطہری، آیت اللہ محمد حسین بہشتی اور ڈاکٹر

محمد ابراہیم امینی کی پانچ تقاریر کا مجموعہ ہے ان تقاریر کے موضوعات یہ ہیں:

(۱) جہاد حسینی کے اسباب (۲) کامیاب جدوجہد (۳) جہاد و شہادت (۴)

خطبہ اور منبر (دو تقاریر)

تدوین: رضا حسین رضوانی

ترجمہ: مستجاب احمد انصاری

ناشر: جامعہ تعلیمات اسلامی

### عنوان عاشورا

یہ چھ مقالہ جات کا مجموعہ ہے جس میں آیت اللہ شہید سید محمد باقر الصدر اور شہید آیت اللہ سید محمد حسین بہشتی کے مقالا جات بھی شامل ہیں یہ مقالہ جات ان موضوعات پر ہیں:

- (۱) امت کے ہزیمت خوردہ اخلاق کی اصلاح (۲) شہادت حسینؑ ایک آگاہانہ اقدام  
(۳) سید الشہداء کا کامیاب جہاد (۴) انقلاب کربلا ایک تاریخی جائزہ  
(۵) عنوان عاشورہ (۶) میدان جنگ میں امام حسینؑ کے

خطبات

نام کتاب: عنوان عاشورہ

ناشر: دارالثقافہ الاسلامیہ پاکستان کراچی

بار اشاعت: اول

سن اشاعت: ۱۴۲۲ھ

### سعادة الدارين في مقتل الحسينؑ

یہ علامہ محمد حسین نجفی کی کتاب امام حسینؑ کے حالات و واقعات، خاندانی پس منظر اور کربلا کے واقعات وغیرہ پر ایک مفصل کتاب ہے جس میں مصنف نے قرآن، حدیث اور تاریخی حوالہ جات کو درج کرنے کے بعد اپنا موقف بیان بھی کیا ہے یہ اپنے حوالے سے ایک جامع کتاب ہے گوکہ مصنف کا انداز بیان اور زبان دلکش نہیں ہے بعض افراد نے مصنف کے خیالات سے اختلاف بھی کیا ہے۔

نام کتاب: سعادة الدارين في مقتل الحسين

مصنف: علامہ محمد حسین نجفی

ناشر: مکتبہ السبطین سرگودھا

سن اشاعت: ۱۹۷۱ء

بار اشاعت: اول

### ذکر حسینؑ:

یہ کتاب ممتاز قانون دان، اسلامی نظریاتی کونسل کے سابقہ رکن اور سابقہ وزیر قانون

سید افضل حیدر ایڈووکیٹ

نے تحریر کی ہے اس میں امام عالی مقام کے حالات، جدوجہد پر سیر حاصل گفتگو کی گئی ہے اس میں یہ موضوعات ہیں مصلح، انقلابی بابا غنی، آغوش رسالت سے راہ عمل تک، ملوکیت کا عروج و زوال، سفر عشق، مکہ سے کربلا تک، اس میں شہداء کربلا کے مختصر حالات زندگی اور اہل بیت کی شان قرآن و حدیث کی روشنی میں بیان کی گئی ہے۔

نام کتاب: ذکر حسینؑ

مصنف: سید افضل حیدر ایڈووکیٹ

ناشر: دوست پبلی کیشنز

سال اشاعت: ۲۰۰۴ء

بار اشاعت: اول

### حسین ابن علیؑ:

یہ کتاب بھی سید افضل حیدر ایڈووکیٹ نے تحریر کی ہے اس کتاب میں امام حسینؑ کے دور کے حالات اور امامؑ کے فریضہ پر بحث کی ہے موضوعات میں سے چند ایک یہ ہیں: امر بالمعروف و نہی عن المنکر، ذبح عظیم اور فلسفہ شہادت، علی اور بنو امیہ، قیام حسینؑ کا پس منظر، کربلا، کوفہ اور شام، حضرت ابراہیم سے لے کر امام زمانہ تک کا منتخب شجرہ اور اہم افراد شجرہ کے حالات اس کتاب میں جہاں دیگر اردو، فارسی کتب سے مدد لی گئی ہے وہاں برجستہ اشعار کا سہارا بھی لیا گیا ہے مثلاً کتاب کے شروع میں شورش کاشمیری کا یہ شعر درج ہے:

کر بلا کا سید ہا سادا مختصر نکتہ ہے یہ کوئی غاصب مومنوں کا بن نہیں سکتا امام

### سیرت سیدالشہداء حضرت امام حسینؑ (دو جلدیں):

یہ کتاب فارسی زبان سے اردو زبان میں منتقل ہوئی ہے جس کی پہلی جلد میں ولادت امام عالی مقام سے لے کر شہادت تک کے واقعات درج ہیں دوسری جلد میں شہدائے کربلا کے حالات اور کربلا کے بعد کے واقعات درج ہیں۔

نام کتاب: سیرت سیدالشہداء حضرت امام حسینؑ

مولف: عماد الدین اصفہانی عماد زادہ

مترجم: محمد حسین زیدی بارہوی

ناشر: امامیہ پبلی کیشنز لاہور

### قرآن اور امام حسینؑ:

استاد محسن قرآنی نے قرآن اور امام حسینؑ کی خوبصورت تطبیق کی ہے نیز کربلا کی تفسیر، امام عالی مقام کا موقف اور امامؑ نے جہاں جہاں قرآن پاک سے استنباد کیا ہے، تذکرہ کیا ہے شہادت، جہاد، امر بالمعروف نہی عن المنکر اور نماز کی اہمیت کو قرآن کی روشنی میں کربلا کے میدان جلوہ گر ہوتے دکھایا گیا ہے ناشر نے کتاب کے شروع میں آقائے قرآنی کا ایک خط بھی شامل کیا ہے جس میں مولف نے حوزہ علمیہ کے زعماء سے قرآن مجید سے مزید رجوع کرنے کی درخواست کی ہے یہ کتاب اپنے حوالے سے کتابیات امام حسینؑ میں ایک خوبصورت اضافہ ہے۔

نام کتاب: قرآن اور امام حسینؑ

مصنف: استاد محسن قرآنی

مترجم: سید محمد علی ترمذی

ناشر: البیان لاہور

سن اشاعت: ۲۰۰۷ء

نوٹ: قارئین کی اطلاع کے لئے عرض ہے کہ موضوع پر کیونکہ بہت زیادہ کتب موجود ہیں

اس لئے چند کتب کا انتخاب کیا گیا ہے ورنہ زندگی کم ہے اور امام حسینؑ پر کتب بہت زیادہ ہیں۔